
हांच्या पवित्र उगडासाक 

भक्तिभावान 


मखलाशी 


आरंभाकूच म्हज्या मनांत एक प्रस्न उप्रासला 
धा वरसां आदी में बरप उजवाडा आयिल्लें तें आतां धा वरसां उपरांत 
पुस्तका रुपान छापचें जालें जाल्यार , बरप्यान तें निवळावन छापचे काय जशें 
आदी छापिल्लें तशेंच छापचें ? निवळावचें जाल्यार , कितलें निवळावचें ? 

हांव जाणां : गाय जशी पाडकाक चाटून चाटून निवळ करता तसो बरपीय 
आपणालें बरप घांशीत पुशीत रावता . गायची पाडकाचेर तशी बरप्याची आपल्या 
बरपाचेर माया . 

ह्या म्हज्या मुळाव्या हका ' चो वापर करून हांवें ह्या पुस्तकांतली सगळी 
बरपां परतीं घांसून - पुसून निवळ केल्यांत . मुळांतली कांय उतरां आनी काय 
वाक्यां बदलल्यांत . कांय उतरां आनी वाक्यां काडुनूय उडयल्यांत . कांय नवीं भरीक 
घाल्यांत . पुणून बरप सामकेंच वेगळे जावंक दिवंक ना , मुळांतलें तांचे रुपूच 
वळखूक येना इतलें तें बदलूक ना . बरपाची हांवें प्लास्टीक सर्जरी करूंक ना . 

फाल्यां , धरुया , ह्या पुस्तकाची दुसरी खेप येवपाची संद आयली - मागीर , ती 
चार - स म्हयन्यांनी येवं वा धा - वीस वरसांनी येवं - आनी हांव त्या वेळार 
आसलों जाल्यार , हांव हे सगळे परतेंय घांसून - पुसून काडटलों हातूंत 
दुबावूच ना . आवय भुरग्याक भोवंक धाडटा तेन्ना दर खेपे ती ताचे केंस - बीस 
वळयताच काय ना ? दर खेपे पोव - बीव लायताच का ना ? तशेंच हे . 

पुणून हांव म्हज्या बरपाची परती परती निवळावणी करतां ( आनी करूंक 
सोदतां ) ती , ह्या भायर , आनीक एका कारणाक लागून . कोंकणी भास दुसरे 
खयचेय देशी भाशे परस कठीण ह्या निर्णयार हांव पावलां . एक शणै गोंयबाब 
सोडीत जाल्यार , जितल्यांनीय आयजवेर कोंकणींत गद्य बरप बरयलां तांतल्या 
एकल्याक्य 

कोंकणी सारकी बरोवंक येवंक ना . आनी म्हज्या हाताक जाल्यार 
कोंकणीचे नीज अजून पुराय लागूक ना . जसो - जसो पिरायेन जाणटो जायत वतां 
तरों तशें कोंकणीचे रूप म्हज्या मुखार अदिकादीक नितळ जायत वता . तशे तशें 
ती आपणालें काळीज उक्तें करीत रावता आनी तशे तशें म्हाका म्हजे पोरणे 


बरप नव्या उजवाडांत परतें निवळावचे - शें दिसता . हांवें जी निवळावणी ह्या 
पुस्तकांत केल्या ती हेय नदरेन . आनी मुखार करूंक आंवडेतां तीय हेच नदरेन . 

फाटल्या धा वरसांत खूब बरयलें . सुमारा भायर बरयलें म्हळ्यार जाता . 
आमचे रासवळ जिणेच्या ' एक घे आनी दोन दी ' ह्या नेमाक धरून चडशें 
बरप लोकांक तिडावपीच बरयलें . ताका उपाय नाशिल्लो . संस्कृतायेच्या मळार 
वावुरपी मनशाक विकृतायांचे मातिल्ले रान दया - माया कडेक दवरून कातरच 
पडटा . तेंच काम हांव करीत आयिल्लों . ( आनी करीत आसां ) . तातूंत मदीं 
मदी म्हज्यांतलो साइत्यिक जागो जातालों ( आनी जाता ) आनी तो म्हाका 
केन्ना केन्ना काय देखाव्यांच्यो , कांय दिस्टाव्यांच्यो , कांय थळांच्यो , काय प्रसंगांच्यो , 
कांय अणभवांच्यो ' खबरी सांग ' म्हुण सांगता आनी हांव त्यो सांगतां . असल्यो 
कितल्यो - यो खबरी ज्यो फाटल्या धा वरसांत सांगल्यो आनी त्रिवेणी , कोंकण 
भारती , नवें गोंय , परमळ , साळीक , कोंकणी , ऋतू , बी अल्प - जिवी नेमाळ्यांनी 
झळकल्यो तांतल्यो फकत बारा ह्या पुस्तकांत घेतल्यात . 

साइत्याच्यो ज्यो वेगळ्यो वेगळ्यो तरा आसात तातूंत हे तरेच्या बरपाक , 
म्हाका दिसता , personal essays- आप - उक्तावणेची बरपां म्हणटात . आतां , 
जें बरप मुळांतूच आप उक्तावणेचेंतातूंत मदीं मदीं ' हांव ' दिश्टी पडलो जाल्यार 
अजाप कसले ? अस्तमे कडले लोक म्हणटात कि असले तरेच्या बरपांतलो हो 

हांवू ' च म्हत्त्वाचो आसता . इतलेंच कि ते लोक जेन्ना असलीं बरपां बरयतात 
तेन्ना तांच्यांतलो हांव केन्ना केन्ना खरेलो नासता . तो अडेचोय आसता . म्हज्या 
ह्या बरपांत अडेचो हांव ना . देखुनूच तो जेन्ना जेन्ना दिश्टी पडूक लागला तेन्नातेन्ना 
म्हज्यांतलो भिडेस्त दुखावला आनी ताका चीप बसोवपाचो ह्या भिडेस्तान यत्न 
केला . तरी आसतना खंय खंय तो तकली वयर काडटा . ताका उपाय ना . जाणे हे 
तरेची बरपां बरोवपाची चाल सुरू केली तो मोन्तैन म्हणी : ' हांव ह्या बरपांनी 
म्हाकाच चितरायतां . 

देखाव : 


उजवाडाचे सूर 


बाबान एक दीस सकाळी उठना फुडेंच सांगले : ' ह्या दिसांनी फांतोडेर 
उदेंते कडेन एक आकांताचो धूमकेतू दिश्टी पडटा ... 

ताचे आदले राती हांवें ' टाइम्सा'र ताची खबर वाचिल्ली . 

जालें , दुसऱ्या दिसा थावन हांव फांतोडेरूच जागो जावपाक लागलों . . 
सपसप दिश्टी पडना असलो देखाव पळोवंक मेळटा आसतना न्हिदून कसो 
रावतलों आशिल्लों ? त्या भायर , हो धूमकेतू हजार बारां - शीं वरसांनी 
फकत आठ - धा दिसां खातिरूच आयला म्हणपाचे कळ्ळे . ताका मेळनासतना 
रावप म्हाका सोबचेंय नाशिल्लें . 

पयल्या दिसा म्हाका ताची शेपडीच दिश्टी पडली . ताचे तोंड दोंगरा 
फाटल्यान लिपिल्लें . मागीर इल्लो इल्लो करून तो वयर सरपाक लागलो . 
निमाणो ताका हांवें पळेला तेन्ना तो दक्षिणे कडेन बरोच मुखार पाविल्लो . 
ताची ऐट पळोवपा सारकी आशिल्ली . सुर्यार वचून आयिल्लो खंय तो ! 
आतां सेकंडाक हजारांनी किलोमेत्रांच्या वेगान तो अंत्राळाचो थाव घेवपाक 


भायर सरिल्लो . 


इकेया - सेकी * आयलो आनी गेलो . पुणून म्हाका फांतोडेर उठपाची 


- 


* धूमकेतुचें नांव . 
उ ... १ 

३ 


देख दिवन गेलो . 

हाली हाव नेमान झिळमिळट्यार जागो जाता . मागीर हांतुळणार उठून 
बसतां आनी जनेलांतल्यान नदर भायर घालून उजवाडाचे वाडटे रूप 
नियाळीत रावतां . 

म्हजी कूड अस्तमे कडेन आशिल्ल्यान म्हाका सूर्य उदेता तो दिश्टी 
पडना . पुणून अस्तमेच्या पोल्यार तांबशी फांकिल्ली दिश्टी पडली म्हणटकूच 
म्हाका सुर्याची पावलां आयकूक येतात . दिस्त ह्या वेळार मळबार काय 
पातळ विरविरीत कुपां येतात आनी शेंदुरी रंग मात्सो शिंपडावन रोखडींच 
उबून वतात . कुपां येनात त्या दिसा म्हाका चुकिल्ले वरी जाता . शेंदुरी 
किरणूय ताची वाट पळोवन पळोवन उबगता . पुणून 

हांवें पळेलां , अजून कुपांनी ताका विरूस करूंक ना . ऐन त्या वेळार 
धांवत धांवत एक तरी कूप बुक्क करून खंयच्यानूय येताच . तेन्ना शेंदुरी 
किरणाच्या तोंडावयलो हांसो पळोवपा सारको आसता . 

आयज , सप्तक भर जालें जातलें , हांव सकाळी उठून नेमान कुपांचो 
आनी किरणांचो हो खेळ पळेतां . हरशी , फात्यापारार जागो जालों 
म्हणटकूच उपनिषदांतले श्लोक गुणगुणप ही म्हजी चाल . हाली हांव 
तसलें कांय करिना . फकत भायलो.देखावूच पळेत रावतां , चित्त न्हावन 
धुवन निवळ जाल्ले वरी म्हाका दिसता . 

आनी जिवाक बरे दिसता . 


कुपांचो आनी किरणांचो खेळ सोंपलो म्हणटकूच हांव म्हजी नदर 
मळबावयली सकल देंवयतां . म्हज्या जनेला मुखार एक आंबो आसा . ताच्या 
मुखार जंय मळब धर्तरेक तेकला थंय वेलंगेचो दोंगर आसा . आंबो 
आनी दोंगर हांचे मजगतीं पांचव्या रंगाच्यो कितल्योश्योच तरा शिंपडल्यात . 

आंबो ह्या दिसांनी पालेला . ताची जून पानां गळून पडल्यांत . तांची 
सुवात नव्या पानांनी घेतल्या . म्हाका दिसता , आदल्या परस अदिकूच पानां 
आयल्यांत जातली . थंयूय रंगांचो एक खेळ चल्ला . काय पानां सामकी 
कंवळी दिसतात . निकतींच जल्मा आयिल्ले वरी . तांचो तांबडो रंगूय तितलोच 
कंवळो . ह्या पानां भायर आनीक कांय पानां आसात . ती काय दिसां पयलीं 


उजवाडाचे सूर : ३ 


जल्मा आयिल्ली जावंक जाय . तांचो रंग हळ्डवो आनी पांचवो हांचे मदलो . 
बाकिची सगळी पानां वेगळे वेगळे पिरायेची . काय आठ दिसांची . काय 
पन्द्रशेची , काय म्हयन्यांची . पिराये प्रमाण तांचो पांचवो रंगूय वेगळ्या 
वेगळ्या तरांचो . कोणाचो पातळ पांचवो , कोणाचो दाट पांचवो , कोणाचो 
हळडवो - पांचवो , कोणाचो खरो पांचवो . जाल्यार , कोणालो काळसो - पांचवो . 

एका आंब्यारूच इतल्या जातिंचो पांचवो जाल्यार , आंबो आनी वेलंगेचो 
दोंगर हांचे मजगती सैमाची जी पांचवीं ल्हारां वयर सरून फुट्टात तांच्या 
रंगांत कितल्यो जाती आसूक फावो ! 


ह्या दिसांनी दंवूय पडटा . तातूंत दर एकलें झाड न्हावन - धुवन आयलें 
म्हणटकूच ते तिवतिवीत बरे दिसता . इतल्या दिसांचे नियाळणे उपरांत 
दर - एका झाडाक आपली म्हुण एक ' अस्मिताय ' आसता अशें म्हाका 
दिसपाक लागलो . झाडां जल्मा येतात , वाडटात आनी मरतात . तांच्यांत 
जीव आसता , तांकां सुख भोगता , दुख्ख जाता . ती हांसतात आनी रडटात . . 
आमचे भाशेन तांकां आपल्यो लागणुको भायर उकतावन दाखोवंक येनात ही 
तांची चूक न्हय . तांकां ' संज्ञा ' आसा . पुणून ती भितल्ली . ' अंतःसंज्ञा 
भवन्त्येते ' .. 

झाडांत आपूण पिंपळ , अशें भगवंतान म्हळां . आसतूय घडये तो पिंपळ . 
पुणून गोयांत भगवंताची विभूती म्हळ्यार माड , ताचो अवमान करपाचे 
काळीज हांगाच्या पिंपळाक लेगीत जायना . 

म्हज्या घरा बगलेच्या सांतेरिच्या देवळा मुखार एक पिंपळ आसा . 
पुणून तो आपली मर्यादा जाणा ! 

गोंयांत माडा वयर वचपाचे धाडस केन्नाय जाता तें सांवरीक . ती 
तशी गेली म्हणटकूच तिचे गोमटेर रोखडोच देंवचार बसता तो हेर 
रुखावळीन पळेला जावंक जाय . 

हाली सैमाचे हे शांत रूप हांव मन शांत दवरून तोखेत बसतां . उजवाड 
वाडत वता तसो पांचवो रंगूय तिवतिवूक लागता आनी अवचीत् म्हजे 
जिबेर रवीन्द्रनाथांचें एक भजन घोळूक लागता : 

' जगते जा किछु सुंदर छि , तार माझे तुमी सुंदर ' 


पुणून 

पयली वळ ओंठार येना फुडेंच म्हज्या कानार तरांतरांचे सूर 
पडटात . 

सगळी शेवणी जशी कितें देवाक आळोवंक लागल्यांत . आनी शेवणी 
थोडी नात ! म्हाका कोंब्याचोय साद आयकूक येता आनी कावळ्याचोय 
येता . बोचुड्डीय गायता आनी टिटाबयूय गायता . मदींच मेस्तान धरिल्लो 
ताल आयकूक येता . जाल्यार खंय कवडो गायता . सगळी आपापल्या सुरान 
गायतात आनी तरी आसतना सगळ्यांत काय बरो मेळ , पळे , जुळ्ळा ! 
बेसूर असो एकूय सूर आयकूक येना ... 

हांवें गोंयची शेवणी चड - शी पळोवंक नात . शेवणी ही एक आयकुपाची 
वस्त , पळोवपाची न्हय , अशें हांव सदांच मानीत आयलां . सगळ्यांची गितां 
एका बरोबर आयकतलों म्हुण हांव म्हजे कान फुलोवन बसतां . ध्याना परस 
कठीण हैं . मन सामकेंच शांत करचें पडटा . पुणून जमलां म्हाका थोडेभोव हे . 

हे भाशेन एके वाटेन हांव दोळ्यांनी रंगांचे सूर आयकतां . जाल्यार , 
दुसरे वाटेन कानांनी सुरांचे रंग पळेता . हे आरतें - परतेच खरे दिसता 
आनी मागीर म्हाका- 

पुराय धर्तरी आलाप काडून गावंक लागल्या अशें दिसपाक लागता . 


काल अवचीत् म्हाका दिसलें 

जिच्या पोटांतल्यान येदीय व्हडली ही जिवी सृश्ट जल्मा आयल्या ते 
धर्तरेक ‘ जीव नाशिल्ली ' कशी म्हणूं येत ? 

आनी मागीर म्हाका फातर आनी उदक , लोखण आनी उजो सगळ्यांत 
' तो ' दिसपाक लागलो ... 


a 


सैमाचे खंयचेय रूप जावं , म्हजे मन ते आपणावशीन ओडटाच . हांवें 
पळेलां , सैमाच्या दर - एका रुपाचो आपलो म्हुण एक ' मूड ' आसता . 

सकाळ म्हाका सदांच कितें तरी सोदूंक भायर सरिल्ले वरी दिसता . 
दनपार म्हाका कितेंय तरी काम करपाक मुखार सल्ल्या - शी दिसता . सांज 

आतां भायल्या मळार पासयेक वेतली - शी दिसता . एक दीस हांव मध्यान - राती 
जागो जालों . हांवें रातीक ध्यानाक बशिल्ली पळेली . 

आमकां सैम सारके पळोवंकूच येना . तरांतरांच्या अणभवांच्या घायांक 
लागून आमचे मन , म्हाका दिसता , बावता जावंक जाय . ना जाल्यार , दिसाचे 
आठूय पार आनी वरसाच्यो सय रुतू - न्हय , खिणान खीण आमचे कडेन 
उलयतलो आसलो . 


पयर दनपरां हांव मडगांवां वचपाक भायर सरिल्लों . म्हाड्डोळा पाट्यार 
पावपाक म्हजी नदर मुखा वयल्या मडकयच्या दोंगरार पडली . ताच्या माथ्या 
वयले पुराय मळब व्हडली व्हडली धवीं फुल्ल कुपां एकार एक माळून 

उबें 
अ - शिल्लें . बस येवपाक अजून धा - एक मिणटां आशिल्ली . हांवें तिट्यार वचून 
तिची वाट पळोवपा बदला हांगाच रावन पळोवची अशें थारायलें . मशिदी 
कडेन , थंय , एक आंबो आसा . ताचे सावळेक उबो रावलो . आनी मुखा 
वयलो देखाव दोळे भरून पळोवंक लागलो . कुपां वाऱ्या वांगडा आकार 
बदलताली . पुणून थंयची हालनाशिल्ली . 

म्हळे , दावे वाटेन मातशे पळोवंया . पळे जाल्यार , थंयूय तशीच कुप 
भल्ल्यांत . हांवे फाटले वाटेन पळेले . जाल्यार , थंय सगळ्यांत चड जमल्यांत ! 

वोत सामकें ओतताले . हुंवार आयिल्ले वरी ओततालें . आनी हो हुंवार 
आंगार घेवन माड आनी हेर रूख धोलूंक लागिल्ले . कांय बिरमुटो वोत 
पियेवन मस्त जाल्ल्यो . हांगासून थंय , थंयसून हांगा सारक्यो नाचताल्यो . 

म्हाका कितें करचें कांयच येवजना जालें . 
इतल्यांत लक्षांत आयलें- हांव सावळेक रावन हे सगळे पळेतां ! 
रोखडोच वोतांत येवन उबो रावलों ... 

सगळ्यांक चान्न्याचेच पिशे कित्याक , हांव नकळं . मोग करपाक वोत 
कितें थोडे सुंदर ? 


पणजे शिकूक आसतालों तेन्ना दनपारच्या कडारूच केन्ना केन्ना कांपालार 
वतालों . हांव सभ्य जावंक नाशिल्लों , म्हुण अ - रसीक नाशिल्लों . मांडवीय 
बावडी म्हजे भाशेन रानांतल्यान आयिल्ली . तिकाय दनपारच्या कडार 

समुद्राचे भेटेक वचपाक लज दिसनाशिल्ली . पलतडच्या बेती - वेरेंच्या माडकूय 
अजून कोणें रीत शिकोवंक नाशिल्ली . ते मेरेन आमची तिगांचीय 
इश्टागत तिगली . 

त्या उपरांत म्हज्या आंगार ' फॅर्राद फात ' आयले आनी आमची 
इश्टागत मोडली . 

आयज केना केनाय दनपारचो फेरीबोटीकडेन पावतां तेन्ना फाटल्या 
दिसांचो उगडास जाता . आनी 

हांव ' काय बरो आशिल्लों ' अशें म्हाका दिसपाक लागता . आनी 
मागीर ' आतां कितें जालां , पळे ' अशें म्हज्या म्हाकाच हांव सांगपाक 
लागतां . 

तरी बरें , अजून मांडविची आनी बेतींतल्या माडांची इश्टागत उल्ल्या . 
ना जाल्यार , पणज केन्ना बुडपाची . 


सकाळचे मळब एके तरेचें . जाल्यार , सांजवेळचे दुसरे तरेचें . सकाळच्या 
भिंगारांत थोडी लज भरसल्ली आसता . सांजवेळचे मळब मुरवत सोडटा . 
इन्द्रधणुचे सातूय रंग सांजवेळच्या मळबार शिंपडिल्ले पळोवंक मेळटात . 
थोड्या वेळान सूर्य बुड्टा आनी सातांतले फकत तिनूच रंग उरतात 
शेंदुरी , तांबडो आनी हय - न्हय - सो नारंगी . मागीर तेय एकामेकांत एकजीव 
जातात . तांकां वेगळे काडप कठीण जाता . 

सोंपत्या पावसाची सांजवेळ आसत जाल्यार , पुराय मळब भांगराच्या 
रंगान भरिल्ले पळोवंक मेळटा . त्या वेळार रुखावळ पळोवंची . तिका 
गुरवारिची कान्त मारता . 

आमची अंबेज म्हळ्यार ' अनंत उर्जित ' . भर गिमांत लेगीत पांचवी 
चार . पुणून चोंयवशिंनी दोंगरांनी वेटिल्ली . हाका लागून सकाळचो 
जावं सांजवेळचो तांबडो सूर्य आमकां पळोवंक मेळना . हांगा सूर्य दोंगरां 
फाटल्यान देंवल्या उपरांतूच सुर्यास्त जाता . पुणून जेना वयले मळब तरे 
तरेचे रंग शिंपडायता तेना दोंगरूय मस्तींत आयिल्ले वरी दिसतात . तांची 
मस्ती पळोवन ' हांका मस्त करपी सूर्य खंय लिपला ' हे पळोवपा खातीर 
काय काजी तांचे फाटीर चडटात . त्यो चडून वयर पावचे पयलींच मळब 

दुसरो रंग पांगुरता . हो निळोय रंग न्हय , गोबरोय न्हय , काळोय न्हय . 
हाका नांवूच ना . हांवें ताका ' प्रार्थनेचो रंग ' हे नांव दवल्ला . त्या रंगाचेर 
केना केना हय - न्हय - शी शेंदुरी रंगाची एक रेग दिश्टी पडटा . पुणून ती 
खिणावयर रावीच ना . अश्या वेळार मागीर धर्तरी शांत आनी किण्ण जाता . 

नास्तिकाक लेगीत अश्या वेळार प्रार्थना करपाची वान्सा जावंक जाय . 
वेदांतल्या रुशीक असल्याच वेळार मंत्र ‘ दिसल्यात ' जावंक जाय , 


हांवे , म्हाका दिसता , आयुश्यांतली एकूय सांजवेळ होगडावंक ना . सांज 
जाली म्हणटकूच हांव मळबा कडेन पळेले बगर राविना . केना नेम चुकना . 
काय सांजवेळो जाल्यार , म्हज्या आयुश्यांत सपनां सारक्यो येवन गेल्यात . 
समुद्राचे वेळे वयल्या कितल्या - श्याच ल्हारांच्या सांजवेळांनी म्हाका जल्म 
आनी मरण ह्या दों तोंकां मदले जिणेची कितलिंशीच गुमानितां समजावन 
सांगल्यात . जाल्यार , हिमालयांत पळेल्ल्या चाळीस - पन्नास बरफाच्या 
सांजवेळांनी म्हाका जल्मा आदले आनी मरणा उपरांतचे जिणेचे रूप कितें तें 
सांगलां . हरिद्वाराक आरतिच्या वेळार पल्ल्या भावराथी सांजवेळांनी 
आनी काशीच्या मणिकर्णिका घाटार बसून घालयल्ल्या विद्रोही सांजवेळांनी 
म्हाका आमच्या ह्या देशाची - ताचे संस्कृताये आनी विकृताये सयत 
वळख करून दिल्या . जाल्यार , पोरूं गिमांत बोधिगयेक बोधि - रुखाचे सावळेत 
घालयल्ल्या पंदरा - वीस रखरखीत सांजवेळांनी म्हाका ह्या देशाच्या फुडाराच्यो 
दिको खंयच्यो त्यो दाखोवन दिल्यात . 

सांजवेळ पळेली म्हणटकूच म्हजे मन काळजांत भितर पळोवंक लागता . 
आनी मागीर वयल्या मळबा वयली नदर काळजांतल्या मळबांत उडूंक लागता . 
वयल्या मळबाचो अंत आनी पार लागना तसो ह्या भितल्ल्या मळबाचोय 
थाव लागना . ' जड ' आनी ' चैतन्य ' हांकां जोडपी ही एक गांठ . दोना 
मजगतीं फरक इल्लोय ना . 


ह्या दिसांनी सांजवेळचो अस्तमतेच्या मळबार शुक्र दिश्टी पडटा . तो 
सांगता : ' काळोख पडटलो म्हुण निर्शवं नाकात . येदोळ पसून जी सुश्ट 

, 


तुमी पळेताले ताच्याकूय व्हड - कोटीकोटी , अब्ज वांट्यांनी व्हड दुसरी 
एक सृश्ट तुमी आतां पळेतले ... 

आपले म्हणणे आमी सारकें बरें आयकून घेवचे ह्या खातीर तो , ह्या 
दिसांनी , दुसऱ्या खंयच्याय नखेत्रा परस अदीक लकलकता . ताचे म्हणणे 
आयकून घेवंया . ना जाल्यार , काय दिसांनी तो उबगतलो आनी ' भंगले 
तुमी , तुमचे सारके कर्मकट्टे तुमीच ' अशें म्हणून सांजवेळचो येवपाचोच 
बंद जातलो . मागीर इकेयासेकीक पळोवपाक जशे फांतोडेर उठचे पडटालें 
तशें शुक्राकूय पळोवपाक फांतोडेर उठचे पडटले . ताका राग येवचे पयलींच 
रातिचे मळब वळखिचें करून घेवंया ; कळाव लाया नाका . कित्याक , काय 
दिसांनी चंद्र येतलो आनी तो आपल्या चान्न्यान आमकां भुलयतलो आनी 
मागीर 

अनंताची वळख जावपाची उरतली . 


१ ९ ६५ . 


देखाव : 


म्हजे जिवा - भावाचे इश्ट 


अंधेरीक म्हाका बिराडाक एक अदमासा भायर बरी सुवात मेळ्ळी . 
थेसणार थावन उदेन्ते दिकेन पांच - सात मिणटां चलत रावचें , म्हणटकूच 
गुंडवली नांवाचो एक वाटार लागता . सामको गांवां सारको . थंय ल्हान 
ल्हान खोपी मदीं ' दि नेस्ट ' म्हुण एक बंगलो आसा . ह्या बंगल्यांत , 
माळयेर , हांव रावपाक लागलों , 

मुम्बय सारकेल्या बकाल शारांत रावन लेगीत एका गांवांत राविल्ल्याचे 
सुख , म्हाका दिसना , म्हजे इतले आनी खंयच्याच गोंयकाराक मुम्बयंत 
भोगूंक मेळ्ळां जायत म्हुण . 

सकाळी सुर्याची किरणां दोळ्यांचेर पडचे पयलींच शेवण्यांची गितां म्हज्या 
कानार पडटाली आनी रात जाली म्हणटकूच मळबांतली नखेत्रां म्हजेकडेन 
उलोवंक लागताली . तातुंतूय म्हत्वाचे म्हळ्यार , भोंवतणची झाडां तिनूय 
त्रिकाळ म्हज्या मनांत थंय पांचवीं सपनां जागयताली . 

म्हज्या ह्या ' घोंटेरा ' मुखार एक म्हाल - म्हातारो रूख उबो आशिल्लो . 
पिरायेन , म्हाका दिसता , दोनशी - तिनशीं वरसांचो तरी आसूंक जाय तो . 
कुचकुचीत पानांनी भरिल्ल्यो ताच्यो खांदयो चोंयवशिनी पातळ्ळेल्यो 
आनी काय खांदयो जाल्यार मळबाक लेगीत वचून तेंकिल्ल्यो . 

पुराय आसमंताक जसो कितें तो वेंगांत घेवंक पळेता अशें कितें - शें ताका 
पळेतकूच दिसतालें . 

अंधेरीतल्या सगळ्या शेवण्यांनी दिसूय भर उडून पुरो जालें म्हणटकूच 
तीनसनां हाच्याच आलाशिऱ्याक येवचें . आज्याच्या खांदार जशें 
नातरांनी खेळचे तशें चानयांनी हाच्या आंगा - खांदार खेळचें . शेवण्यांच्यो 
कितल्यो पिळग्यो हाच्या खांदयांनी वाडल्यो जातल्यो ! आनी 
चानयांच्यो कितल्यो पिळग्यो ताच्या आंगा - खांदार खेळ्ळ्यात जातल्यो 
ताकाच खबर ! हांवे पळेल्लें- पुनवेचे रातींपीठ कशे चान्ने सगळे कडेन 
पातळ्ळे म्हणटकूच रातिचो काळोख भियतालो आनी तोय ह्या रुखाच्याच 
आलाशिऱ्याक धावून येतालो . 

सकाळी उठनाफुडे म्हजी सगळ्यांत पयली नदर पडटाली ती ताचेरूच . 
म्हाका तो म्हज्या घरांतलो जाणटो कसो दिसतालो . 

सुमार वसभर ताच्या धिरार हांव थंय रावलों . 


a 


उपरांत एक दीस सकाळी उठून पळे जाल्यार , ताच्यो खांदयो सकल 
पडल्यात . कोणे तरी त्यो कचाकच माल्ल्यात . इतलेंच न्हय , तर ताच्या 
अगारूय कोणे व्हडले व्हडले घाय घाल्यात . म्हाका कच्च जालें . एका 
खिणांत म्हजे तकलेत कितले - शेच प्रस्न उप्रासले- हे घाय कोणे घाले ? 
उरफाट्या काळजाचो कोण हांगा पावलो ? ताणे हाचेर हात घालो त्या 
वेळार गुंडवलीतले लोक कितें करताले ? तांणी ताका कसो आडायलो ना ? 

घरांतल्या जाणटेल्याक कितेंय अवचीत् जालें म्हणटकूच जीव जसो 
खासावीस जाता तशे कितें - शें म्हाका हो देखाव पळोवन जालें आनी 
म्हज्या दोळ्यांतल्यान भळ्ळ करून दुकां व्हांवपाक लागली . वासपूस 
करतकूच कोणे एकल्यान ही सुवात कालूच विकती घेतली आनी आतां तो 
हांगा एक बंगलो बांदूक सोदता म्हणपाचे कळ्ळे . हावें ही सुवात विकतल्याक 
मनांतल्या मनांत इतले श्राप दिले कि 

श्राप लागताले ते मुस्तीत जाल्ले जाल्यार , म्हज्या श्रापानी ताचो 
लासून गोबोर जावपाचो . इतलेंच न्हय , तर ताच्यो तीन - चार पिळग्यो 


वळवळून मरपाच्यो ! 


त्या दिसा थावन हांवे ते वाटेन नदर घालपाचेच सोडून दिले . 

आनी काय दिसांनी हांवें म्हजे बिराड लेगीत थंयचे हालयलें . हांव 
तडक उठून गोंयां आयलों . 


प 


पुणून ही कथा मारिल्ल्या झाडाची . 

म्हजे कडेन एका मेल्ल्या झाडाचीय कथा आसा . ताचो जीव सामको 
गेल्लो आनी ते सुकें काश्ट जाल्लें . तरी आसतना ताका सया मारताली 
ती बद्द राजा सारकी . केन्ना केना तेजपूंज तपस्व्या सारकी . 

हांव तेन्ना फोंड्यां आल्मेद कॉलेजीत शिकतालों , थंयच ' इंतेन तां'त 
रावतालों . शनवारा - शनवारा हांवें पिर्योळा येवचं . केन्ना केन्ना चलत . 

केना ते 
मुस्तींत फर्मागुडयेर वचपाची वाट सफा - मशिदीक तेंकून वताली . हे वाटेन 
चलत चलत गेलों म्हणटकूच चिया खणी लागचे पयलीं जी दोंगुल्ली 
लागता थंय एक आंबो दिश्टी पडटालो . आंगा - पांगान बरो घट्ट . चडटी 
चडून खर्शलों म्हणटकूच हांवें ताचे सावळेक बसचें . त्या वेळार ताच्या 
पानांनी वाऱ्या वांगडा खबरी करच्यो . वारो खय खंय भोंवन येतालो 
आनी कितें कितें पळोवन येतालो , कोण जाणा . पुणून ताच्यो खबरी रसाळ 
आसताल्यो जावंक जाय . कित्याक , त्यो आयकतकूच आंब्याची पानां पोट 
भरून हांसतालीं आनी आंबो खोशयेन धोलतालो . 

एक दीस ताचे सगळ्यांत वयले खांदये वयली पानां सुकली . उपरांत 
इल्ल्यो - इल्ल्यो करून सकयल्यो खांदयो सुकपाक लागल्यो . तो मरता म्हणपाचें 
म्हज्या लक्षात येवचे पयलींच ताचें कांडूय सुकले . बाकिची झाडां पालेताली 
आनी चंवरताली तेना हो झडत वतालो . करता करतां एक दीस ताचें 
कांड आनी पानां नाशिल्ल्यो ताच्यो सुक्यो खांदयो इतलेच उल्लें . 

तरी आसतना ताच्या व्हडपणाक बादा येवंक नाशिल्ली . परतें , पुराय 
फर्मागुडयेर हाचोच शेक चलता अशें दिसचें . 

त्या उपरांत वाऱ्या वांगडा ताणें ज्यो खबरी केल्यात त्यो सगळ्यो हांवें 
आयकल्यात . बरोच - सो वेदांत हांव थंयच शिकला . 

एक दीस कोण एकलो आयलो आनी तो ताका मारून जळवा खातीर 
घेवन गेलो . त्या दिसा म्हाका फागुडी विधवे सारकी दिसली . 

आजय फर्मागुडयेर एक देवूळ वयर सल्लां . पुणून 

a 


तिच्या कपळावयलो जो कुकूम त्या दिसा ना जाल्लो तो मात् म्हाका 
परतो थंय केन्ना दिश्टी पडलो ना ... 

उपरांत काय दीस हांव थंय गेला , त्या आंब्याक आधार दिवपी 
निराधार मुळांचे भेटेक . 

तीय आतां मातये कडेन एकरूप जाल्यांत . 


म्हाका झाडांची सुमारा भायर ओड . ती म्हज्या नात्यांतली अशेंच 
कितें - शें म्हाका सदां तांच्या संबंदान दिसला . हांवूच कित्याक , जे लोक 
रानां मारून पोट भरतात तांकां लेगीत झाडां पळेतकूच - ती पालेली , फुल्ली , 
फळ्ळी म्हणटकूच खोस भोगता अशें म्हणटात . तीय म्हजे इतलीच . हांवूच 
एकलो ' कवी ' न्हय . इतलेच कि रानां मारतल्या ह्या लोकांक आपली 
खत - खोस उकतावपाक येना . पुणून तांकां झाडां पळेतकूच खोस भोगता 
हातूंत दुबावूच ना . कित्याक काय ? पानां , फुलां , फळां हांचे बगर आमी 
जियेवंक पावचे नाशिल्ले देखून व्हय ? काय ती आमकां स्वास घेवपाक 
प्राणवाय दितात देखून ? 

झाडां खूब तरेन आमकां उपकारा पडटात . हेर कित्याय परस चड 
उपकारा पडटात . तांची पानां , फुलां , फळां , कोंब , मुळां- सगळ्यांचो 
आमकां उपेग . इतलेच न्हय , सगळ्यांची आमकां गरज लागता . झाडां 
आसतात म्हुण पावस पडटा आनी झाडां आसात म्हुण पावसाचे उदक 
जमनिच्या पोटांत उरता . 

अन्न , उदक , वाय- आमचे सगळे झाडांचेर आधारून आसा . तांच्या 
उपकारांक अंत आनी पार ना . 

इतल्याच खातीर काय तांची आमकां ओड ? 

म्हाका दिसना . हांव एक गजाल जाणां- भुरगें जशें आवय कडेन 
आपशींच ओडटा तसो मनीस आपशींच झाडां कडेन ओडटा . झाडांचें 
आनी आमचे एक नातें आसा . ते रगताच्या नात्या परस्य चड लागिंचें . 

हे धर्तरेचे फाटीर जो पयलो वयलो ' जीव ' उदकांत जल्मा आयलो 
तो खय एके तरेचे वनस्पती सारको आशिल्लो . म्हळ्यार , तांबडे रगत 
जल्मा येवचे पयलीं पांचवें पान जल्मल्लें . गोरवां येवचे पयली तण आयिल्लें . 

सुमार स कोटी वरसां खंय जीव ह्याच रुपांत जियेलो . 

उपरांत ताचे दोन फाटे फुटले . एकान प्राणि - सुश्टिचे रूप घेतले . 
दुसऱ्यान वनस्पतिचं , तरी आसतना दोनूय फांटे एकामेकांच्या आधारानूच 
जियेले . 

सुर्वेची झाडां तांतयां घालपी प्राण्यां सारकी आशिल्ली . म्हळ्यार , 
विकासाच्या ' evolution ' च्या त्या पांवड्यार प्राणी तांतयां घालताले 
जाल्यार , झाडां अकरोडा सारकी , नाल्ला सारकी फळां दिताली- भायर 
कट्टा आशिल्ली . उपरांत काय प्राण्यांनी तांतयां घालपा वांट्याची पोटांतूच 
भुरग्यांची वाड करपाक सुरवात केली . तेन्ना , काय झाडांय बदल्ली आनी 
तीय पातळ - दाट सालिंची फळां दिवपाक लागली . तांणी मुळांच्या आधारान 
जमनींतली तत्त्वां ओडून घेवची आनी पानांच्या पालवान सुर्याची किरणां 
सोकून घेवची आनी तरेतरेची फळां दिवची . 

ह्या फळांच्या रंगांनी पयलीं पिसोळ्यांक पिशें लायलें . उपरांत तांच्या 
भितल्ल्या रोसान शेवण्यांक भुल्लुसायली . दोगांनीय युक्तीन तांची बियां 
संवसार भर पातळायलीं . 

आनी मनीस ? जो हुंदरा येदो जीव आशिल्लो तो साडे पांच - स 
फुटांचो ‘ मनीस ' जावंक पावलो तो खंय फक्कत झाडांक लागून . तो फळां 
खावंक लागलो आनी हेर जनावरां परस वेगळो सल्लो . ताचो मेंदू वाडलो . 
तो एकामेकां कडेन खबरी करूंक लागलो . चकाटी मारूक लागलो . फकांडां 
मारूंक लागलो आनी एक दीस- सुमार स कोटी वरसांच्या यत्नां उपरांत , 
ओरांगोतांग , गोरिला , शिंपाझी बी आपल्या भावांक फाटी घालून मुखार 
सल्लो . येदीय व्हडली ही उदरगत तो करूंक पावलो ती झाडांक लागून . 
आतांय तो आवयचे दुद वसभर पियेता जातलो . उपरांततो झांडाचोच 
आधार घेवन- झाडांची पानां , फुलां , फळां , कंद , मुळां हांचोच आधार 
घेवन मुखा वयली यात्रा करता . 

म्हाका दिसता , फाटल्या धा - बारा कोटी वरसांचो हो संस्कार आमचे 
तकलेत अजून उल्ला . देखून झाडांची आमकां ओड . ना जाल्यार , झाड 
पळेना फुडें जें आमकां एके तरेचें mystic communion शें दिसता ते 
दिसचे नाशिल्लें . माजराक ते खंय दिसता ? सुण्याक खय कळटा ? फुलांची 

सोबा तांकां खंय समजता ? तांच्या मेंदवांची विणूच वेगळी . 


दिवाक आमच्या घरा मुखार एक पिंपळ आशिल्लो . म्हज्या भुरगेपणांत 
म्हजी सगळ्यांत चड संवकळ ती ताचे कडेन . ताची पोरणी पानां झडून 
जेना ताका नवीं कंवळी पानां फुट्टाली तेन्ना म्हज्या काळजांतूय उमेदिचे 
नवे नवे कोंब फुटिल्ले वरी म्हाका दिसतालें . दीव सोडल्यार आतां म्हाका 
कितलीं - शींच वरसां जाली . त्या उपरांत कितले - शेच पिंपळ म्हजे जिणेत 
आयले . पिर्योळा , आमच्या घरा मुखार , एक पिंपळ आसा . तो म्हजो 
आतां सांगाती जाला . सांजचो भोंवंक वतां थंय म्हाड्डोळच्या पाट्यार 
एक पिंपळा - पेड आसा ह्या पेडार बसून केद्यो केद्यो येवजण्यो आमी 
आंखल्यात ! आनी शार्ती पावयल्यात ! होय म्हज्या जिविताचो एक 
वांगडी जाला . पुणून सपनांत केनाय पिंपळ आयलो जाल्यार तो 
दीवचोच येता . 

पोरूं , सोळा वरसांनी , हांव परतो एक फावट दिवाक पावलों . तेन्ना 
सांगू ? सगळ्यांत पयलो हाव ह्या पिंपळाचे भेटेक गेल्लो . इतल्या वरसांनी 
म्हाका आयिल्लो पळोवन तोय खुशालभरीत जाल्लो . ताच्या पानांनी 
सळसळ करून ताची ही खोस उक्तावन दाखयल्ली . आनी म्हाकाय खूब 
वरसांनी एका जिवा - भावाच्या इश्टाक मेळिल्ल्याची खोस भोगिल्ली . 

पिर्योळचे एकान एक झाड म्हजे वळखिचे . पुणून आमच्या रासवळ 
घराकडेन वता आसतना वाटेर एके कडेन एक जांबळ लागता . काजिनी 
ती लिपल्या . पिर्योळांत म्हजी सगळ्यांत चड दाटी ती तिचेच कडेन . भुरगे . 
पणांत हांव सदांच ते वाटेन येतालों वतालों तेन्ना वरांची वरां तिच्या 
सांगातांत काडटालों . आतां वरसांतल्यान एक दोन खेपेच ते वाटेन पावतां . 
पुणून तिका जाप केले बगर मुखार वचना . म्हाका वचूक येना . ती मात् 
पयलीं वरी म्हजे कडेन उलयना . मातशी जाणटी जाल्या ... पुणून मेळटकूच 
दोगांकूय खोस भोगता . 

काय जाणांच्या मत्तान झाडांत सगळ्यांत कुरूप झाड म्हळ्यार , 
बाभळिचे . पुणून वाक हांव एके हाडकुळे बाभळिचेरूच भाळ्ळों . हरशी , 
थंयच्या सयुंट रोडार सुंदर सुंदर झाडां आसात . पुणून काकावाडी 

लागसारची एक बाभळ म्हजी लैला जाल्ली . ' सुंदर आसता तीच वस्त 
सुंदर दिसता हे खरे न्हय ; जी तुका कुरूप दिसता तिचेर तूं मोग करशीत 
जाल्यार तीय तुका सुंदर दिसपाक लागतली ' हे तिणेंच म्हाका सगळ्यांत 
पयलीं शिकयलें . 

म्हज्या जिवितांत कितलिशींच झाडां आयल्यांत , एका - एकाचें नांव 
घेवन ते कित्याक लागून म्हजें इश्ट जाले हे सांगपाक लागलों जाल्यार 
तांची वळेरी सोंपून सोंपपाची ना . खंयचो पिंपळ , खंयचो वड , खंयचो 
आंबो , खंयचो पणस , खंयची काज , खंयचो माड ... अंत आनी पार ना . 
बरे , फकत मोटे रुखूच म्हजे जिणेत आयल्यात अशें म्हणूं नज . सायल 
आयल्या , मोगरी आयल्या , जाय आयल्या , तेरें आयलां , लज आयल्या 
आनी तणाचें पातेंय आयला . जिणेत रंगा परस गंधाक मोल चड हे जाय 
जूय - मोगरे सारकेल्या काय वेलिंनी म्हाका शिकयला . जाल्यार , लजेन 
म्हाका चारित्र्याची धाल ती लज ग्हणपाचे शिकयलां . ' केदेय व्हडलें संकरट 
येवं , केदेंय लुसकान जावं , अमकी एक करणी म्हजे कडल्यान जावची ना 
म्हळ्यार जावचीच ना ; अमके एके शिमे भायर हांव वचचों ना म्हळ्यार 
वचचोंच ना ' हाकाच चारित्र्य म्हणटात हे तरेची शिकवण दिवपी ते इल्लेशे 
लजेक म्हज्या जिवितांत ' बोधिवृक्षा ' इतलीच महत्त्वाची सुवात आसा . 

आनी कोणाचेच नदरेत भरना ते तणाचे पाते ? म्हाका जाल्यार तें 
सदांच मरणाचेर जोडिल्ल्या जिणेच्या जैताची घुडी कशें दिसला . 

काय झाडां म्हाका म्हाल - म्हाताऱ्या आज्या सारकी दिसतात . जाल्यार , 
काय म्हज्या पोटच्या पोरां सारकी दिसतात . 

हांव झाडांक तांच्या आवाजां वयल्यानूच वळखतां . वारो केन्ना केन्ना 
तांचे कडेन लगट करपाक लागता तेन्ना तांचे आंग शिरशिरता आनी 
तांच्य , तोंडांतल्यान एक आवाज भायर सरता . हो आवाज आयकून तो 
कोणाचो जातलो हे म्हाका सांगूक येता . 

खऱ्यांनींच , संवसारांत काळजा सावन मोग करपा सारकें कितेंय आसा 
जायत जाल्यार ते झाडूच . मनशा परस चड मायेस्त आनी - घडये अतिताय 
दिसतली- मनशा परस सुंदर . 

मनशाची मत मंगूक नाशिल्ली ते मेरेन तो झाडांचेर मोग करतालो . 
ते मेरेन तो संस्कृतायेचे एका फुडले एक पांवडे जिखीत वयर सरतालो . 
मदींच ताका पाडी बुद्द जाली . ताका अवदिसा येवजली आनी तो 
भोंवतणच्या सैमाचेर जैत जोडपाक भायर सल्लो . आपले आनी सैमाचे 
मजगतीं एकचार घडोवन हाडपा वांट्याचो तो सैमाक आपले बंदे कशे 
करचें हाच्यो माणण्यो रचपाक लागलो . तेन्ना सावन ताचेर संव्हार आयला 
आनी तो वचत त्या झाडाचेर कुराड उबारपाक लागला . केनाय 
कोणूय झाड मारतना दिश्टी पडटा तेन्ना ताच्या हातांतली कुराड झोंबून 
घेवची आनी ती ताचे तकलेर हाणची इतलो म्हाका ताचो राग येता . 

पुणून हांव एक जाणां 

कोट्ट्यांनी वरसां पयलीं आमच्या पूर्वजां भितल्ल्या काय जाणांनी 
तांतयां घालपाची सोडून पोटांत भुरगी वाडोवपाक सुरवात केली . तेन्नाच 
वात्सल्य नांवाची एक भावना वागां शिवांच्या काळजांत लेगीत जल्मली . 
त्याच वेळार काय झाडांनीय कट्टां आशिल्ली फळां दिवपा वांट्याची 
तरांतरांच्या सोबीत सालिंची फळां उत्पन्न करपाक सुरवात केली . तेन्ना 
ताच्यांतूय वात्सल्या सारकी कसलीय भावना निर्माण जाल्या जावंक जाय . 
जगदीशचंद्राक झाडांत जो ' आत्मो ' दिश्टी पडलो तो घडये होच आसुंये . 
म्हाका दिसता , हो ' आत्मो'च मनीस आनी झाडां हांचे मजगतची 
युगानयुगां चलत आयिल्ली पुणून हाली मातशी भंगिल्ली इश्टागत 
वडोवपाचो वावर करतलो . मनशाचेर आयज केदोय संव्हार आयिल्लो 
आसू , हे धर्तरेचे फाटीर असो एक दीस उदेवपाचो आसा कि जेन्ना 

मनशाक झाड हे आपले संस्कृतायेचे प्रतीक कशे दिसपाक लागतले आनी 
ताचे प्रेरणेन तो मनीसकुळयेक मनीसपणान जियेवंक मेळचे ह्या खातीर ह्या 
संवसाराक एका सुंदर पोरसाचे रूप दिवपाक वावुरतलो . 

खासा झाडूच ताचे कडल्यान हे करून घेतले . झाडाचे महत्त्व इल्लें- शिल्लं 
न्य . बुद्धाक ' बोधिप्राप्ति ' जाल्लीती एका झाडा मुळांतूच 

थळ : 

वरसां - संकी मुम्बयंत रावतल्या लोकांक घारापुरी पळोवन येवपाची 
वान्साच कशी जायना , समजना . म्हाका दिसता , मुम्बयची हवा पाडी 
आसूंक जाय . हे हवेत रावतल्या मनशाच्यो रुची इबाडटात जावंक जाय . 
ताच्यो भावना भेरेतात जावंक जाय आनी ताची जीण सत्य , शिव आनी 
सुंदर हांचे पसून पयसावता जावंक जाय . 

हरशी , घारापुरी मुम्बयच्यान चड पयस ना . समुद्रांतल्यान फकत स 
मैलांचे वाटेर आसा . मुम्बयकार थंय वतलो जाल्यार ताच्यान सकाळी भायर 
सरून घारापुरी पळोवन तीनसांज मेरेन घरा परतूं येता . 

इतली वरसां मुम्बय भौन भौन वचून हांवूय अर्दो मुम्बयकार जालां . 
म्हाकाय घारापुरी पळोवन येपावची इत्सा केन्ना जावंक नाशिल्ली . 

पुणून 
एका वरसा- कित्याक लागून म्हुण कोण जाणा- म्हाका घारापुरी पळोवन 
येवचें - शे दिसले . म्हाका दिसता , मुम्बयंत सपसप पावना असलो कोणूय इश्ट 
थंय पावलो जावंक जाय . ताणे आपणाक घारापुरी दाखय अशें म्हळां जावंक 
जाय आनी ताच्या धर्मान हांव थंय वचपाक भायर सल्लां जावंक जाय . 

महाका आयज घारापुरीक वतना म्हज्या वांगडा कोण आशिल्लो हाचो 
उगडास जायना . उगडास जाता तो इतलोच कि त्या दिसा शिवरात्र 
आशिल्ली आनी घारापुरीक वचपी वाफोरांत मुम्बयंत रावतलो कुलाबा 
अलीबागचो कितलो - सोच ' गडी ' लोक भरिल्लो . 

जालीं आतां हे खबरेक सुमार पंदरा - सोळा वरसां . 

सकाळच्या सुमार आठांक आमी भाउच्या धक्या वेल्यान एका वाफोरान 
भायर सल्ले आनी वरा सवाय - वरान एका जुव्यार देंवले . ह्या जुव्याचे 
सकले वाटेन खंय एका काळार खरेल्या हतया येदो एक फातराचो हती 
आशिल्लो . फिरंगी हांगा पयले वयले पावले तेन्ना तांणी तो पळेलो आनी 
जुव्याचे खरेलें नांव खबर नाशिल्ल्यान ( वा गोंयच्या काय जुन्यांक 
' पाख्यांचो जुवो ' , ' हुंदरांचो जुवो ' बी नांवां तांणी दवल्लेली त्या 
नेमान जावंये ) तांणी ह्या जुन्याक ' ईल्य द अलफान्ति ' म्हळ्यार , 

इतयाचो जुवो ' हे नांव दवल्लें . तेन्नाच्यान शिकिल्लो संवसार ह्या 
जुव्याक ' एलिफान्टा ' म्हुण वळखता . 

जुव्यार लक्ष ओडीत अशें कितेंच नाशिल्लें . झाड नाशिल्लें . पेड 
नाशिल्लें . सुकणी - शेवणीय नाशिल्ली . आमी जुन्यार देंवले आनी एक 
उगडो - नागडो रखरखीत सडो माड्डीत मुखार वचूंक लागले . मुखार 
कितें पळोवंक मेळटले हाचो म्हाका अदमासूय नाशिल्लो . म्हज्या इश्टान 
आपणाक ' घारापुरी दाखय ' म्हुण सांगता आसतना म्हाका जें कितें - कितें 
सांगिल्लें तें हांवें सारके आयकून लेगीत घेवंक नाशिल्लें . हाका लागून केनाच 
पळोवंक नाशिल्ले सुवातेर मनीस पावलो म्हणटकूच थंय कितें आसतले ? ' 

मुखार कितें पळोवंक मेळटले ? ' अशें जें कितें ताका जाता तशें म्हाका 
हांगा कांयच जावंक नाशिल्लें , 

हांवें त्रिमुर्तिचे चित्र पळेल्लें . पुणून ही आमचे मंगेशिंच्या मंगेशा 
सारकी देवळांतली एक मुर्त आसतली अशें हांवें धरिल्लें . 

आमी चलत चलत मुखार गेले आनी अवचीत् आमकां काय होवो 
दिश्टी पडल्यो . भितर मात् पावल घाल्ले 

हांव अजापान आं करून पळोवपाक लागलों . आनी मनांतल्या मनांत 
म्हजेच कडेन उलोवपाक लागलों : ' हो येदोय व्हडलो दोंगर कोंरातून 
काडला ? काय भायल्यान काळ्यो फातरी हाडून हांगा ह्यो होवो बांदून 
काडल्यात ? हे विस्मीत हांगा उबें कोणे केले ? खंयच्या कळाकारांनी ? 
कित्या खातीर ? ' 

घारापुरीक सगळ्यो मेळून स होवो आसात . तांतल्यो चारूच कोंरात 


घारापुरी : १ ९ 


पूर्ण जाल्ल्यो . दोन अर्दकुट्यो उल्ल्यो . कित्याक लागून त्यो अर्दकुटयो 
उल्ल्यो , कोणूच सारकें सागूक नकळ . 

होवऱ्यांच्या मुखेल दरवट्यार उबे आशिल्ल्या'द्वारपाळां ' क पळोवन 
भितर पावल घालनाफुडें पयलो दिश्टी पडलो तो ध्यानाक बशिल्लो शिव . 
ताच्या गळ्यांत नाग नाशिल्लो जाल्यार बद्द बुद्ध दिसतलो आशिल्लो . 
शांत , करुणेचो सागर कसो . 

रोखडोच मुखार दिश्टी पडलो विष्णु . गरुडार बशिल्लो . 

खंयची मुर्त खंयचे होंवरेंत पळेल्ली हाचो आयज म्हाका सारको उगडास 
जायना . पुणून हांवें थंय इन्द्र पळेल्लो , ब्रह्मो पळेल्लो , अर्धनारीनटेश्वरूय 
पळेल्लो . 

एके होंवरेंत शिव - पार्वतीच्या लग्नाचो देखाव कोंरांतून काडला . 
मुखारूच वीरभद्र उबो आसा . वीरभद्राचे हात - पाय तुटल्यात . पुणून ताका 
पळेल्यारूच भंय दिसता . लागसारूच भूतेश्वर नाचता . ताचेय हात - पाय 
मदीं मदीं मोडल्यात , काय कपचेच गेल्यात . पुणून ताच्या नाचाच्या तालान 
फातरी वाजिल्ले वरी दिसतात . आवाज आयकूक आयिल्ले वरी भास जाता . 
भूतेश्वराचो नाच म्हळ्यार सगळेच सकल - वयर करून उडोवपी . प्रळय 
हाडपी . पुणून येदो प्रळयंकारी नाच करतल्याचे तोंड ? ते शांत , निर्विकार . 

काळ्यो फातरी इतल्यो जिव्यो तटीत जावन ' उलयतात ' म्हणपाचें 
आयुश्यांत हांव पयलेच फावट पळेतालों , 

आमकां पुराणांची वळख आसूं नातूं - हांगासल्लो शिव पळेनाफुडें भोळो 
दिसता . आनी विष्णु शिटूक दिसता . 

एके कडेन आनीक एक देखाव पळेलो 

शिव - पार्वती कैलासार बसल्यांत . रावण पोंदच्यान कैलासूच उबारता . 
भुंय - कांप जाल्लेवरी पळोवन पार्वती भियेल्या . शिव शांत आसा . पुणून 
रावणाचो मद जिरोवपा खातीर तो पांयांचो आंगठो जमनीर दामता . रावण 
आतां काचाबूल जाला . ताचे तोंड पडला . 

फातरीतल्यान मनशाचे सभाव , तांच्यो भावना ह्या होवऱ्यांच्या कळाकारांक 
कश्यो दाखोवंक आयल्यो , म्हाका समजना जालें . आयज मोडके 
तोडके आवतिकायेंत लेगीत ह्यो मुर्ती इतल्यो ' जिव्यो ' पळोवन म्हाका 


- 

एक प्रस्न पडलो -ह्यो खोच जिव्यो आशिल्ल्यो त्या वेळार , म्हळ्यार , 
जेन्ना त्यो नव्योच कोंरांतून जाल्ल्यो त्या वेळार त्यो कश्यो दिसताल्यो काय ? 

आनी रोखडोच दुसरो एक प्रस्न तकलेंत उप्रासलो - ह्यो मुर्ती 
विद्रूप कोणे केल्यो ? मुसलमानांनी ? पाखल्यांनी ? काय खारे हवेन ? 
सरकारान हांची जतनाय घेवपाच्यो सगळ्यो तजविजो केल्ल्यो 

आसन 
लेगीत खय मदीं मदीं खारी हवा अजुनूय तांचे कपचे काडटा ... 

तें कशेय आसू , घारापुरीत जे कितें मोडके - तोडके उल्लां तातूंत लेगीत 
अजून एके तरेची जीवसाण आसा आनी ती आमकां भारून उडयले बगर 
रावना . 

सुंदरकायेच्या म्हज्या आदर्शात दोन सुंदर वस्तू एकठांय दवरप तेन्ना 
लेगीत बसनाशिल्लें . जी वस्त खऱ्यांनीच सुंदर ती एकली एकमुळीच 
आसूंक जाय . तरूच ती सोबता अशें हांव तेन्ना लेगीत मानतालों , खूबश्यो 
सुंदर वस्तू एकेकडेन पळेल्यो म्हणटकूच म्हज्या दोळ्यांक कचकच कसो 
आयज दिसता तसो ते मुस्तींतूय दिसतालो पुणून 

हांव हांगा पयलेच खेपे पाविल्लों आनी 
काळे फातरीवेले असले कसब हांवे हाचे पयलीं खंयच पळोवंक नाशिल्लें 
पूणून 
घारापुरिची ऐन ती खबर अजून सांगपाचीच उल्ल्या 

हांगासर सगळ्यांत चड ओड - लायणी अशी जी मुर्त आसा ती म्हळ्यार 
संवसारभर गाजिल्ली त्रिमुर्तिची . हे मुर्तिची आयजवेर जितलीय चित्रां 
लोकांनी काडल्यांत तांतल्या एकाय चित्रांत तिचे उंचायेची , भव्यतायेची 
आनी सुंदरकायेची कल्पना येवंक पावूक ना . 

मुखार रावन पळेतल्याची तिचे तोंड पळेता पळेतां मान वळटा 
इतली ऊंच ही . संवसार निर्माण करप , ताची राखण करप आनी तो ना 
करप हे देवाचे तीन गूण दाखोवपी तीन तोंडां . 

हांव मदले तोंड पळेत रावलों 

आपणे संवसार निर्मिलो खरो , पुणून मनशांनी कश्श्याय कशे 
जियेवन तो इबाडलो हाची खंत म्हाका हाच्या वोठांतल्यान आनी दोळ्यां 
तल्यान व्हांविल्ली दिसपाक लागली . आनी म्हाका घट फातरीतल्यान 

इतले चैतन्य उकतावन दाखोवपाचे कसब आशिल्ल्या कर्तुत्वी , प्रतिभावंत 
आनी नम्र कळावंतांच्या पायाची धूळ काडून कपलाक लावची आनी 
पावन जावचे अशेशे कितें दिसपाक लागले . 

खरेलो कलावंत आपले नांव केन्ना कोणाक कळूक दिना तें किया 
खातीर हेय म्हाका पयलेच खेपे हांगा समजले . 

ह्यो होवो कोणे बांदल्यो ? ' पांडवांनी अशें म्हणटलों आशिल्लो . 
पुणून 
घारापुरीतल्यो ह्यो होवो बाणासुराचे मुस्तितल्या कलावंतांनी 
बांदिल्ल्यो जावंक जाय अशें ( काय दिसां उपरांत ) एके कडेन हांवें 
वाचलें . हांगा एक फातरपटो आशिल्लो . तो पुर्तुगेज विसेरै दों जुआंव द 
काश्त्रु हाका दिश्टी पडलो . ताणें तो पुर्तुगालाक व्हेलो . थंय व्हरून ताणे 
खय उडयलो कोणाक खबर ! ताचेर जे कितें बरयल्ले आशिल्लें तें मात 
दळदियान ना करून उडयलें . आतां इतिहासकार कितें सांगतात 
ताचेर आधारून रावचे पडले . काय जाणांच्या मत्तान आठव्या काय 
णव्या शेंकड्यांत राष्ट्रकुटांनी ह्यो होवो कोरातून घेतिल्ल्यो आसूंक जाय . 
राष्ट्रकूट हे गोंयचे हो शणै गोयबाबांलो सोद खरो मानलो जाल्यार 

ह्यो होवो गोंयकारांनी कोंरांतिल्ल्यो अशें म्हणूक जाय . पुणून , 
म्हळे , कोण घेवन बसतलो हो वाद ! कोणेय कोंरांतूं त्यो , ते कळाकार 
ह्या देशांतलेच आशिल्ले इतले खरें आनी म्हज्या अभिमानाक पोसवण 
दिवपाक हे इतले पुरो आशिल्लें . 

एका काळार ह्या पुराय वाटाराक इतिहासाचे नदरेन खूब म्हत्त्व 
आशिल्लें जावंक जाय . संस्कृतायेचे नदरेनूय हो वाटार ते मुस्तीत 
तरतरतालो जावंक जाय . ना जाल्यार , हांगासून कांय मैलांचे वाटेर , कान्हे 
रिच्यो होवो कित्याक येतल्यो आशिल्ल्यो ? एक खरें - ते मुस्तींत कळा 
ही विकऱ्याची वस्त नाशिल्ली . काळजांतली भक्ती काळजांत धरना जाली 
म्हणटकूच ती कळेच्या रुपान उकती जाताली . 

सूर्य पडटे दिकेन देवलो आनी सगळ्यांक परतुपाची ताकतीक लागली . 
' वाफोर चुकतलो ' म्हणपाचो भंय बाकिच्यांक लागूक नाशिल्लो जाल्यार 
घडये हांव थंय आनीक कांय वरां रावतलों आशिल्लो . म्हजो जीव अजून 

धादोस जावंक नाशिल्लो . पुणून परतुचे पयलीं हांवें आनीक एक फावट 
सगळ्यो मुर्ती पळेल्यो . शिवाचे मुर्ती मुखार उबो रावलों तेन्ना 
मनांत आयलें : खरे म्हळ्यार , हो शिव . आनी शिव म्हळ्यार , जो बरे करता 
तो . कल्याण करता तो . मागीर , पुराणकारांनी हाका रंगयतना भयांकृत 

रूद्र ' म्हुण कित्याक रंगयलो ? तो नाश कित्याक करता ? आनी जो 
नाश करता तो ' शिव ' कसो ? नवें कितेंय निर्मितलो जाल्यार पोरणे 
सगळे ना करून उडोवपाची गरज आसत घडये . पुणून बरे करपाकूय 
नाश जाय ? जांणी शिवाक ' रूद्र ' लेखलो तांचो जिणेचो अणभव कितलो 
खोल आसूंक जाय ? 

अवचीत् म्हजी नदर परती त्रिमुर्तिचेर पडली . येदोळ जें तोंड म्हाका खंती 
दिशिल्लें थंयच म्हाका आतां निर्मितिची खोस उफेवन आयिल्ली दिश्टी पडली . 

ही मुर्त ज्या कलाकारान कोंरांतली ताणें सुर्याच्या मार्गाचोय 
बारकायेन अभ्यास केल्लो तर ! खंयचे दिकेन सूर्य आसल्यार मुर्तिच्या 
तोंडार कशी किरणां पडटली आनी मुर्तिच्या तोंडार वेगळे वेगळे ' 

मूड 
कशे उकतावन दाखोवंक येतले हाचो ताणें बारकायेन अभ्यास केल्लो . 

म्हजे तकलेत तो कलाकार गरगर करून वाडलो आनी माडा परस 
ऊंच गेलो , मुम्बय भाउच्या धक्यार देवलों तेन्ना हांव म्हजेच तंद्रेत आशिल्लों . 
घारापुरीक वतना जो आशिल्लों तो आतां उरूंक नाशिल्लो . म्हाका उग 
डास जाता 

हांव घराकडेन पावलां तेन्ना म्हज्या काळजांत तरेतरेची ल्हारा 
उपासून आयिल्ली : ' आमच्या ह्या देशांत पळोवपा सारकें जायतें आसा . 
ते सगळे हांव पळेतलों ... खांची कोनशांनी भोंवतलों ... ' अशें कितें - शे 
म्हाका दिसूक लागिल्लें . 

घारापुरीक ही जी प्रेरणा मेळ्ळी तिणेच म्हाका मुखार अजिंठ्याक 
व्हरून हाडलो , वेरूळ भोंवडावन दाखयलें , सारनाथ , पुरी , कोणारक ... 
जायते कडेन व्हेलो . अजुनूय म्हाका ही प्रेरणा सस्त बसूंक दिना . मदी 
मदीं ती म्हाका उठयता आनी चल , या ' करून खंय खंय भोंवंक 
व्हरता .... भोंवडायत आसा .... 
१ ९ ६३ 


थळ 


बेलूर मठांत 


> 


बंगाली जिणेतले सत्य - शिव - सुंदर शांतिनिकेतनांत खूब पळेल्लें आनी 
में पळेल्लें तें असले पळेल्लें कि तांतले काव्य दुसरें कितें पळोवन भंगोवचेली 
इल्लीय इत्सा नाशिल्ली . पुणून जसो - जसो कलकत्त्या लागसार पावंक 
लागलों तशें तशें मनांत येवर्जूक लागलें ; ' कलकत्त्याक पावन तूं विवेकानंदांलो 
बेलूर मठ पळेले बगर परतो वतलो ? ... 

म्हाका याद आसा , गाडी कलकत्त्याक दनपारची पावल्या . हांवें म्हजे 
सामान काडून क्लॉक - रुमांत दवल्ला . थंयच थोडे - शें जेवलो आनी एक 
बोटवो घेवन जो भायर सल्लां तो वाटेर खंयच राविनासतना तडक 
बेलूर मठांत गेलो . 

दनपारचे एक जाल्लें . सगळं धांपिल्लें . खंयचे कडेन कोण दिश्टी 
पडनाशिल्लो . हांव पंदरा - वीस मिणटां भोंव - भोंव - भोंवलों . तरूय जितो 
मूस दिश्टी पडलो ना ... 

आतां कितें करचें , कोणाक विचारचे हे येवजितालों . इतल्यांत एक 
काळो - कुळकुळीत जाणटो संन्याशी दिश्टी पडलो . हातांत बालदी घेवन तो 
नळार उदक भरपाक आयिलो . हांव बेगि - बेगीन म्हात गेलों , नमस्कार 
लो आनी म्हळे : 

खूब पयसल्यान आयलां ... गोंयच्यान ... मठ पळोवंक सोदतालों ... ' 
तो केंच्च करून म्हज्या आंगार आयलो : ' ह्या वेळार येता ? ... 


. 


, 

म्हाका हे तरेचो हांगा येवकार मेळत अशें हांवें धरूंक नाशिल्लें . आनी 
विवेकानंदांच्या मठांतलो संन्याशी असले तरेचो अन्नाडी आसत अशेय हांवें 
मानूंक नाशिल्लें . तरी आसतना हांवें धीर करून ताका विचाल्ले : ' केना 
येवपाचें ? ' 

चार वरांचेर . ' ताणे आदले वरीच आंगार येवन जाप दिली . 
आतां कितें करतलों ? अडेच तीन वरां कशी आनी खंय काडटलों ? 

इतल्यांत म्हाका एक बरो ' प्रोग्राम ' येवजलो . तो संन्याशी उदक घेवन 
गेलो - सो पळेलो आनी ल्हवूच बोटव्यांतल्यान शाबू - तुवालो काडून हांव 
नळा पोंदा वचून बसलो . न्हातकूच बरे दिसले . लागसारूच काश्मीर पाशा 
णाचे देवळे सारकें कितें - शे आशिल्लें . ( श्रीरामकृष्णांची घरकान शारदा 
मायेची ही समाधी म्हणपाचे मागीर कळे . ) ताचे पडवेर ताणावन दिले . 
' करतलभिक्षा तरुतलवास ' हे तरेचे जिणेचो जो कितें आनंद आसता तो 
घेवंक लागलों . मुखार न्हंय व्हांवताली . ती दोळ्यांक सुखायताली . जाल्यार 
हेवटेन तेवटेन व्हांवपी वारो आंग सुखायतालो . केना दोळो लागलो , 
लक्षांतूच आयलें ना . 

वरा भरयान जाग आयली . चारांक अजून एक वर आशिल्लें . 
हांव येवजूंक लागलों - खंयचो हांव , खय पावली ? कित्याक आयलां ? 

मन सत्तर अंयशी वरसां फाटी गेले ... हे ते न्हये पलतडी दिसता तें 
घडये दक्षिणेश्वर आसुंये . सत्तर अंयशीं वरसां पयलीं एक विचित्र मनीस 
थंय रावतालो . वाचूक बरोवंक काय नकळ आशिल्लो . आनी वयल्या 
वयल्यान ताच्यो करण्यो पळेत जाल्यार तो निव्वळ पिसोच कसो दिसतालो . 
तागेलो एकलो येवरोपेव भगत म्हणटा : हो येवरोपांत जल्माक आयिल्लो 
जाल्यार ताका पिश्यांच्या हॉस्पिटलांत घालून एलेक्ट्रीक शॉक - बीक दिवन 
' सारको ' करपाचो यत्न लोक करतले आशिल्ले . पुणून तो पिश्यांच्या 
देशांत जल्माक आयिल्लो . हाका लागून व्हडले व्हडले बुदवंत ताचेसरी 
येताले आनी तत्त्वगिन्यानाचे गूढ प्रस्न ताका करताले आनी अजाप 
म्हळ्यार , भायल्यान गचाळ आनी पिसो कसो दिसतल्या ह्या मनशांत एक 
प्रतिभेवंत गिन्यानी लिपिल्लो ... 

आयज लेगीत ताचो उपदेस वाचीत जाल्यार आमकां दिसता , रामकृष्ण 

परमहंसांत केदी प्रतिभा , कितलो बारीक संस्कारी विनोद , कितले सुंदर 
काव्य आनी कितलो खोल विवेक वसतालो तो . तागेल्या एकल्या शिश्यान 
महेन्द्रनाथ गुप्तान - ताचे दिसपट्टे जिणेची खबर बरोवन दवल्ल्या . संवसारां 
तल्या ऊंच पांवड्याच्या आठ - धा पुस्तकां भितल्ले एक तें . 

चैतन्य महाप्रभुचे परंपरेतल्या ह्या संतान इस्लाम आनी खिस्ती साधनाय 
केल्ली आनी निमाणे कडेन ' एकम् सत ' - सत् सगळे कडेन एकूच आसा . 
पुणून ' विप्रा बहुधा वदन्ति ' - शाणे लोक ताका वेगळी वेगळी नांवां 
दितात , ह्या तत्त्वाचो अणभव घेतिल्लो . तूं खंयच्यानूय वच , निमाणे कडेन 
पावता एकेच कडेन हे ताणे खासा अणभवान पळेल्लें ... 

तो पळे , कलकत्यांतलो एकलो बुदवंत आनी मस्तो भुरगो रामकृष्णां 
कडेन आयला . ताणे ते मुस्तितल्या सगळ्या गिन्यानी मनशांच्यो परिक्षा 
घेतल्यात . हे सगळे उलयतात त्यो सगळ्यो तोंडाच्यो खबरी ह्या निर्णयार 
तो पावला . आतां तो रामकृष्णांचीय परिक्षा घेता . तो विचारता : ' तूं 
देव देव म्हणटा . पुणून देव तुवे पळेला व्हय ? ' 

आनी रामकृष्ण ताका जाप दितात : ' पुता , तूं जितलो नितळ म्हाका 
दिश्टी पडटा तितलोच नितळ म्हाका तो दिश्टी पडटा ... 

नरेन्द्र दत्तान असली अधिकारवाणी हाचे पयलीं केन्ना आयकूक ना . 
तो बदलता ... आनी काय दिसांनी सामको ताचो जाता . 

म्हजें मन कांय वरसां मुखार धांवलें- 

तो पळे , नरेन्द्र दत्त संन्याशी जाला आनी देस पळोवपाक भायर सल्ला . 
देशांतले दळदीर , अन्नाडीपण आनी बंदेपण पळोवन ताचें काळीज पेटलां . 
दळदीर कशें ना करचें , अन्नाडीपण कशें ना करचें आनी बंदेपर्णातल्यान 
देस मेकळो कसो करचो हाचेर तो उपाय सोदता . तो पळे , तो एका 
म्हा - राजाकडेन खबरी करता . हांच्यांत कितेंय सत्व उल्लां काय ना हे तो 
पळेता . ' ना ... हांच्यांतूय सत्व ना . कोणांतूच सत्व ना . देस सामको मेल्लेवरी 
पडला .... ' ताका हे सोंसना . ताचे तोंड खिन्न जालां . तो खती जावन 
येवजिता : ' केदो व्हडलो देस हो ! ... आनी कितलो जाणटो ! ... आयचे 
आमचे हे गोरे धनी जेन्ना माकडां सारके रानांत ह्या रुखावयल्यान त्या 
रुखार उडक्यो मारताले त्या वेळार आमी हांगा जिणेची व्हडली व्हडली 


, 

गुमानितां सोडोवपांत गुल्ल आशिल्ले ... ते मुस्तितली याद काडीत जाल्यार 
लेगीत हड्डे फुलून येता ... होच देस असो जावप ? ... ' ताका आपल्या ह्या 
मायदेशातले दळदीर , बंदेपण , मुर्दाडपण पळोवन घुसमटिल्ले वरी जाता . 
आनी तो निर्णय घेता : ' ना ... ना ... ह्या देशाक जाग हाडूंक जाय . हांवें 
बॉम्ब कसो ह्या देशाचेर पडूंक जाय . ते बगर तो जागो जावपाचो ना ... ' 

कांय वरसां उपरांतचो देखाव : 

पयस अमेरिकेंत शिकागो शारांत एक परिशद भल्ल्या . थंय स्वामी 
विवेकानंद नांवाचो एक तरणो संन्याशी उलोवपाक उबो रावला . आनी 
ताच्या तोंडांतल्यान भारताचे काळीज उलयता . पुराय अमेरिका ताका 
माथ्यार घेवन नाचता . शेकड्यांनी वरसां उपरांत संवसाराक आनी भारता 
कूय 

पयलेच खेपे भारत कितें तो समजता ... 
हिन्दुस्तानांत ही खबर पावता . सगळ्याचं काळीज भरून आयला . 
हड्डे फुलून आयला . ' कोण हो विवेकानंद ? ... ' कलकत्त्यांतले लोक 
विचारतात . ' आमचो नरेन् न्हय मू ? ... ' 

विवेकानंदांच्या वावराचे मोल अजून आमी सारके आखूक पावूक नात . 
विवेकानंदांच्या रुपान एक मोड आयिल्लें . एक तुफान आयिल्लें . ताणे 
निशेणेची , आत्महीणपणाची , दुबळेपणाची , बंदेपणाची , नास्तिकपणाची , 
अंध - स्रद्धेची , अ - स्रद्धेची व्हडली व्हडली झाडा - पेडां मुळा थावन 
हुमटावन उडयल्ली . विवेकानंदांच्या उतरांत येदें चैतन्य आसताले कि तें 
कानार पडना फुडें मेल्ले जिवे जाताले आनी जिवे ताठ उबे रावन चलूंक 
लागताले . ' हांव हिमालयाक हेवटेनचो तेवटेन मोखून मारतलों ... हिन्दी 
म्हासागराक एका घोटांत आटोवन उडयतलों ' येदी महत्त्वाकांक्षा , येदो 
आत्म - विस्वास , येदो पुरुशार्थ आंगांत संचारतालो . 

कोणे एकल्यान म्हळां : ' शेकड्यांनी लोक शेंकड्यांनी वरसां एकासारके 
वावरूनूय जो वावर करूंक पावचे नाशिल्ले तो वावर ह्या एकल्या मनशान 
आपणाल्या ल्हान - श्या आयुश्यांत करून दाखयला ... ' 

चार जायत आयलीं . हांव म्हजे तंतल्यान जागो जालों . उठलों आनी 
मठाच्या ऑफिसाच्या सपणार वचून बसलो . जिस्त चारांक एक तेजःपूंज 
संन्याशी हे वाटेन येता तो हांवें पळेलो . म्हाका सपणार बशिल्लो पळोवन 

संस्कार 


, 


ताणें म्हाका विचाल्लें : ' सपणार - सो ? ' 

हांवें ताका म्हजो येदोळचो अणभव सांगलो आनी म्हळे : 
घेवपाच्या कंवळ्या वयार म्हज्या हातांत विवेकानंदांची पुस्तकां पडली . 
तांणींच म्हाका भारताचो उदात्त ध्येयवाद समजून घेवपाची ओड लायली . 
या साइत्यान म्हाका पाँडिचेरीक व्हेलो ... सेवाग्रामाक भोंवडावन हाडलो ... 
निकतोच शांतिनिकेतनूय दाखोवन हाडला .... बेलूर मठाची यात्रा 
म्हळ्यार म्हजी एक संस्कार - यात्रा . म्हाका हेर गजाली परस विवेकानंद 
खंय रावी , खंय बशी हे पळोवपाची चड ओड आसा ... ' 

ताणे म्हाका सकल वयर सारको नियाळून पळेलो आनी विचाल्लें : 
' खंयच्यान आयला ? ' 

हावे म्हळे : ' गोंयच्यान ... 
' तुजी आवय - भास खंयची ? 

म्हाका कच्च जालें . मनांत म्हळे , ' देवा , हो भाशेचो प्रस्न म्हजी 
हांगांय फाट सोडिना काय कितें ? ' हांवें भियत - भियेत जाप दिली : 
कोंकणी ... 
' गोंयची भास मराठी न्हय ? ... ' 
हांवें म्हळे : ' न्हय ... 

म्हाका भितर एका कदेलार बसोवन तो गेलो आनी धा - एक मिणटांनी 
दुसरो एकलो तरणो , गोरो - सो , मध्यम बांध्याचो संन्याशी आयलो . ताणे 
म्हाका चक्क मंगळुरी कोंकणींत विचाल्लें : 

खंचे ? गोंयचे वे ? ... " 
म्हजे खोशयेक अंत आनी पार उल्लो ना . एका खिणांत ह्या संन्याश्यान 
बेलूर मठ म्हजो कसो करून उडयलो . येदोळचो अणभव हांव साप विसल्लों . 

हावे ह्या संन्याश्याक विवेकानंदांच्या पुस्तकांची म्हजेर जाल्ल्या 
परिणामाची खबर सांगली आनी म्हळे : 

विवेकानंद खय रावी आनी खय बशी तेंच म्हाका दाखय ... ' 
ताणे म्हळे : ' हाली आमी ती सुवात सगळ्यांक उकती दवरूंक ना ... 
पुणून तुका पळोवंक मेळटली ती . त्या आदी आमी देवळांत वचून 
श्रीरामकृष्णांची भेट घेवन येवंया ... 


, 


> 


. 


, 

हांवें म्हळे : ' या ... 

आमी देवूळ पळोवंक गेले . श्रीरामकृष्णांची एक सुंदर आनी भव्य मुर्त 
थंय आसा . इतली ' जिवी ' मुर्त हांवे अजून खंयच्याच देवळांत पळोवंक 
ना . तिची भेट घेतली आनी मागीर आमी अगरसाळे सारक्या एका ल्हान 
घरांत भितर सल्ले . निसण चडून माळयेर न्हये तडी वाटेनचे एके कुडी 
मुखार उबे रावले . स्वामीन नमस्कार केलो . 

एक ल्हानशी कूड ती . भितर एक ऊंच खाट . तिचेर एक भगव्या 
रंगाचो झगो . सेदाचो . म्हन्यांत एक फेंटो . तोय रंगीन आनी सेदाचो . 
आनी विवेकानंदांचो एक फोटो . कुडिच्या कोनशाक एक कोंड्या - बडी . एक 
कमंडलू ... एक कदेल . एक तामरेत ... हाच्या भायर चडशे कांय ना . एका 
संन्याश्याची आस्पत आसून कितली आसतली ? 

पुणून तातूंत कितें ' भल्ला ' हे जो जाणा तोच ' जाणा ' . म्हजी नदर 
थंय पडना फुडें म्हजे काळीज इतलें नम्र जालें कि म्हाका थंयचो मातयेचो 
कण लेगीत हिमालया परस ऊंच दिसूक लागलो . म्हजे हात आपशीच जुळ्ळे 
आनी हवे नमस्कार केलो . 

हांवें स्वामींक म्हळे : ' थोडो वेळ हांगा बसल्यार जाता ? ' 
ताणे मानेन आं म्हळे आनी म्हाका थंयच सोडून तो सकल गेलो . 

पांच - धा - पंदरा मिणटां ... कितली मिणटां हांव थंय बशिल्लों , कोण 
जाणां . पुणून हांव अनंतांत वा अशें म्हाका दिसूंक लागिल्लें . म्हज्या 
काळजाच्या खोल तळाक कोणाचो तरी हात लागला आनी म्हजी कूड पुराय 
बदलूक लागल्या , भांगराची जावंक लागल्या अशें - शें कितें दिसपाक लागले . 

हांवे बोटांनी थंयची माती काडली आनी तकलेक लायली ... 

आयज लेगीत म्हाका केनाय त्या दिसाचो उगडास जाता आनी 
मागीर हांव भक्ति - नम्र जातां आनी म्हाका कळनासतना म्हज्या मनांत 
एका सूफी संताचे चरण घोळूक लागतात : 

हदसे हदमें दिन बीता जब भोग बहुत हम पाया । 
हदसे अहदमें जब मैं डूबा तब ही आपा पाया | 

तब ही आपा पाया ।..... 
१ ९ ६३ . 


थळ : 


वाराणसी 


पणजे लिसेवाचें शिकप करतालों त्या वेळार पुर्तुगेज बरपी फरैर द 
कात्रु हागे ' अ वॉल्त आउ मून्दु ' नावाचे एक पुस्तक वाचिल्लें . संवसार 
भर केल्ले तागेले भोंवडेच्या वर्णनांचे पुस्तक हे . ह्या पुस्तकांत आमच्या 
भारत - देशाचे भोंवडेचेंय वर्णन आसा आनी तातूंत भंय भाडो , भीडमुर्वत 
कांय दवरिनासतना केल्लें आमच्या काशी शाराचेंय वर्णन आसा . हे काशी 
शाराचे वर्णन वाचून म्हजें आंग शिरशिरिल्लें . इतलेच न्हय तर म्हज्या 
देशांत असलेय एक शार आसा हे येवजून लजेनूय म्हजी मान बागवल्ली . थंय 
आसा तितली घाण आनी मनीसपणा - भायली तसली जीण घडये म्हजो हो देस 
सोडून आनीक खंयच पळोवंक मेळची ना अशेंय म्हजें मत्त जाल्लें आनी 

हांवें मनांतल्या मनांत थारायल्लें . ' हांव अख्खो संवसार भवन पळे 
तलों . पुणून काशीक वा बनारसाक मात आयुश्यांत पाय दवरपाचों ना . ' 

पुणून 

म्हज्या नशिबांत काशी - यात्रा आशिल्ली दिसता . ती हांव कशी 
चुकयतलों आशिल्लों ? 

वाक एका वरसा मनांत आयलें : अंदू वरसा सर्वोदय संमेलन 
बोधिगयेक भरपाचें आसा . ताका वचचे . त्यानिमित्त्यान बोधि - रुखाचे सावळेत 
दोन - चार दीस सारोवंक मेळटले . 

त्या वरसा हांवें खूब - शें बौद्ध - साइत्य वाचिल्लें . 

, 


आमी आठ - धा जाण एकठांय जाले आनी वाटेर मेळटात ती म्हत्त्वाची 
थळां पळेत वचचे असो बेत करून भायर सल्ले . एक दीस जबलपुराक 
देवन नर्मदेचो भेडाघाट आनी धुंवाधारचो घोगो पळेलो . आनी एक दीस 
प्रयागाक वचून गंगे - यमुनेचो संगम पळेलो . फुडलो कम्प ' काशीक 
घालचो अशें थल्लें . काशीचें नांव कानार पडना फुडें म्हाका फेरेर द 
कात्रु येवजलो आनी हांवें म्हज्या वांगड्यांक म्हळे : ' थंय हांव येना ... 
तुमी वतले जाल्यार वचात ... नरक तो ... ' 

कोणे एकल्यान म्हळे : ' सारनाथूय लागसारूच आसा ... ' 

हांवें खुशालभरीत जावन म्हळे : ' तशें जाल्यार हांव सारनाथाक 
वतां ... तुमी काशीक वचात .. 

पुणून बुद्धाक सारको समजून घेतले जाल्यार जसो वेदीक धर्मूय आदी 
समजून घेवचो पडटा तसो सारनाथाक वतलो जाल्यार आदी हिन्दुल्या 
ह्या ' पवित्र ' काशी - थळाक भेट दिवंचीच पडटा . सारनाथाचे ओडीन 
म्हाका काशीक देंवचे पडले . सारनाथ पळेले बगर मुखार कसो वतलों 
आशिल्लों ? 

आमी थेसणार मात् पावल दवल्लां , मुसां भाशेन पंड्यांचो एक चोंबो 
आमच्या फाटल्यान लागलो . आमी वयांचे म्हळ्यार , ' अखिल भारतीय 
लोक . भेसा वयल्यान जावं भाशे वयल्यान , खंयच्या प्रांतातले हे त्या शिटूक 
पंड्यांक लेगीत सांगूक येवचें ना हे तरेचे . तरी आसतना आमची कात 
आनी रुपां पळोवन ताणी आमकां अदमासान मराठीत , गुजरातींत , 
कानडींत प्रस्न करून पळेले . आमी तोंडांक कुलपा लायिल्ली . जापूच दिवप 
ना अशें थारायल्लें . 
पुणून कितलेय जाल्यार पंडे ते ! पिळग्यांच्यो , पिळग्यो ते 

पिळग्यो ते एकूच धंदो 
करीत आयल्यात - यात्रेक आयिल्ल्या लोकाक आपणागेर व्हरपाचो . तुमच्या 
आमच्या सगळ्यांच्या घराण्यांची पाळां मुळां तांगेल्या पटयांनी बरयल्ली 
मेळटात . ते कालच्या पयरच्या ' सुधारकां'क आयकतात ? आमी थेसणार 
सावन भायर सरून टांग्या म्हांत मात् पावल्यात , एकल्यान चक्क कोंकणींत 
विचाल्लें : 


सारस्वत वे ? ' 

सट्ट करून म्हजी नदर तेक्शीन गेली आनी तोखणायेन हांव हांसलों . 

जाले ; पंड्यान म्हाका धल्लो . म्हजी भास , जात सगळे ताका कळ्ळे , 
पोथी खाक्यांत मारून तो टांग्या फाटल्यान धावूक लागलो : नांव 
सांग ... तुमचो पुरयत कोण .... कोण जाणटेले ह्या आदी हांगा येवन गेल्यात तेंय 
दाखयतां ... ' अशें म्हणीत तो फाटल्यान येवंक लागलो . 

म्हाका ताची काकुळट दिसली आनी हावें ताका सांगलें : ' बाबा रे , 
बेश्टो खडपसूक जावं नाका . आमचे हांगा कोण कोण येवन गेल्यात हे 
सोदपाक आमी हांगा येवंक नात . सादां - बिद्दा आमकां करपाची नात . 
पातकाय धुवपाची नात ... आमी आयल्यात फकत पळोवपा खातीर ... एक 
दीस रावतले आनी फाल्यां वतले . आमच्या नादाक लागून तुका कांयच 
लाव जावपाचो ना ... ' 

तो समजलो आनी ' अच्छा जी ... जैसी आपकी मर्जी ' अशें म्हुण 
ताणे आमची फाट सोडली . 

पुणून 

टांगेवालो ताचो सोयरो आशिल्लो दिसता . आमकां खय खबर ! आमी 
टांगेवाल्याक ' किसी धरमसालामें ले चलो ' म्हुण सांगलें . ताणें आमको 
असल्या धर्मशाळांनी भोवडावन हाडले , जय रावपाची माणसुकी नाशिल्ली . 
अखेरेक आमी वाजेले . खंय रावचे , समजना जालें आनी आमी टांगेवाल्याक 
म्हळे : ' अच्छा जी ... जी चाहे वहाँ ले चलो , लेकिन अच्छी जगह हो . ' 
तो आमकां भोंवडायत भोंवडायत आपणागेरूच घेवन गेलो ! 

दुसऱ्या दिसा सकाळी म्हाका त्या घरांत टांगेवालो दिश्टी पडलो 
आनी तो पंडोय दिश्टी पडलो ! 

लोकांक आपणागेर धरून हाडपाच्यो तरांतरांच्यो माण्ण्यो ह्या लोकांनी 
रचल्यात . तीग जाण भाव आसत जाल्यार एकलो टांगो चलयता . दुसरो 
पुरयतपण करता . तिसरो खानावळ चलयता . त्या सारस्वतांच्या पुरयताक 
आमडून , म्हाका दिशिल्लें , हांवे मोटी हुशारी दाखयल्ली म्हुण . अखेरेक 
तोच आमकां वस्ताद भेटिल्लो . म्हाका आमचीच काकुळट दिसपाक 
लागली . 

उबाळांचे दीस . आनी उत्तर भारतातलो उबाळ म्हळ्यार सामको 

खावंक येवपी . जीव तानेन व्हळपलो . थंड बरी एक ' लस्सी ' घेवपाक 
म्हुण हांव मुखावेल्या एका ' भैय्या ' गेर वचून बसलो . एक घोंट मात 
तोंडात घेतिल्लो 

आय देवा ! ग्लासांत भितर एक बटबटीत मूस लस्से वांगडा सारको 
चाळून काडिल्लो दिइटी पडलो ! 

पयलोच हांव फेरैर द काश्त्राचे नदरेन सगळे पळेतालों . तातूंत ह्या 
अणभवाची भर पडली ! म्हजो जीव विटलो . सारनाथ - बिरनाथ कांय नाका , 
आत्तांच्या आतां उठून वचचे अशें जालें . एकलों आयिल्लों जाल्यार उठून 
तडक चलूंक लागतलों आशिल्लो . पुणून हाव आठ - धा जाणां वांगडा 
आशिल्लो . आनी ही मंडळी वाक राविल्ली आसली जाल्यारूय हिन्दू 
संस्कारांत वाडिल्ली . काय जाणांनी घाटार वचून न्हावपाचे बी बेत 
आंखिल्ले . आनी म्हज्यांतलो सुधारक ' तुमी रावतले जाल्यार रावात 
हांगा .. हांव चल्लों ' अशें म्हणपा इतलो अन्नाडी केन्ना नाशिल्लो . 


म्हुण रावलों . 


१ 


वोत देंवले आनी आमी दशाश्वमेघ घाट पळोवंक गेले . वता आसतना म्हजें 
आंग शिरशिरतालें . हांगा रस्ते नाशिल्ले . आशिल्ले ते बोळ आनी पायणी . 
काय काय सुवातिनी मुखा वयल्यान दुसरो कोणूय आयलो जाल्यार ताका वाट 
करून दिवची पडटाली इतल्योच रुंद पायणी , तातूंत मदींच गायो येवंच्यो . 
पायां पोंदा उदक , फुलां , तुळशी पानां , गोमूत्र , शेण सगळ्यो ' पवित्र 
वस्तू . आनी भोंवतणी ? 

म्हातारे - कोतारे , रोगी म्हारोगी , मरूंक तेंकिल्ले लोक . म्हळ्यार , जो 
देखाव पळोवन सिद्धार्थ घरदार सोडून रानांत तपाक गेल्लो तोच , व्हडल्या 
प्रमाणांत दिश्टी पडटालो . 

वाट काडीत आमी मुखार गेले . इतल्यांत घाट आयलो , थंय पळेत 
जाल्यार 

शेकड्यांनी लोक न्हयेत बुचकळ्यो मारताले . तातूंत चड - श्यो माथ्या 
वयल्या पदराच्यो बंगाली बायलोच दिश्टी पडटाल्यो . लोकांच्या आंगा 
वयल्या तेलाचो एक दाट थर उदकार उफेतालो . मुखार कांय व्हडी दिश्टी 
पडली . तातुंतूय काय विधी चलताले . घडये रक्षा - विसर्जनाचे जावये . अवचीत् 

एक अर्दकुटें लाशिल्लें प्रेत व्हांवन गेल्लें पळेले . म्हजी नदर न्हयेत देविल्ल्या 
लोकांचेर गेली . हांव तांकां नियाळूक लागलो . तांच्यांत नाख - कान - बोटां 
गळिल्ले काय म्हा - रोगीय दिश्टी पडले .... 

लोक तातुंतूच न्हातालो . इतलेच न्हय तर तीर्थ म्हुण हेच उदक पियेतालो . 

घाटार सकल देंवपाक व्हडली व्हडली सपणां लागतात . सपणांचेर 
तरांतरांच्या रंगांच्यो सत्र्यो फुलोवन पंडे बसतात . थंयूय स्रादां - बिद्दां 
चलतात . 

म्हज्यान हो देखाव पळोवं नज जालो . नरकांत लेगीत हाच्याकूय पाश्ट 
घाण आसची ना अशें म्हाका जालें . सनातन धरमाचे हे आंग म्हाका त्या 
नाखां - कान - बोटां गळिल्ल्या म्हा - रोग्यां सार के विकृत दिसले आनी म्हज्या 
काळजांत लज , वीट , उबगण , वितराग सगळे एकाच वांगडा उसळून येवंक 
लागले . नाका ... आनी नाका ... ' अशें म्हाका जालें . 

लागसारूच मणिकर्णिका घाट आसा . थंय हरिश्चंद्राक विकतो घेतिल्ल्या 
मसणखांबाचें घर आसा . आनी थंयच ताची मसंड आसा . हे मसंडीत आपले 
निमाणे विधी जावंचे म्हुण पुराय देशांतल्यान शेंकड्यांनी लोक हांगा सदां 
येत रावल्यात . पूर्व - पुण्याय आसत जाल्यारूच हांगा मरण येता असो काय 
भावार्ती हिन्दुचो समज . बावड्यांनी पुराणांच वाचल्यांत वा आकयल्यांत 
आनी तांतल्या माहात्म्यांत जे सांगला तेच तांकां खरें दिसलां आनी तेच 
तांच्या लक्षांत उल्लां . मणिकर्णिका घाटाच्या ह्या माहात्म्याक लागून हांगा 
मुजरत मरपाक म्हुण येवपी लोकांचो आंकडो केन्ना उणो जावंक पावूक ना . 
मसणखांबाचो धंदो तरतरत गेला . ताची पिळगेन पिळगी होच धंदो करीत 
आयल्या . 

आमी थंय पावल्यात तेन्ना तीनसांज जाल्ली . मसंडीत धा बारा प्रेतांची 
रास पडिल्ली , सगळी ' लायनी ' त दाळिल्ली . एक प्रेत सरणार दवल्लें . 
अर्दुकुट्यारूच काडलें आनी गंगेक ओंपले . दुसरें दवल्लें . ताचीय तीच गत्त . 
प्रेता वांगडा ' फाटल्यान रडपी ' लेगीत चड - सो कोण दिश्टी पडलो ना . 

ही सगळी घाण नाखांतल्यान म्हज्या मस्तकांत गेली . आनी सवन् रात 
हांव हिन्दुधर्मा आड बंड कशे करचें हाच्योच माण्ण्यो आंखूक लागलों . 

उ ... ३ 

हिन्दुधर्म ‘ निवळावपा ' चे अवस्तेचेर आयज उरूंक ना , तो भाय 
काडून उडोवंक जाय अशें महाका दिसपाक लागले . 

त्या दिसा , इतलो उजो जाता जावन लेगीत हांवें उदकाचो थेंब ताळ 


घेवक ना ... 


दुसऱ्या दिसा सारनाथाक वचपाचें थारायल्लें . त्या आदीं फांत 
उठना फुडें एकल्यान म्हळे : ' आमी न्हावन - धुवनूच गेल्ले बरे ... ' 
म्हणणे मानून सूर्य उदेवंचे आदींच आमी परते घाटार गेले . लोकांची भु 
वळ अजून येवंक लागूंक नाशिल्ली . म्हज्या मनांत ते घाणींत देवप 
नाशिल्लें . देखून हांव एका सपणार बसून रावलों . बाकिची मंडळी सप 
देंवन न्हयेत देंवली . हांव पळोवंक लागलो . म्हळे , काल हांगा नरक दि 
पडटालो . आयज ह्याच उदकांत शाबू विरगळटा ... व्हावतें उदक 
व्हांवत्या उदकांत घाण तिगना . ती व्हांवन वता . हे उदक निर्मळ आस 
जाय , अशे दिसना फुडें हांवूय न्हयेत देंवलों . म्हज्या वांगडच्यांक अज 
जाले आनी तांणी ताळयो माल्ल्यो . थंड किरांव उदक आंगाक लागः 
फुडें हांव कालचे सगळे वितराग खीणभर विसल्लों . हांवे दोन चार बुचकळ 
अदीक माल्ल्यो . म्हाका दिसता , तांचे भरशी म्हज्या मनांतलोय म्हेळ थोड 
भोव धुवन आयलो जातलो . 

न्हावन वयर येतकूच आमचे भितल्ल्या एकल्यान म्हळे : 
एक व्हडे भाड्याक घेवन न्हयेचे फाटीर वर - अर्द - वर भोंवन कित्या 
पळोवचें न्हय ? ... ' 

बाकिच्या सगळ्यांनी ' हय व्हय ... तशेंच केल्लें बरें ' अशे एका ताळ्या 
महळे . रोखडेंच एक व्हडें केलें आनी आमी घाटा पेल्यान न्हंये फाटी 
भोवपाक लागले . 

व्हड्यांतल्यान पुराय शार आगळेच दिसले . लांब लांब सपणांनी बांदून 
काडिल्ले ताचे घाट आनी वयले शेकड्यांनी देवळांचे घूड लक्ष ओडपा 
लागले . घाट सुमार चाळीस आसात आनी देवळां उणी - पुरी देड हजाः 
तरी आसूंक जाय खय . हयु - येन - सांग हांगा पाविल्लो , त्या वेळार ताका 
शार अशेच दिशिल्लें म्हणटात -- लिकलिकीत बरें , काशी हे उतर ' काश् 


' आमी 

ह्या उतरा वयल्यान आयलां जायत जाल्यार ह्या उतराच्या अर्था भाशेन हे 
शार लकलकता ' हातूंत दुबावूच ना . 

व्हडें पलतडच्यान चलूंक लागले आनी कळ्याची एक - एक पाकळी 
फुलची तशे हे शार फुलत वचूक लागले . आनी तशें तशें म्हजे नदरेवयलें 
थिल्लर सुधारकी भींग गळून पडूक लागलें . हांव ह्या शाराकडेन एके 
वेगळेच नदरेन पळोवपाक लागलो . म्हळे , फाटल्या पांच हजार वरसांच्या 
आमच्या इतिहासांत जे जे म्हा - पुरुस ह्या देशांत जल्मा आयले आनी गेले 
ते सगळे हांगा येवन गेल्यात . सगळ्यांच्या पावलांनी हे शार पूनीत जालां . 
जे जे कोण नवो विचार घेवन जल्माक आयले ते सगळे परिक्षा 
दिवपाक हांगाच आयले . येदो व्हडलो बंडखोर बुद्ध ! तो ' बुद्ध ' जालो 
तरूय आपलो उपदेस काशीक येवन केले बगर ताका धादोसकाय भोगली 
ना . जैनांचो एकलो तीर्थकर पार्श्वनाथ जाल्यार जल्माकूच हांगा आयलो . 
शंकराचार्यान अद्वैताचो प्रचार हांगासल्ल्याच एका घाटार रावन चलयल्लो . 
तुलसीदास हांगा रावतालो . वेदीक धर्म आनी इस्लाम हांचो समन्वय करपी 
कबीर लेगीत हांगाच आसतालो , वल्लभाचार्य हांगा येवन गेला . चैतन्य 
महाप्रभू हांगा रावन गेला . ह्या देशांत जल्मा आयिल्ले सगळे संत म्हात्मे 
हांगा येवन , रावन , पावन जावन गेल्यात . विष्णून चक्र सोडून हांगा एक 
बांय खणली आनी ती आपले हुमेन भरून काडली तेन्ना थावन शिव धरून 
सगळे देव हांगाच येवन रावल्यात . Never did any city so sing the 
song of the past अशें जें भगिनी निवेदिता म्हणटा ते इल्लंय लटीक 
न्हय . हे शार दिसता ताचेय परस ते पोरणे . इतले पोरणें आनी तरी 
आसतना जिवें शार संवसारांत घडये दुसरे कडेन खंयच आसचें ना . 
दोन अडेज हजार वरसां आदलीं धरां हांगा अजुनूय पळोवंक मेळटली . आनी 
अजुनूय त्या घरांनी त्या पूर्वजांचे वंशज रावतात जातले . ह्या शाराचो इतिहास 
म्हळ्यार , वेदांपसून विनोबा मेरेनचे आमचे पुराय संस्कृतायेचो इतिहास . 
विश्वेश्वराच्या देवळा कडेन वचपी पायण कितल्या जाणांची कथा सांगता 
जायत ! कानूच उकते दवरूंक जाय , येवरोपी थिल्लरपणान कान भेरेल्ले 
नासत जाल्यार एक - एक कथा जिती जावन मुखार उबी रावतली . आमचे 
संस्कृतायेचो इतिहास इतलो जिवो तटीत दुसरे कडेन खंयच उबो राविना . 


३६ : उजवाडाचे सूर 


अवचीत् म्हजी नदर त्या शेंकड्यांनी देवळांच्या घुडांतल्यान मान 
करून पळोवपी औरंगजेबाचे मशिदे कडेन गेली . इस्लामच्या जैताची 
ह्या देशांत लायतलो जाल्यार आदी काशी बाटोवंक जाय अशें औरंग 
दिसले . साम्राज्यवादाच्या हावेसान तो कुड्डो जाल्लो . एक विचार जिं 
जाल्यार तितलोच व्हडलो दुसरो विचार जाय हे तो विसल्लो आनी 
जिखतले तरसादिच्या मालवजार तो काळजां जिवूक काशीक आ 
तकलेर उदक रकयलें म्हणटकूच तें पांयां मेरेन पावतले अशें ताका दिन 
ताणे सगळ्यांत पयलो विश्वेश्वराचेरूच हात घालो . ताचें देवूळ मोडून उ 
पुणून जो विचार बुद्धाचे शांत नुरेक बदलो ना तो तरसादेक भियेत 
ताणें अ - प्रतिकाराची धाल मुखार धल्ली . औरंगजेबाक देवळाची म 
करूंक दिली . विश्वेश्वर उठून विष्णुचे बांयत रावलो . तर सादे मुखार के 
मान तुकयली ना . कोणूच नमलो ना . काय दिसांनी हिन्दुंचे राज्य 
आयलें . विश्वेश्वरान आपल्या खातीर नवी सुवात सोदून काडली ; पु 
औरंगजेबाचे मशिदि . मात् परतें देवूळ जावंक दिले ना . भारतीय संस्थ 
येच्या उदार सोशीकपणाची घुडी फडफडायत ती अजून थंय उबी अ 
पुस्तकां वाचून जे म्हाका केन्ना कळचे नाशिल्लें तें ही मशीद पळोवन म 
समजले . हिन्दुधर्माचे एक वेगळेच आंग म्हज्या दोळ्यां मुखार उबें र 
आनी तो ' सनातन ' कित्याक तें म्हाका पयलेच फावट समजले . सन 
म्हळ्यार , जो सदां आसता तो . जो केन्ना पोरणो जायना तो . म्हळ्यार , 
सदां नवो आसता तो ; आनी सदां नवो आसता फकत जो सदा ' बदल 
तो ... 

हिन्दुधर्माक ' बदलूं येता ' हे म्हाका त्या दिसाच पयले समजले . 

काशी म्हळ्यार , संस्कृत विद्येचे कुळार . सबंद शारूच एके त 
' रेसिडेंशियल युनिव्हर्सिटी ' कशे . शेकड्यांनी वरसां जाली ह 
हिन्दुस्तानाच्या खांचीको नशांतल्यान जायते जाण गिन्यानाचे भुकेन 
रावल्यात . काशीन तांगेली ही भूक सदांच भागयल्या.तें कित्याक , आयिल्ल्या 
हांगा रावपा - जेवपाचीय वेवस्ता केल्या . पुणून येदी व्हडली ही रेसिडेंशि 
युनिव्हर्सिटी चलोवपाक काशीक खंयच्याच सरकाराच्या अनुदाना 
गरज भासूक ना . काशीन पळेलें , हांगा येवपी मनीस राय आसू , 

, 


आसू , तो दान करताच . काशीन लोकांच्या ह्या दानी सभावाक एक 
नवी देख दिली . आयिल्ल्या श्रीमंताक तिणे एके - क 

काडपाक 
लायले वा आशिल्ल्या ' छत्रां'क पालव दिवंक लायलो . हे भाशेन , 
शेकड्यांनी छत्रां हांगा उबी केली . एकेके - कडेन एकेक दीस करीत करीत खय 
च्याय भुरग्याच्यान हांगा वसभर पयशाक हात लायनासतना सोंपेपणान 
रावं येता . इजारांनी कोस पयसल्यान फकत गिन्यानाचे भुकेन आयिल्ल्यान 
ताका हे भाशेन रावपाक केन्ना लज दिसना . संवसारांत हेर कडेन दितल्याचो 
हात सदां वयर आसता आनी घेतल्याचो सकल . काशीत तशें ना . दिवपी 
हांगा सदा नम्र जाला . 

काशीत गिन्यानी मनीस केला ना जाले नात . आनी गिन्यानी मन 
शांनी विद्या केन्ना विकली ना . हाका लागून शिकूक आयिल्लो मनीस 
हांगा शिकुनूच वता आनी शिकोवंक जाणा जाल्ल्या मनशाक हांगा सदांच 
ताका जाय तसलो शिकपीय मेळटा . पयसो खर्च करिनासतना विद्या मेळटा . 
आनी विद्याय सदाच स्वतंत्र उरता . 

कितली सुंदर वेवस्ता काशीन उबी केल्ली ! हिदुस्तानांत कितलीं 
साम्राज्यां आयलीं आनी गेली . खंयचेच साम्राज्य काशीतले विधेक राबोवंक 
वा गुलाम करूंक पावूक ना . 

हांगा एक आदर्श तयार जावचो . तो मागीर काश्मिरा थावन 
कन्याकुमारी मेरेन सगळेकडेन पातळचो . आनी अंतीं पुराय देशाच्या 
काळजाक एके तरेचो पीळ पडचो . ह्या एका शारान देशाक ' एक ' कर 
पाचो जो वावर केला तितलो , म्हाका दिसता , आनी कोणेंच करूंक ना 
जातलो . 

आमचे व्हडे सगळ्या घाटांची भेट घेवन वराभरयान परतें दशाश्वमेघ 
घाटाकडेन आयलें . तो मेरेन दीस वयर सरिल्लो आनी कालचेवरीच 
कितलो - सोच लोक न्हयेत बुचकळ्यो मारूंक लागिल्लो . म्हज्या दोळ्यां 
वयले येवरोपी ' सुधारकी ' भींग देंविल्लें . हांव आतां न्हयेत बुचकळ्यो 
मारपी लोकांकडेन वेगळे तरेन पळोवंक लागलों . हो भायल्यान कसोय 
दिसू , तो भितल्ल्यान कसो आसा हे आतां हांव पळोवपाक लागलों , हाच्या 
काळजांत कितें घोळटा , खंयचो भावराथ ताका हांगा ओडून हाडटा , 

खंयचे प्रेरणेन तो हांगा येता हे नियाळपाक लागलो . म्हाका भारताच्या 
काळजाचें आनी ताच्या बळग्याचे एक नवेंच रूप दिश्टी पडले . म्हाका 
एक नवोच दिश्टावो जालो : 

हो लोक कितल्यो - श्योच भासो उलयता . एकलेचो दुसरेकडेन मेळ 
ना . ही ती पळे , ती काश्मिरी बायल . काती वयल्यान वळखू येता . भास , 
भेस , चाल , रीत सगळ्याच आंगांनी हे ते मलबारी बायले परस वेगळी . 
हो तो भटा म्हांत बसला तो सौराष्ट्री . ताचो फेंटो पळे . ताचे वयल्यान 
ताका वळखू येता आनी हो तो एकलो एकमुळो मुकटो न्हेसून बसून संध्या 
करता तो खातरीन महाराष्ट्री . ह्यो त्यो सगळ्यो बंगाली बायलो . उडिया , 
आसामी तांच्यांत आसतल्यो एकी - दोगी . आनी ही ती पंजाबी . काश्मिरा 
पसून कन्याकुमारी मेरेनच्या आनी द्वारके पसून सदिया मेरेनच्या ह्या 

महामानवांच्या सागरांतली ही वेगळी वेगळी ल्हारां . हांकां एक कोण 
करता ? हांची भायली रुपां वेगळी आसुनूय तांची काळजां एकेच तरेची 
कशी जालीं ? 

वरुणा ' आनी ' असी ' ह्या दोन न्हंयां मजगती वशिल्ल्या ह्या 
वाराणसी शारांत म्हाका भारताचें काळीज केना आनी कशे फुलता आनी 
उचंबळून येता ते कळ्ळे . एके तरेचो साक्षात्कार म्हाका जालो . कालच्या 
म्हज्या विचारांचे तोंक आनी आयच्या विचारांचे तोंक हांचे मदलो फरक 
पळोवन हांव लजलों . म्हाका खातरी जाली - काशीकडेन पळेतलो जाल्यार 
सुधारकी नदर उपकारा पडना . जे येवरोपी नदरेन काशीकडेन पळेतात 
तांच्या मुखार काशी केन्ना आपलें काळीज उकतें करिना . 

व्हड्यांतल्यान देंवलों तो तडक विश्वेश्वराच्या देवळांत गेलो . बिल्व - पत्रांच्या 
आनी फुलांच्या परमळांत देवळांतले घांटिचो आवाज कानार पडलो आनी 
या आवाजांत म्हाका कितल्या - श्या दुख्खी लोकांचे उस्वास , कितल्या - श्या 
लोकांची खोस , कितल्यो - श्यो प्रार्थना एका बरोबर आयकूक येवंक लागल्यो . 
काशी हे जशे संस्कृत विद्येचे कुळार तशें संगिताचेंय कुळार . पुणून विश्वे 
श्वराच्या देवळांतले घांटिच्या संगिताची सर दुसऱ्या खंयच्याच संगिताक 
येवपाची ना अशें म्हाका दिसले . 


वाराणसी : ३ ९ 


आनी म्हाका भावराथी लोक ह्या शाराक ' पवित्र ' कित्याक लेखतात 
तें समजले 

घरांतलो कोणूय मरतकूच घराचे वातावरण जशें आपशीच गंभीर जाता , 
जावं खंयच्याय ध्येयवादी मनशा भोंवतणच्या वातावरणांतूच जसो ताच्या 
शिलाचो परमळ पातळ्ळेलो आसता तशें पवित्र भावनेन जय लोक सदांच 
येत रावल्यात थंयचे वातावरणूय पवित्र जाता . देवळांत भितर सरवना 
जशी आमी जोतीं भायर दवरतात तशे काशी - यात्रेक येवपी मनीस आपले 
सगळे संवसारी पास सोडून येता . ताच्या काळजांत फकत भक्तीच भरिल्ली 
आसता . तो मनान पुराय निर्मळ जावनूच हांगा येता . हाचो परिणाम 
काशीच्या वातावरणाचेर जाला . आनी वरसांची वरसां अशेंच चलत 
आयिल्ल्यान त्या वातावरणाक एक थीर रुपूय आयलां . 

हांवें एके कडेन वाचिल्लें 

एक खेपे खंय ब्रह्मदेवान सगळ्या देवां सयत सर्ग घेतलो आनी तो 
तागडेच्या एका दाल्यांत घालो . दुसऱ्या दाल्यांत काशी घाली . सर्ग ल्हव 
जाल्ल्यान वयर गेलो . काशी जड जाल्ल्यान सकल देंवली . 

हांवेय आयज सगळी ' सुधारणा ' तागडेच्या एका दाल्यांत घाली 
आनी हिन्दुस्तानाचे संस्कृतायेचे नदरेन एक राष्ट्र घडोवपांत ज्या तत्त्वांचो 
ह्याश र न आयजवेर उपयोग केलो ती दुसऱ्या दाल्यांत घाली . दुसरे 
दालें जड जालें . म्हाका दिसलें 

लोकांचे दळदीर ना जावंक जाय . सगळ्यांक जेवंक - खावंक मेळूक जाय . 
शिक्षणूय सगळ्यांक मेळूक जाय . हे जशें जशें जायत वतले तशी तशी 
काशींतली घाणूय बी ना जातली . पुणून जी प्रेरणा आनी जी स्रद्धा 
शेकड्यांनी वरसां थावन आमकां हांगा ओडून हाडटा ती आमी कुड्डेपणान 
ना केली जाल्यार ह्या देशाची दुर्दशा नरका पाश्ट जातली ... 

त्या दिसा दनपरां हांव सारनाथाक गेलां तो ही नवी नदर घेवन . 
१ ९ ६३ 


थळ : 

तुका * उगडास आसा ? मुम्बय रावतल्या गोंयकारांक जेन्ना ' माजाळेच्यान 
गोंय लागी ' जाल्लें , ते मुस्तींत तुका व्हरपाक हांव मुम्बयच्यान कारवारा 
आयिल्लों . म्हज्या मनांत , त्या वेळार , तुका घेवन जोगचो घोगो पळोवंक 
वचपाचे आशिल्लें . 

पुणून तूं कितलीय जाल्यार खाश्यांली धूव ! पिर्योळच्यान माजाळे 
पावपाकूच तुंवें दोन सप्तकां लायली . आनी मागीर म्हाका उपाय नासून 
जोगाक वचपाचो बेत फुडें धुकलचो पडलो . विरूस जाल्ल्या म्हज्या मनाक 
उर्बा हाङपा खातीर तुंवेंय म्हळे : 

फुडल्या वरसा गोंयां वतना पयलीं जोग पळोवनूच या . हांगासल्ल्यान 
तो चड पयस ना . केन्नाय वचून येवं येत ... ' 

पुणून म्हज्या जिवितांत हांवें पळेलां 

एक म्हुर्त येता . तो होगडावलो म्हणटकूच परतो तसलो म्हुर्त येवपाक 
वरसांची वरसां वाट पळोवंची पडटा . आसामचे यात्रेक वचपाचो एक 
म्हुर्त काय वरसां पयलीं आयिल्लो . गेल्लों जाल्यार , आसाम , मणिपूर , 
त्रिपुरा , नागालँड सगळी उत्तर - उदेंत शीम पळोवन येतलों आशिल्लों . 
पुणून तो म्हुर्त हावें होगडायलो , आयज वीस वरसां जाली थंय वतलों 


* एक चीट 

वतलों म्हणटां . 

आनी तरूय पावना . 
काश्मिर आनी केरळ ह्यो दोन सुवातो अश्योच पळोवपाच्यो उल्ल्यात . 

जोगच्या घोग्याचेंय अशेंच जाल्ले . त्या वरसा जो म्हुर्त आयिल्लो तो 
होगडायलो . त्या उपरांत हांव जायते खेपे गोंयच्यान बंगळुराक पावलों . 
पुणून 

जोगच्या घोग्याकडेन वचपाक म्हाका एकूय खेपे उसरपत जाली ना . 
आनी - तुका सांगल्यार खरे दिसचे ना - म्हाका वचपाची उमेदूय 


जाली ना . 


अंदू वरसा पू . काकासायबांच्या पंच्यायश्यांव्या जल्म -- दिसाच्या उत्सावांत 
वांटो घेवपाक मुम्बय गेल्लों . थंयच्यान सरळ नागालँडात वचपाचें मनांत 
आशिल्लें . जपानांतल्यान नरेश मंत्रीय आयिल्लो . ताच्याय मनांत नागालँडाक 
वचपाचें आशिल्लें . 

पुणून , हांवें बॉल्स सांसपिलें आनी 

नागालँडाची यात्रा हे खेपे परवडपाची ना अशें दिसून आयलें . हांवें 
नरेशाक म्हळे : ' म्हाका वायट दिसता . नागालँडाक वचप म्हाका जमपाचें 


, 


ना . 


> 


, 


नरेशान विरूस जावन म्हळे : ' तशें जाल्यार होवूय थंय वचना . हांव 
मुम्बयच रावतां ... 

हांवें म्हळे : ' गोयां कित्याक येना ? फाटले खेपे आयिल्लो तेन्ना 
पावसान अच्छेव मांडिल्लो . तूं खंयच भोंवंक पावूक नाशिल्लो . हे खेपे हांव 
तुका कळंगूट दाखयतां . कोलव्यां व्हरतां . बेतलांतूय भोंवडावन हाडटां . 
जमल्यार , हरवळेंचो घोगो दाखयतां . दूदसागर तुवे पळेला . पुणून हरवळेचो 
उन्माद वेगळो ... 

ताणे विचाल्ले : ' कारवार आनी जोग दाखयशीत व्हय ? ... हीं दोनूय 
थळां गोंयच्यान चड पयस नात ... 

जोगच्या घोग्याचें नांव कानार पडनाफुडें म्हाका बारा वरसा आदल्या 
त्या होगडावल्ल्या मुहुर्ताची याद जाली . म्हजे मन फुरफुरले आनी हांवें 
म्हळे : ' वचून येवंया ... 

आमी दुसऱ्याच दिसा मुम्बयच्यान भायर सल्ले आनी बेळगांवच्यान 

अनमोड घाट देवन गोंयां आयले . गोंयां पावनाफुडें हांवें वासपूस सुरू 
केली : ' जोग हुबळीच्यान लागी काय कारवारच्यान ? खंयच्यान वचप ? 
कशे वचप ? कितल्या दिसांनी वचून येवं येता ? ' 

कोणे एकल्यान सांगलें : ' काळी न्हयेचेर पूल जायत जाल्यार पिर्योळ 
च्यान जोगाक वचपाक मोटारीन पांच स वरांच पुरो जातली ... ' 

हांवें अजापान विचाल्लें : ' इतलो लागी आसा ? ' 

दुसऱ्या दिसा हांव मेळत ताका विचारपाक लागलों : ' आमी जोगचो 
घोगो पळोवंक वतात ... तूं येता ? ' कोणाक इंडिकेट लागिल्ली . कोण 
सिंडिकेटीत गेल्लो ... सगळ्यांक'कामां ' आशिल्ली ! ... 

आमीच दोग ' बेकार ' आशिल्ले ! 
जिस्त ह्या वेळार तुंवें आपलें आरोग्य इबाडून घेतलें ! ... 

आमी पिोळच्यान मडगांवा गेले . आनी मडगांवच्यान अडेजांची बस 
धरून काणकोणची राना पळेत पळेत सांजच्या साडे पांचांच्या अदमासाक 


गडार पावले . 


१ 


काळी न्हंय समुद्राचे भेटेक वचपाक ताकतिकेन धांवताली . तिचे तडिच्या 
दोनूय वशिंच्या दोंगरानी तिका वाट करून दिल्ली ... 

समुद्राचे आनी तिचे भेटेची सुवात नरेशाक दाखोवन हांवे म्हळे : ही 
ती सुवात आं , जिणे संवसाराक एक सुंदर काव्य दिलां ... 

एक संन्याशी आसता . जी सृश्ट आमकां दिसता ती ताका ' माया ' 
कशी दिसता . सुश्टीक तो राक्षसी म्हणटा . दया , माया , मोग ही सगळी 
तिची अस्त्रां , ती मनशाक भुलयतात आनी ते राक्षशिणिच्या जाळ्यांत 
घुसपायतात असो ताचो समज . 

देखून तो तांचे पसून पयस रावता . 
पुणून 

एक दीस ह्या संन्याश्याचे जिणेत एक भुरगें येता आनी ते ताच्या 
काळजांतलो माया - मोग जागयता , संन्याश्याचो सगळो वेदांत विरगळटा 
आनी संवसारांत रावनूच संवसार रचतल्याची वळख करून घेवपाची एकूच 
वाट असा , ती ' मोगा'ची ह्या सत्याची जाग त्याच्या काळजाक जाता 

आनी तेन्नाच्यान हो संवसाराक फाट केल्लो मनीस संवसाराक फुडो करून 
वावरूंक लागला . 

रवीन्द्रनाथ ठाकुरीले ' प्रकृतीर प्रतिशोध ' नांवाचे संगितिकेचे कथानक 
हैं . तें तांकां हांगा येवजल्लें . ' बैराग्य शाघने मुक्ति शे आमार नॉय ' ह्या 
तत्त्वाचेर आधाल्लेल्या रवीन्द्रनाथांच्या पुराय तत्त्वगिन्यानाची ही संगितिका 
म्हळ्यार गंगोत्री म्हणपा , नरेश जाणा आशिल्लो . देखून ताका ही सुवात 
तीर्था सारकी दिसपाचीच . 

हांव जितल्याय खेपो हांगा पावलां तितल्याय खेपो काळीक पळोवन तिच्या 
रुपाचेर भाळ्ळां आनी तितल्याय खेपो म्हजे तकलेत एक विचार घोळ्ळा 

' अखेरेक जीण म्हळ्यार कितें ? रूप , रंग , गंध , नाद हांच्या नाजूक 
बांदपासांनी आपणाक बांदून घेवप आनी तातुंतूच मुक्तिचो सुवाद चाखप 
हिकाच जीण म्हणप न्हय ? काय , हे सगळे बांदपास तोडून दुर्मुखलेलो 
जावन रावप हिका जीण म्हणप ? जंय खासा संवसार रचतल्यानूच सैमाच्या 
रुपांत आनणाक बांदून घेतला थंय आमी सगळे पास तोडप हो खंयचो 


न्याय ? ' 


म्हाका सैम केन्नाच दुस्मान दिसले ना . म्हाका ताणें केनाच दुख्ख दिवंक 
ना . देवाची वळख करून घेवपाक सैमान म्हाका आडखळ हाडूंक ना . परतें , 
सैमा नूच कि म्हजी आनी देवाची सों पेपणान भेट घडोवन हाडल्या . सैमानूच 
म्हजे जिणेक एक आगळो आनंद जोडून दिला . सैमाची दाट इश्टागत 
करून घेवपाक इांव सदां आंवडेलां ... 
कांय वरसां पयलीं कबिराची एक कविता वाचिल्ली : 

आंख न मूंदौं , कान न रंधौं 
तनिक कष्ट नहिं धारौं 
खुले नैन पहिचानौं 

हंसिहंसि सुंदर रूप निहारौं 
--तुजे भोंवतणी हे जे पातळ्ळां तें सैमूच ; दोळे आनी कान सारके 
उकते दवरून पळे ... तुका सगळे कडेन ' तो'च दिश्टी पडटलो . ताचेंच संगीत 
आयकूक येतले . तेंय सोंपेपणान . मात लेगीत कश्ट सोंशिनासतना उंकत्या 

दोळ्यांनी ताचें तें सुंदर रूप नियाळू येता ... वळखू येता ... उकत्या दोळ्यां 
नींच विश्वांतलो विष्णू पळोवं येता ... ' 

जिणेकडेन फाट करूंक शिकोवपी वेदांत सगळे माथ्यार घेवन नाचूं . 
म्हाका ताचें इल्लंय मोल ना . हांवूय म्हणपी : वैराग्याचे वाटेन मुक्ती ? 
म्हाका नाका , जो कितें आनंद गंधांत , गानांत , पानांत व्हांवता त्या आनंदां 
तूच म्हाका बांदून घेवन हांव मुक्तिचो सुवाद चाखतलों , 

कारवार म्हळ्यार गोंयच . म्हजे तकलेत ह्याविशी इल्लोय दुबाव ना . 
आनी तरी आसतना कारवार म्हाका गोंयांपरस मातशे वेगळेय दिसला . 
सैमाचे सुंदरकायेंत लेगीत मातशे वेगळे - गोंयचे परस मातशे चड सुंदर . 
निळ्या मळबाकडेन सर्त करपी आनी तरी आसतना मळबांतले निळे 
गभीरतायेक अंत आनी पार ना हे पळोवन ताच्या मुखार नमळायेन मान 
तुकोवपी हांगासल्ले माणकुले दोंगर ; संवसारांतले खंयचेय न्हंयेक सुंदरकायेंत 
फांटी उडोवपी ही काळी न्हंय ; बियेच्या चंद्रा सारकी कोर आशिल्ली 
हांगासल्ली वेळ - सगळ्यो गजाली कारवारचे सुंदरकायेक एक वेगळेपण 
आनी आगळेपण जोडून दितात . 

आनी ती वाऱ्याची झाडां ? हिमालयांतल्या चीड आनी देवदार हाच्याच 
नात्यांतली ती . कारवाराक ' हिमालयन टच ' ह्याच झाडांक लागून येवंक 
पावला . 

तुका याद आसा ? हिमालयांत गंगोत्रीचे वाटेर आमी हरसिल नांवाचो 
एक ल्हान - सोच गांव पळेल्लो . एक आस्रम काडून हांगाच रावचे अशें 
म्हाका त्या वेळार दिशिल्लें . हे खेपे कारवार पळेतकूच म्हाका ताचो 
उगडास जालो . 

रात आमी कारवारा काडली . दुसऱ्या दिसा सकाळी साडे संचे बसीन 
शिरशी वचपाक भायर सल्ले . तूं जाणां , म्हजें गोंय पुर्तुगेजांच्या गोंया परस 
व्हडलें . तें दक्षिणेक खय मेरेन पातळ्ळा हे हांव आतां नियाळून पळोवपाक 
लागलों . कुळागरां , माड , न्हंयो , दोंगर , व्हाळ , माती - सगळे सगळे 
वळखिचेच दिसताले , हांव हे वाटेन पयलेच खेपे पविल्लों , तरी आसतना 
जसो कितें म्हाड्डोळच्यान आपेव्हाळा वाटेन सावय वेयां वतां इतले 
संवकळिचे दिसतालें . गंगावळी न्हंय उपून आमी घाट चडपाक लागले तरूय 

म्हजे गोंय ' म्हज्या वांगडाच आशिल्लें . 

सुमार पावणे - धांक आमी शिरशीक पावले . आमी आतां म्हज्या 
व्हडल्या ' गोंया भायर पावले जातले अशें म्हाका दिशिल्लें . पुणून ना . 
हांगाय कोंकणिची म्होंवाळ उतरां कानार पडली आनी हवि शिरशी हो 
गांव शिरवय , शिरगांव , शिरोडे , शिरडोण बी गांवाच्या घराण्यांतलो 
आमचो ' अशें थारायलें . 
आनी त्याच खिणाक म्हजे तकलंत तरेतरेचे विचार येवपाक लागले : 

हो सगळो कोंकणी वाटार एक केला जातलो ? राजकी नदरेन ताका 
एक करप आयज घडये कठीण आसत . पुणून संस्कृतायेचे नदरेन हाका 
आनी गोंयांक एकजीव जावपाक कसली आडखळ आसा ? हांगासल्लो हो 
कोंकणी समाज आपणाक कोण लेखता काय ? कानडी काय मराठी ? 
ताका आपूण कोंकणी म्हणपाची जाणवीक आसा काय ना ? ना जाल्यार ती 
कोण करून दितलो आनी केन्ना ? ' 

देवगडा पसून कोची मेरेन पातळ्ळेल्या कोंकणी लोकांच्या सांस्कृतीक 
फुडाराचें येवजून म्हज्या मनांत निशेणेची , उद्वेगाची , मदीं मदीं आशेची 
आनी उमेदिची ल्हारा वयर सरून फुटली , 

आमी बाजारांत भोंवंक गेले . कांय पसऱ्यांनी चंदनाच्यो कांय मुर्ती 
दिश्टी पडल्यो . वासपूस करतकूच ह्यो मुर्ती कोरांतपी कळाकार हांगासल्लेच 
पुणून कोंकणी उलोवपी म्हणपाचे कळ्ळे . हांवें बुद्धाचे जिणेतल्या 
मार विजया'ची एक मुर्त हातांत घेतली आनी कळाकाराक विचाल्लें : 

हिचे मोल कितले ? ' 
तीनशीं - चारशी रुपया तरी सांगतलो , अशें म्हाका दिशिल्लें . ताणें जाप 
दिली : ' चाळीस रुपया 

बावडे कोंकणो कळाकार ! तांकां आपले भाशेचे मोल केला कळ्ळे ना . 
तशे आपले कळेचेंय कळना ... 

हांवें चाळीस रुपया दिवन ती घेतली . 

नरेश म्हणूक लागलो : ' जपानांत जाल्यार ही मुर्त हजार बारा - शी 
रुपयांक लोक उडयो मारून व्हरतले आशिल्ले . 

हांवें ती काडून नरेशाकडेन दिली आनी म्हळे : ' तोक्योंत हांव जागेर 


४६ : उजवाडाचे सूर 


राविल्लों त्या इश्टाक म्हजी भेट म्हुण व्हरून दी . ' 

बस - स्टेंडार परते येत जाल्यार , भटकळा वचपी एक बस तयार आसा . 
ती वाटेर जोगच्या घोग्याकडेनूय वता म्हणपाचे कळे . आमी बेगी - बेगीन 
बसींतले जागे आडायले . 

शिरशी सोडटकूच सैमाचे रूप बदल्लें . मदीं मदीं व्हडले व्हडले रूख 
दिश्टी पडटाले खरे . पुणून गोंयांत भोंविल्ले वरी दिसनाशिल्लें . वीस बावीस 
मैल धांवल्या उपरांत सिद्धापूर आयलें . जोगचो घोगो आतां फकत बारा 
मैलांचे वाटेर आशिल्लो . 

म्हजे मन आतां उचंबळून आयलें : ' चड - शेंच जाल्यार आतां अर्द 
वर उल्लां जातले ... उपरांत रोखडोच जोग दिश्टी पडटलो ... ' 

सिद्धापूर सोडटकूच परतो देखाव बदल्लो . पयस निळ्या - शार दोंगरांच्यो 
रांगो दिसपाक लागल्यो . हांव दोळ्यांची पाती हालयनासतना भायलो 
देखाव पळेतालों . घोगो खंयच्यान दिश्टी पडटलो ? केना दिसतलो ? कसो 
आसतलो ? केन्ना काय पावल्यार पुरो जाल्ले . 

इतल्यांत एक पूल आयलो . पुला सकल्यान संथ व्हांवपी शरावती न्हय 
दिश्टी पडली . आनी 

घो ... घो ... घो ... घस ... घस ... घस ... आवाज कानार पडलो . 

आमची बस किळांच्यो मारीत मारीत घांट देंवपाक लागली . मातशी 
उजवे वाटेन धुंवली आनी म्हणटा म्हणसर घोग्या मुखार येवन उबी 
रावली ... 

हांवें बसींतल्यान उडी घेवन धांव माल्ली ... 
मुखार कितें पळेतलो ! 

पळेल्यारूच आंगार भंयांन कांटो फुलता असो भयाक्रूत खोलाय आशिल्लो 
दोंगराचो एक आकांताचो कडो आनी वयल्यान रूंद विशाळ पात्रान व्हांवपी 
पुराय शरावती न्हंय आपले सगळे उदक घेवन एकाच धपक्यान चार पांच 
कडल्यान वाटो काडून णवशेसाठ फूट 

फूट सकल उडकी घेता ! ... 
सकल एक हतया सारको - न्हय , हती लेगीत जाच्या मुखार हुंदरा येदो 
दिसतलो येदो व्हडलो फातर आसा . ताचेर ही उदकाची रास पडटा आनी 
पडटां पडटां धवें फुल्ल पीठ जावन वता !! ... 

एक घोगो न्हय . चार - पांच घोगे एकाच वांगडा घो ... घो ... घो ... 
करून पडटात , कोसळटात आनी कोसळटना जो आवाज जाता ताणे 
कानठळ्यो बसतल्यो काय कितें असो दुबाव येता . 

दनपारची अडेच जाल्ली . सूर्य आमच्या फाटल्यान उबो आशिल्लो . हो 
देखाव पळोवन ताचेंय काळीज उचंबळून आयले दिसता . ताणे कळाव 
लायलो ना . अकस्मात् ताणें चारूय घोग्यांच्या गळ्यांत इन्द्रधणुचो एक 
सुंदर हार घालो ! ... 

ह dि आयुश्यांत कितले - शेच घोगे पळेल्यात . सगळ्यांत पयलो पळेलो तो 
हरवळेंचो . माणकुलोच खरो . पुणून उन्माद हाडपी . त्या उपरांत पळेलो 
तो दूदसागर . तो जाल्यार सुंदरकायेंत कोणाकूय पिशें लायत . एक फावट 
अमी जबलपुराक पाविल्ली . तुका याद आसतली , रातच्या चान्न्यांत 
कितले - शेच मैल पांयांनीं चलून आमी धुंवाधार पळोवन आयली . हिमालयांत 
जे घोगे पळेल्यात तांचो हिशेबूच ना . निमाणो पळेलो तो कॅगॉनचो घोगो 
जपानांतलो . आकांताचो मस्तो . 

पुणून जोगाची सर कोणाकूच येवपाची ना . अमेरिकेक वचून आयिल्ले 
लोक नायागाराची तुस्त करतात . आसूंक जाय तो तसोच तुस्त करपा 
सारको . रुंदायेन तो संवसारांतलो एक व्हडलो घोगो . पुणून उंचायेन ? 
जोगच्या सव्या वांट्या येदो लेगीत ना . जोग तो जोग . पर्वतांत हिमालय 
तसो घोग्यांत जोग . 
जोगा संबंदान हांवें आयकल्लें आनी वाचिल्लें जायतें . 

पू . काकासायबांनी 
ताची जी दोनतीन तुस्तगितां बरयल्यांत ती तर म्हाका पाठ जाल्यांत 
म्हळ्यार जाता . पुणून इतलेय हे आयकून आनी वाचून लेगीत हांव कल्पना 
करूंक पावूक नाशिल्लों असलो एक विस्मितांचो देखाव हांगा हांवे पळेलो . 
सैमाची सुंदर रुपां दिश्टी पडटकूच हांव तांकां देवान रचिल्ल्या कवितांची 
ओपार दीत आयलां . जोगाक ओपार दिवची जाल्यार हांव म्हणटलों : 
' हे सैमाचे सादें काव्य न्हय ... णवूय रोसांनी भरिल्लें एक महाकाव्य हे ... 
महाभारता येद्याच तोला - मोलाचे ... ' 

जोगच्या ह्या चारूय घोग्यांक नांवां आसात . सगळ्यांत पयलो , आमच्या 
दाव्या हाताक दिसता तो , - ' राजा ' . दिसताय तसो राजा कसो . हड्डे 

मुखार काडून तो सरळ एका धपक्यांत सकल उडकी घेता तेन्ना राजाच 
कसो सोबता . चारूय घोगे एकाच वांगडा पळोवंक गेल्यारूय आमची नदर 
सगळ्यांत पयली ताचेरूच पडटा . हांगासल्लो मुखेल घोगो होच , ताच्या 
दाव्या हाताक ( म्हळ्यार , आमच्या उजव्या ) मातसो सकयले वाटेन दुसरो 
एक घोगो आसा . तो येतनाच जीब भायर काडून आकांताच्यो किळांच्यो 
मारीत येता , ताका पळेल्यार भंयूय दिसता . पुणून मुखार तो राजांत एकरूप 
जावन वता . ताका इंग्लेजांनी नांव दवल्ले ' रोअरर ! ' हेच नांव अजुनूय 
चलता . काकासायबांनी ताका नांव दवल्ले ' रुद्र ' . ताचे दावे वाटेन 
( म्हळ्यार , पथुनूय आमचे उजवे वाटेन ) आनीक एक घोगो आसा . ताचें 
इंग्लीश नांव ' रॉकेट . ' ( काकासायबांनी दवल्लेले ' वीरभद्र ' . ) हो राजा 
भाशेनूच तेदेच उंचाये वयल्यान सकल उडकी घेता . ताची म्हुण एक 
वेगळीच सोबा आसा . ताचे उदक सकल पडटा तेन्ना तें रॉकेटाच्या वेगानूच 
पडटा . उपरांत मातशी कडेक दिश्टी पडटा पातळ बरी साडी न्हेशिल्ली 
शिरवंत ' राणी ' . ( काकासायबांची ' पार्वती ' . ) 

आमी केदो वेळ एकेच कडेन उबे रावन चारूय घोगे पळोवंक लागले . 
आमच्या म्हयांत धा - बारा वरसांचे पिरायेचो एकलो मुसलमान भुरगो 
उबो आशिल्लो . लागसारच्या गेरसप्पा गांवांतलो . आमी हालनात धोलनात 
ते पळोवन ताका आमची अपुरबुद्द दिसली जाये . तो म्हणूक लागलो : 

हाच्याकूय दुसरे जायते बरे ' पॉइन्टस ' हांगा आसात ... वेगळ्या 
पाइन्टां वयल्यान जोग वेगळो वेगळो दिसता ... 

आमी ताचें मुखेलपण रोखडेंच मान्य केलें आनी तो व्हरता थंय 
वचपाक लागले . वेगळ्या वेगळ्या ' अगलां'तल्यान वर भर घोगे पळेल्या 
उपरांत अवचीत् हांव सपनांतल्यान जागो जाल्लेवरी साबुद्दीर आयलों 
आनी हांवें नरेशाक म्हळे : ' नरेश , आमी जेवंक नात ... आनी हांगा खंय 
रावप हाची वासपुसूय करूंक ना ... ' 

बगलेकूच ' व्हूडलँड ' नांवांचें एक हॉटेल आशिल्लें . ताच्या मॅनेजराक 
मेळून विचाल्ले : ' एकाद - दुकली कूड मेळत ? ' 

तुमी पयलीं कळयल्ले जाल्यार बरें जातले आशिल्लें . आतां पळेतां ... ' 
धा - एक मिणटांनी तो आयलो आनी सांगूक लागलो : ' एक डीलक्स 

रूम आतां रिकामी जावपाची आसा ... पंचवीस रुपया दिसाचे ... " 

हांवे म्हळे : ' उपकारता .... 

ताणे आमकां रूम दिली . घोग्या लागसारूच . पुणून रुमांत रावपाक 
आमी हांगा येवंक नाशिल्ले . आमी सामान रुमांत दवल्लें . न्हाले , भेस 
बदल्लो आनी उप्पीट - काफी घेवन भायर सल्ले . तो मुसलमान भुरगो 
आमच्या फाटल्या - फाटल्यान भोंवतालो . एके कडेन आमकां एक पायवाट 
दिश्टी पडली . हांवे त्या भुरग्याक विचाल्ले : ' ही वाट सकल वता ? ' 

हय ... येयात म्हज्या फाटल्यान ' अशें म्हणून तो वाट देवपाक 
लागलो आनी येशूच्या फाटल्यान जसो सायमन चलूंक लागिल्लो तशे 
आमी दोगूय त्या भुरग्या फाटल्यान मोन्यांनी चलपाक - न्हय , देवपाक 
लागले . देव - देव - देवले . पाय लटलटूंक लागसर देंवले आनी सामके सकल 
एका खडपार वचून बसले . 

सामान्यतायेन आमी जेन्ना खंयचोय घोगो पळेतात तेन्ना ताच्या पायां 
कडेन उबे रावन पळेतात . हरवळेंचो घोगो पळेतना आमी घोग्याचे उदक 
जें जमनीर पडटा ते जमनीर रावन पळेतात . दूद - सागर आग - गाडयेतल्यान 
पळेतात तेन्ना जशे कितें ताचे हाण्डीर आमी बसल्यात अशे दिसता , तरी 
आसतना घोग्या म्हन्यांत गाडी पावली म्हणटकूच आमकां तो मान वयर 
करुनूच पळोवंचो पडटा . धुंवाधार आमी पळेल्लो तो ताच्या माथ्याकडेन 
उबी रावन . हिमालयांतले सगळेच घोगे तांच्या पायांकडेन उबे रावन 
पळेल्ले . जपानांतलो कॅगोन कसो पळेल्लो तें तुका हांवें सांगला . घोग्या 
मुखावेल्या एका दोंगराक बोगद्या भाशेन एक उबें बीळ काडून लिफ्टांतल्यान 
सकल दोंगराच्या पायथ्याकडेन देंविल्लों आनी थंयच्यान म्हळ्यार , 
कॅगोनच्या पायांकडेन उबो रावन घोगो पळेल्लो . 

जोगचो घोगो सामान्यतायेन लोक पळेतात तो ताच्या सामकारच्या 
दोंगरा वयल्यान . आमी हो दोंगर देवून सकल पायां कडेन गेल्ले . वयल्यान 
उदकाची रास सकल कोसळटाली आनी तितल्याच नेटान वयर उसळटाली 
आनी मागीर ' आतां फाटल्यान सरप ना ... आतां मुखारूच वचप ' अशें 
येवजून मदींच परतताली . हाका लागून घोग्याच्या पायांकडलो पुराय देखाव 
क्षीरसागरा सारको दिसतालो . 

हवा थंड जाल्ली . इतली थंड कि शी खाल्लेवरी म्हज्या आंगात कुडकु 
भल्लो . 

आनी आवाज ? मदींच दिसताले : मळब कोसळ दिसता . मदींच भा 
जातालो - मोडाचो . एक पुराय न्हंय कोसळून पडटाली आनी सग 
आकांताळे आवाज एकठांय जावन मात् लेगीत थांबनासतना एकासार 
मळब पिंजसर व्हांवत राविल्ले . 

असलो आवाज आयकल्लो फकत हिमालयांत कोसळून पडपी गंगेच 

आयकून आयकून काळीज धडधडूंक लागले . इतल्यांत म्हजी नदर 
मुखावेल्या खडपाचेर गेली . उदकाचो येदो व्हडलो भार आनी म 
सोसपाची केदी आकांताची तांक ताची ! ... ताका ' खडप ' म्हणप ? म्हादेवू 
तो . सर्गातल्यान देंवपी गंगेक माथ्यार झेलपाची तांक फकत म्हादेवाच्या 
जटांक आसा . आनी हांगा ही देवता ती एक गंगा न्हय , तर बारा गंग 
मेळून जावपी ' भारंगी . ” 

ही ओपार येवजनाफुडें मुखावेल्या देखाव्यान गंगावतरणाचे रूप घेत 
आनी रोखडेंच म्हजे काळीच घोग्याच्या तालार नाचूक लागले . 

मनांत आयलें , घेवंची हांगा उडी आनी ह्या देखाव्याकडेन एकता 
आनी एकराग जावन वचचें . ह्या उदंका वांगडा तुटून वचचें , फुटून वच 
आनी नाच जावचें . 

हांव उदकाचो ताल कान लावन आयकूक लागलों आनी म्हाका दिव 
दिगंतांतल्या एका आगळ्याच गिताचे सूर आयकूक येवंक लागले . 

कशे पळे , हे उदक वयल्यान सकल कोसळटा . कशे पळे , तें सकल्या 
वयर उसळटा . हांसता , फुगता . आनी धुंद जावन एका तालार नाच - नाच 
नाचून नाऽच जावन वता . खिणा - खिणाक मरता देखून जियेवपाचो आनं 
लुट्टा . गायनाचे समे भाशेन ताका ' लया'ची सम सादल्या . देख 
खोशयेच्या उमाळ्यांनी सगळे बांदपास तोडून ते उडयो मारीत ना जात 
ताचे खोशयेक अंत आनी पार ना . जियेवपाच्या लोभाक लागून मरपार 
आनंद होगडावप ? इतले कर्मदळिद्री जावन सारकें जियेवंक केन्ना येवपा 
ना . जियेतलो जाल्यार तुका मरूंक येवंक जाय , संवसार खिणा - खिणाक मर 
देखुनूच तो जिवो आसा . 

ह्या तालाकडेन एकताल- एकराग जावंक आयलें जाल्यारूच जिणेचें 
सार्थक जाले अशें म्हणूक जाय . 

घेवंया उडी ... 

म्हज्या आयुश्यांत असलो एक खीण ह्या आदी येवन गेला . तूं जाणां , 
आमी गंगोत्रीच्यान केदारनाथाक वताली . गंगोत्री सोडून आमकां आठ 
दीस जाल्ले . भटवाडी , माला , छूना , बेलक बी कांय सुवातो फाटी घालून 
आमी पंवालीक पाविल्ली . पर्वत चडपाची आनी देंवपाची आमकां आता 
इतली संवय जाल्ली कि मुखार केदोय व्हडलो कडो आडवो आयलो 
जाल्याख्य आमकां काय दिसनाशिल्लें . पुणून पंवालिची चडटी चडटासर 
आमकां सामकें नाकापुरो जावन गेल्लें . म्हजो जाल्यार , जीव सामको 
खर्शेल्लो . खासावीस जाल्लो . फांतोडेर पांचांक चड्टी चडपाक सुरवात केल्ली . 
एक दोंगर सोंपलो . दुसरो आयलो , तोय चडली . तिसरो आयलो . चोवथो . 
पांवचो .... सोंपून सोंपना . दनपारचे एक जालें तरी वयर पावनात . कितलीय , 
चडली जाल्यार दुसऱ्या एका पर्वताच्या पायांकडेन ! ... हांवें आमच्या 
कुलीक - बमबहादुराक विचाल्ले : ' आतां कितलें उल्लां रे ? ' 

चारूच मैल ! " 
देड - दोन वरी आदी विचाल्लेलें तेन्नाय ताणें चारूच मैल म्हुण जाप 
दिल्ली . त्या उपरांत इतली चडली तरूय ताचे चार मैल कांय सोंपूंक 
नाशिल्ले . 

करता करतां आमची पायवाटूय लिपली . राती बर्फ पडिल्लें जावंक जाय . 
कित्याक , सगळी वाट भिजिल्ली . कशीय तरी वाट काडीत आमी मुखार 
गेली . अखेरेक रान सोंपलें आनी हळडुव्या बारीक फुलांची शाल पांगुल्लेलो 
एक उगडो पर्वत आमकां लागलो . चडून चडून वयर पावतकूच म्हाका 
दिसलें : ' आमी आतां धर्तरेच्या माथ्यार पावल्यांत दिसता ... 

इतल्यांत तुंवें उलो करून म्हाका सांगलें : ' हे वाटेन पळे ... 

ते वाटेन हजारांनी , लाखांनी , पर्वतांचो एक मोटो दरयो पातळ्ळेलो 
दिश्टी पडलो . हांवे फाटले वशीन पळेले . जाल्यार , थंयूय पर्वतांचो तेदोच 
व्हडलो एक म्हासागर पातळ्ळा ! 

एक दोन मिणटो भितर म्हणें काळीज धुंद जालें आनी हांव भीड - मुर्वत 

सगळी कडेक सारून दोनूय हात वयर करून नाचूंक लागलों . 

तेन्नाय म्हाका दिशिल्लें : ' घेवंया हांगा उडी आनी उडोवंया कातरून 
जें कितें अंतर उल्लां तें ह्या देखाव्या मजगतीं आनी म्हने मजमती .. 

म्हाका ह्या प्रसंगाचो हांगा उगडास जालो . 
इतल्यांत म्हज्या कानार गीतांजलींतले एक कडवे पडलें : 

पारबि ना कि जोग दिते एइ छंदे रे 

खसे जाबार , भेसे जाबार , भांगबार इ आनन्दे रे । 
नरेश गुणगुणटालो . 

हांवें ताका विचाल्ले : ' तुज्याय काळात हींच ल्हारां उठली ? .. 
हांव आतां तातूंत व्हावून वचपाचों .. 

ताणे म्हज्या तोंडा कडेन पळेलें . हांवें ताच्या पळेले . दोगांचोय आनंद 
दुपेटीन वाडलो . 

इतल्यांत त्या मुसलमान पोरान विचाल्लें : ' ती घोग्या कडेन उडटात 
ती शेवणी पळेली ? ' 

हांवे पळेल्ली खरी . पुणून लक्ष दिवंक नाशिल्लें . काकासायबानी बरयल्ल्य 
वर्णनांत तांच्या संबंदान कितें - कितें वाचिल्लेय बी . पुणून ह्या पुराय देखाव्य 
मुखार ही बारकाय हांव विसरून गेल्लो . नरेशाकडेन दुर्बीण आशिल्ली 
ती दोळ्यांक लायली . पळे जाल्यार , पारवे ! मात लेगीत भियनासतन 
घोग्या म्हन्यांत उडटाले . इतलेच न्हय तर घोग्याक चुकोवन फाटल्यान 
पर्वताच्या कड्यार जी बिळां आसात तांतूंत वचून बसताले . ज्या उदकाचे 
भार आंगार घेतल्यार हतयाचो लेगीत खिणांत पिठो जावन वतलो आशिल्ले 
त्या उदका भोंवतणी हे पारवे कशे धिरान उडटात हेच पळोवन म्हाक 
अजाप जालें . आनी 

महाका तांचो एके तरेचो मत्सर - सो दिसपाक लागलो . म्हळे , आदल्य 
जल्मांतले हे कोणूय रसीक आसुंये . घोग्या म्हन्यांत वचपाची आनी ताच्या 
तालार नाचपाची भूक ते भागोवंक पावूक नाशिल्ले . ते आतां पारव्यांच 
जल्म घेवन हांगा आयल्यात आनी ती भूक भागयतात जातले ... कोणे 
सांगचें ? 

करता करतां तीनसांज जाली . त्या भुरग्यान ऑर्द सोडली : ' आता 
वयर या ... ' 

खर्शत खर्शत बऱ्याच वेळान वयर पावले तेन्ना रातिच्या काळखान धर्तरे 
चेर पांगरूण घाल्लें . म्हजी नदर वयर काळश्या मळबार गेली . पुनर्वसुचें व्हडे 
घोग्यांत घालून घेवपाच्या बेतांत आशिल्लें आनी ब्रह्ममंडळांतले सगळे रुशी 
स्तब्ध जावन हो देखाव पळेताले . 
घोगो मोटया - मोटयान गायतालो : 

पारबि ना कि जोग दिते एइ छन्दे रे 
खसे जाबार , भेसे जाबार , भाङबार इ आनन्दे रे । 
पागल कारा गानेर ताने 
धाय जे कोथा , केइ बा जाने 
चाय ना फिरे पिछन पाने 
रय ना बाधा बन्धेरे 
लुटे जाबार , छुटे जाबार चलबारइ आनन्दे रे 

फेले देबार , छेडे देवार चलबारइ आनन्दे रे ... 
ह्या आनंदात उडी घेवंची , तातूंत व्हावन वचचें , तुटून फुटून ना 
जावन वचचे अशे तुका दिसना ? तुका ह्या छंदात वांटो घेवप जमचें ना ? 
ती पळे , एका गिताची तान आयकूक येता . ती आयकून संवसाराक पळे 
कशे पिशें लागला . आनी , पळे , तो कसो धांवत सुटला तो .... तो आपणाक 
कसल्याच बांदपासांनी बांदून घेवपाक तयार ना . तो फाटल्यान मात् लेगीत 
मान वळोवन पळोवंक तयार ना . ह्या आनंदात आपणे लुटून वचचें , फुट चें , 
व्हांवन वचचें , ना जावचे अशें ताका दिसता . तुका अशें दिसना ? ... ' 

असलें गीत आयकतकूच न्हीद कशी पडटली ? हांव मध्यान - रात मेरेन 
भायरूच आशिल्लो . मागीर ' 

न्हिदूंक गेलों तेन्नाय मदीं मदीं चार पांच 
फावटी उठून जनेला कडेन गेला . जनेलांतल्यान पुराय घोगो दिसना . 
फकत ताचें माथे दिसता . आनी रातिच्या काळ्या उजवाडांत जशें 
कितें रुपें कडून व्हांवता अशे ते चकचकता . सवन - रात घो घो घो आवाज 
कानार आदळ्ळा . पर्वतांचे पर्वत कोसळून तांचो पिठो जावन फुट्टा काय 
कितें असो जायत्या फावटी दुबाव येवन हांवें कच्च करून आंगूय काडलां . 

उपरांत केन्ना दोळो लागलो , कोणाक खबर ! अवचीत ... ' रवींद्र .... 
रवींद्र ... ' करून कोणे म्हाका भयभीत आवाजान उलो केलो . हांव 
आकांतून जागो जालों . नरेश म्हज्या आदी जागो जाल्लो . तो जनेला कडेन 
उबो रावन भयभीत मुद्रेन घोग्याक सोदतालो ।... 

घोगो नाशिल्लो ! ... 

कोणे व्हेलो ? आमी शालां पांगरून भायर गेले . घोग्याचो आवाज तर 
एकासार को आयकूक येता . पुणून घोगो दिश्टी पडना ! ... 

पोंदच्यान वयर मेरेन कुपांच कुपां . कुपां सोडून थंय दुसरें कांयच 
नाशिल्लें . 

थोड्या वेळान सूर्य वयर सल्लो . आनी एक एक कूप आंग मोडीत 
वयर सरून उबूक लागले . म्हणटा - म्हणसर घोग्याचे माथे दिश्टी पडले 
आनी इतल्यांत 

सकल ताच्या पायां कडेन उजो पेटिल्लेवरी इन्द्रधणुचे सातूय रंग 
पेटले . रंगांचे असले सात - आंकी नाटक पयलेच फावट पळेतालों . सूर्य 
उदेवपा वेळार जावं पडपा वेळार मळबार रंगांचे जे सूर उठात ते वेगळे 
तरेचे . हे वेगळे तरेचे . भूपाचे आलाप वेगळे आनी भैरविचे वेगळे तशे . 

हावे म्हळे : ' रातिचे हांगा रावले हे बरें जालें .... नाजाल्यार हे तरेचो 
देखाव खंय पळोवंक मेळटलो आशिल्लो ? ... 

काल दनपरां आमी हांगा पाविल्ले . आयज दनपार मेरेन रावपाचें 
आशिल्लें . मदीं शरावतिच्या उदका पसून वीज तयार करपी ' प्रकल्पू'य 
पळोवपाचो आशिल्लो . च्या पियेवन भायर सल्ले आनी गेरसप्पा गांवांत 
गेले . गांवांतलो अर्दो लोक कोंकणी उलोवपी किरिस्तांव ! हांवे वासपूस 
केली : ' हांगासल्लो पाद्री कोण ? ' कोण एकलो मंगळूरचो म्हणपाची 
खबर कळळी . तो थंय नाशिल्लो . आशिल्लो जाल्यार जाप दिवन येतलों 
आशिल्लों . हांवें मनांत म्हळे : ' ह्या पाद्रींक कोंकणिचें म्हत्त्व समजूक जाय 
आशिल्लें ... तेच कोंकणी समाजांत सांस्कृतीक एकचाराचे जाळे विणपाचे 
काम भोव बरें करतले आशिल्ले ... " 

गांव पळोवन आमी ' प्रकल्प ' पळोवपाक गेले . शरावतिचे उदक फुकट 
व्हांवन वचचें न्हय म्हुण इजनेरांनी हांगा न्हंयेचेर एक व्हडलो बांद बांदला . 


, 

तोखणाय करपा सारकी गजाल म्हळ्यार , हो बांद बांदून तांणीं शरावतिच्या 
सदच्या प्रवाहांत कांयच उणे पडूंक दिवंक ना . शरावती जशी युगानयुगां 
व्हांवत आयल्या तशीच व्हांवत आसा . फकत पावसाचे उदक फुकट व्हावन 
बतले आशिल्लें तें आडायलां आनी हे आडायल्लें उदक काय आकांताळ्या 
नळांतल्यान एके कडेन पर्वताच्या कड्या वयल्यान सकल सोडला . हे भाशेन 
ह्या नळांतल्यान ओडून हांगा हाडिल्ल्या उदकाच्या वेगान सकल कांय यंत्रां 
चलतात आनी तातुंतल्यान वीज जल्मा येता . गांधीच्या नांवाचो एक असलो 
प्रकल्प आमी सकल देंवन पळेलो . ' सैमाचे सुंदरकायेंत मात् लेगीत बादा 
हाडी नासतना मनीस जातिच्या बऱ्या खातीर हांगा जे तरेन विज्ञानाचो 
उपेग केला तसो सगळेकडेन कित्याक करूंक येवचो न्हय ? ' हो प्रस्न म्हज्या 
म्हाकाच विचारीत हांवें पुराय प्रकल्प बारकायेन पळेलो . विज्ञानाचो आनी 
अध्यात्माचो जसो मेळ बसूंक जाय तसो विज्ञानाचो आनी सौंदर्यबुदिचोय 
मेळ जुळूक जाय . विज्ञान म्हळ्यार , धुंवर ; विज्ञान म्हळ्यार , बखालपण ; 
विज्ञान म्हळ्यार , बेरडपण - हें खरें न्हय . विज्ञान म्हळ्यार सत्य आनी सेवा . 
तातूंत सौंदर्य हे एक तत्त्व जोडले म्हणटकूच विज्ञान हे धर्तरेर सर्ग निर्माण 
करतले . 

ह्या प्रकल्पाच्याकूय मोटो दुसरो एक प्रकल्प लागसारूच आसा . पुणून 
तो पळोवंक वचपाक आमचे कडेन वेळ नाशिल्लो . आमच्या मनांत 
घोग्याच्या माथ्यावेल्यान ताका एक फावट पळोवंचो . पुणून ... 

हाकाय वेळ उरूंक नाशिल्लो . 

आमी आशिल्ले तशे घोग्याकडेन आयले . आतां कुपां सगळी उडून 
गेल्ली . जी उरिल्ली ती घोग्याच्या पायांकडेन एकठांय जाल्ली . ती इल्ली 
इल्ली करून वयर उडपाचो बेत करताली . ती वयर सरतात तशे तशें 
घोग्याच्या पायां कडले इन्द्रधणू वयर येतालें . 

पळेतां पळेत म्हजे तकलेत एक प्रस्न उप्रासलो 

आमच्यांनी हे सुवातेक पवित्र लेखू येत काय ना ? जय जय सैमाची 
एक आगळी सुंदरकाय दिश्टी पडल्या ते ते सुवातेक आमी पवित्र लेखल्या . 
मनशाचें चित्त जय सैमाकडेन एक जाता , दसता , तें तें थळ आमकां सदांच 
पवित्र दिसला . हांव में हैं कितें म्हणटां ताचो पडठाळो घेवपाक आमच्या 

देशांत जितलीय पवित्र थळां आसात तितलीय बारकायेन पळोवची . 
व्हडलो - सो बाजार नासतलो , व्यापार नासतलो , व्हडल्यो - श्यो सुखसोय 
नासतल्यो . पुणून एकूच गजाल आसतली - एक वातावरण . ' ह्या वार 
वरणाक लागून मनीस सैमा कडले आपले नाते वळखूक पावता . ते नाते 
करपाक आंवडेता . आनी आपणाक आपले कुडी परस व्हड करता ... 

हाकाच लागून हिमालयाक आमी पवित्र लेखलो . विंध्याचल आम 
पवित्र दिसलो . हाकाच लागून वेगळ्यो वेगळ्यो न्हयों आमकां पनि 
दिसपाक लागल्यो . हाकाच लागून गंगा जंय जल्मा येता तें थळ आम 
पवित्र दिसले , यमुना जयच्यान भायर सरता तेंय थळ पवित्र . गंगा आ 
यमुना एकमेकांत एकरूप जातात तेंय थळ पवित्र आनी जय गंगा आप 
नांव आनी रूप सोडून समुद्रांत विलीन जाता तेंय थळ पवित्र , 

ज्या विराट सैमान मनशाक चोंयवशिंनी वेश्टायला त्या सैमाचें सामान्य 
भायले रूप आमकां दिश्टी पडले आनी ताणे आमच्या दोळ्यांक धादोः 
केले , कुडीत प्राण ओतलो आनी चित्तांत जाग हाडली म्हणटकूच आम 
काळीज भक्तीन भरून येता आनी मागीर ती भक्ती आमी सगळेकडे 


ओततात . 


तशे जाल्यार मागीर जोगच्या घसघश्याक पवित्रूच लेखूक जाय . आर 
हांगा ' फॉल्गा'क येवं , ' पिकनिके ' क येवं , वतना हांगासून कितेंय त . 
वेगळेच जोडून वतात . आमच्या काळजाक हांगा कित्याचो तरी स्पर 
जाता आनी आमी अणभवान गिरेस्त जावनूच वतात . सुश्टी फाटल्या 
जो सुश्ट रचतलो आसा ताची वळख करून घेवनूच वतात . 

दनपारची दोन जाली . अडेजांक तलगुप्पा सावन बस आयली आन 
हांवें मनांत म्हळे : 

सल्ले आमचे पुण्य . चल्ले आमी आतां परते मृत्युलोकांत . 

बसींत बसचे पयलीं पथून एक फावट घोग्याकडेन गेलों आनी ज 
अंतस्कर्णान ' येतां ' म्हुण सांगून परतलों . 

बस तलगुप्पाचे दिकेन धांवंक लागली . थोड्या वेळान सिद्धापु 
आयलें . म्हणटा म्हणसर शिरशी आयलें . थंय दुसरे बसींत बसले आन 
आमी कारवारचे दिकेन वचूक लागले . 

आनी अवचीत म्हजे तकलेत एक दुबाव आयलो 

काल आनी आयज जें कितें आमी पळेल्लें तें खरेच पळेल्लें , काय तें 
एक गोड सपन आशिल्लें ? " 

जिणेचो अंत आनी पार नाशिल्लो आनंद लुटपाचो आसत जाल्यार 
तुका हांगा येवचंच पडटले . केना आंखुया बेत , सांग . 

देवा , ताका तूंच पळे .... ' 


, 


म्हाका ताचो राग आयलो . ताका खावं काय गिळू अशें जालें . पुणून 
कितें करचें , कांयच समजना जालें . निमाणे , भितल्ले भितर फणफणलों आनी 
मनांतल्या मनांत हांव ताका स्राप दिवंक गेलों 

' तुजें बरें जावचें ना . 

हाचे पयलीं म्हाका अशें केनाच जावंक ना . साप खंयचो , हांवें हाचे 
पयलीं कोणाक गाळ लेगीत सारकी संवंक ना . 

कितल्या लोकांकडेन आयजवेर संबंद आयले ! काय संबंदांक लागून 
कोडू अणभवूय आयले . जेन्ना कोडू अणभव आयल्यात तेन्ना हांव खंती 
जालो . म्हाका पच्छत्ताप जाल्यात . मनांतल्या मनांत जळफळ्ळां . पुणून केन्ना 
कोणाक हांवें उणें उतर दिवंक ना . ' तुजें बरें जावचें ना ' अशें जाल्यार 
होवें केना कोणाक सपनांत लेगीत म्हणूक ना . 

म्हजी व्हडवीक सांगिना हांव , पुणून दुसऱ्याक उणें उतर दिवप म्हज्या 
सभावांतूच ना . 

मागीर , आयजूच म्हाका अशें कितें जालें ? 

ताची दुश्टपर्णा पळोवन म्हाका धसको बसलो ? आनी त्या दुश्टपणां 
आड म्हजे कडेन उपायूच ना अशें दिसून ' म्हज्यान सोंसूं नज ' अशें 


म्हाका जालें ? 


' देवा , ताका तूंच पळे ... ' : ५ ९ 


हांव ताका स्राप कित्या खातीर दिवंक गेलों ? 

हांव जसो कोणाक स्राप दिना तसो सोपुतुय सपसप केन्ना घेना . सोपूत 
म्हळ्यार अमके अमकें हांव करतलों ( वा करचों ना ) अशें म्हणप आनी 

हांवें आतां थारायला ते प्रमाण हांव चल्लों ना जाल्यार म्हजें बरें जावचें 
ना ' अशें मानप . सोपूत घेवपी मनीस ' आपलें बरें जावचे ना ' म्हणटा 
आनी स्राप दिवपी मनीस तूं अमकें करशीत ( वा करिना जाशीत ) 
जाल्यार ' तुजें बरें जावचे ना ' म्हणटा . एकूण व्यापार एकूच . सोपूत 
आनी साप - एकाच नाण्याच्यो हो दोन कुशी . एक राजा . दुसरो बिल्लो . 

हांव सोपुतूय घेना आनी स्रापूय दिना हाचे कारण सांगू ? सोपुतुय 
खरे जातात आनी स्रापूय खरे जातात अशें हांव मानपी . अंतस्कर्णाच्या खोल 
तळांतल्यान भायर सरिल्लया उतरांत सामान्या भायली एक तांक आसता 
असो म्हजो भावात आनी अणभवूय बी . ना जाल्यार , जाका हाडा - मांसाची 
कूड ना त्या उतराक हांव इतलो लेखचो नाशिल्लो . जो मनीस केनाच 
फट उलयना ताच्या उतरांत एके तरेचें तेज आसता अशें हांवें पळेलां . 
ताचे उतर केन्ना फट जायना . तो कोणाकूय आशीर्वाद दीत जाल्यार तो 
खरो जावंकूच जाय आनी तो कोणाकूय स्राप दीत जाल्यार तो लागुंकूच 
जाय . ताचें उतर जशे फट जायना तशे ते फुकटूय केन्ना वचचें ना . 

फकत सत्यवाद्याच्याच उतरांत येदी तोक आसता अशें न्हय . भिकाऱ्याच्या 
उतरांत लेगीत तेदीच तांक आसता . म्हाताऱ्याच्याय उतरांत तेदी तांक 
आसता . हात - पाय मोडिल्लयान जावं आनीक खंयच्याय कारणाक लागून 
जो खऱ्यांनीच निराधार जाला असलो एकाद्रो भिकारी वा म्हातारो म्हाका 
आशीर्वाद दीत जाल्यार म्हाका खरेपणानशी खूब बरे दिसतले . आनी तो 
गाळ संवीत जाल्यार हांव थर्त भियतलों , कित्याक , हांव जाणां , ताच्या 
उतरांत एकूय उतर वयल्याचाराचें नासता . ताचें उतरान उतर बोंबलेच्या 
देटांपसून आयिल्ले आसता . ते फट कशे जातले ? आनी फुकट कित्याक 
वतले ? बोंबलेच्या देंटापसून आयिल्लें उतर खरें जावंकूच जाय . नेम हो ह्या 
संवसाराचो . • गूढ जावं तो मागीर . 

कोण एकलो गरिबांच्या बंडांक भियेनाशिल्लो ; पुणून तांच्या सापांक 
खंय थर्त भियतालो . म्हजीय गत्त तीच . 

आसत घडये हो म्हजो ' भोळो भावात . ' 

एक खरे - खंयचोच मनीस दुसऱ्यांच्या उपकारांत रावक सोदिना . पुणू 
केन्ना केना परिस्थिती अशी येता कि ताका दुसऱ्याचे उपकार घेवं 
पडटात . उपकार खूब जाले म्हणटकूच ताका ते कशे फारीक करचे । 
प्रस्न पडटा . काय काय वेळार उपकार फारीक करूंक येनात . कितलेय फारी 
केले तरूय आपूण रिणांतल्यान मेकळो जावचो ना अशें दिसपाक लागत 
अश्या वेळार तो उपकार करतल्याक आशीर्वाद दिता . 

संवसारांत मनशां परस व्हड कोणूय तरी एकलो आसा . ताचोय एक 
न्याय ह्या संवसारांत चलता अशें मनीस मानता . देखून ताचे कडेन ते 
' हाचे बरें कर ' म्हुण मागता . सांगपाचें म्हळ्यार , आपणाकडेन जें कि 
आसा ते सगळे उपकार करतल्याक दिवन उडयले जाल्यारूय उपकार फारी 
जावपाचे नात अशें जेन्ना मनशाक दिसता तेन्नाच तो आपणा परस व्हड अब 
एके शक्ती कडल्यान ताका अदीक दिवंक लायता . हाका आशीर्वाद 
म्हणटात . 

सापाचीय गजाल हीच . एकाद्याची निर्लज्जपणां जावं दुश्टपणां सुमारा 
भायर वाडिल्ली पळेली , ती कशी आळाबंदा हाडची म्हणपाचे समजन 
जालें , ती आडावप वा आळाबंदा हाडप आपणा कडल्यान जमपाचें न 
अशें खोलायेन दिसपाक लागले म्हणटकूच मनीस आपणा परस व्हड अश् 
दुसरे एके शक्ती कडेन न्याय मागता . 

अन्याय ना करपाचे , दुश्टांक जाग्यार हाडपाचे काय सामान्य न्याय ह्य 
संवसारांत चलतात . पुणून काय जाणांक ह्या सामान्य न्यायांची मात लेगीत 
पर्वा नासता . ते ह्या न्यायांक लेखिनासतना दुसऱ्यांचेर अन्याय करतात . 
अश्या वेळार तांकां साबुद्दीर हाडपाचो आमच्या हातांत एकूच उपाय 
उरता - ताका दुसरे एके शक्ती सुवादीन करप . ही शक्ती न्याय करतली 
अशें मानप . 

हय मू ? तशें जाल्यार मागीर ते शक्तीक आमी हाचें वायट कर वा हाचें 
अमकेंच कर म्हुण कित्याक सांगूक जाय ? ती शक्ती कुड्डी व्हय तर ? 
तिका अक्कल उणी व्हय तर ? तिणे कसो न्याय दिवचो हे तिका आमी 
सांगूंक जाय व्हय तर ? " देवा , म्हज्यान आतां नज ; हाका हांव तुजे सुवादीन 


' देवा , ताका तूंच पळे ... ' : ६१ 


करतां , हाचें कितें करपाचें तें तूंच कर . आमकां कोणाक हो आयकना . 
इतले सांगल्यार पुरो ना ? हाच्याकूय मुखार आमी कित्याक वचचें ? 
आनी ' हांव सांगतां तशें कर ' अशें देवाक आमी कित्याक सांगचें ? 

म्हाका जायत्या फावटी एक दुबाव आयला -- देवाघरच्या न्यायाचेर 
आमचो भावात आसा काय ना हे पळोवपाकूच देव मदीं मदीं एकाद् - दुकल्या 
दुश्टाक आमच्या फाटल्यान सोडी बी ना मू ? देवा घरच्या न्यायाचेर 
मनशाचो भावात नासत जाल्यार , मनीस देवाचो कायदो आपल्या हातांत 
घेतलो आनी आपूण न्याय दिवपाक भायर सरतलो . म्हळ्यार , ' दुश्टाची 
दुश्टपणां हावूच ना करतलो ... हावूच ताका बुद् शिकयतलों ' अशें मानूंक 
लागतलो . आनी करता करतां आपुणूच दुश्ट जावन बसतलो . काय जाणांक 
Persecution mania म्हुण एक पिडा जाता . मेळत तो आपलो दुस्मान . 
' तो आपणाक पिडा भोगयता ' अशें ताका दिसपाक लागता . ही पिडा 
अशीच जाता . ती जाली म्हणटकूच प्रकरण केन्ना केन्ना हाता भायरूय 


वता . 


पुराणांत एक सुंदर कथा आसा 

विश्वामित्र वसिष्टाच्या आस्रमाचेर घुरी घालता आनी ताचे नन्दिनीक 
बळयां ओडून व्हरता . वसिष्टाक राग येता . ताका ते सोंसू नज जाता . 
विश्वामित्राक स्राप दिवचो अशें ताका दिसता . पुणून 

स्राप ताच्या तोंडांतल्यान भायर सरना . तो म्हणटा : ' हे पळे , 
विश्वामित्रा , म्हज्या तोंडांतल्यान हांवें स्राप ओंकचो न्हय अशें म्हज्यांतले 
ब्रह्मतेज म्हाका सांगता ... ' 

स्राप दिवपा वाट्याचे ‘ स्राप दिवपा सारकीच तूं ही करणी करता ' 
अशें म्हणप ही देख कितली ओडलायणी ! 

देवा घरच्या न्यायाचेर जाचो भावात आसा तो अशेच करतलो , तो 
स्राप ' ओंकचो ' ना . पुणून ' तूं करता ती करणी स्राप दिवपा सारकी ' 
हे मात् तो ताका सांगले बगर रावचो ना , 

दर - एकले करणेचें एक फळ आसता . ' तुजी ही करणी वायट जाल्ल्यान 
तुका फळूय तेच तरेचे मेळटले ... तुजें बरें जावपाचें ना ' अशें सांगून ताका 
सादूर करप वेगळे आनी ' तुजें बरें जावचे न्हय ' अशें म्हणप वेगळे . 

सापांत एक आकांताची तांक आसता . पुणून हुमलो मनशाक चाबना 
फुडें जसो मरता तसो स्राप जाका पडला ताकाय तो लागता आनी दितल्या 
कूय तो बादता . दितल्याचे तेज तरी तो उणे करताच . खरेलो गिन्यान 
सापाची तांक खबर आसुनूय स्राप केना दिवचो ना . जाचो देवाघरच्य 
न्यायाचेर विस्वास आसा तो जाल्यार देवाचो कायदो आपल्या हातांत केन 


घेवचो ना . 


म्हाका ताचो राग आयिल्लो . ताका खावं काय गिळू अशेंय म्हाक 
जाल्ले . ' तुजें बरें जावचें ना ' असो ताका सापूय दिवंक हांव वतालों 
पुणून स्राप तोंडांतल्यान ' ओंकचे ' पयलींच म्हजे तकलेत येदोय व्हडलो ह 
वेदांत घोळ्ळो आनी सादूर जावन हांवें म्हळे - म्हज्या अंतस्कर्णाच्या खोल 
तळांतल्यान उतरां वयर आयली : 

देवा , तूंच हाका पळे ... हांव ताका तुजे सुवादीन करतां ... ' 
१ ९ ७१ 


एक मूड : 


पुनव ओतताली 


राती हांव न्हिदूंक ना . कसो न्हिदतलों आशिल्लों ? कोजागिरी 
आशिल्ली . कोजागिरीक खंय न्हिदूंक जायना . 

पावसाळो सोंपल्या उपरांतची ही पयलीच पुनव . खतां नाशिल्ली . 
चातुर्मासांत न्हि दिल्ले देव हे पुनवेक खंय जागे जातात . आनी पीठ कशे 
ओतपी चान्ने पळोवन खुशालभरीत जावन गावंक लागतात . तांचे हे खुशाल 
कायेंत धर्तरेवयलो मनीस वांटो घेता काय ना हे पळोवपाक आकाशलक्षुमी 
हे पुनवेक खंय जण एकल्यागेर वता आनी ' कोण जागे आसात ? ' ' कोण 
जागे आसात ? ' ... ' को जागर्ति ' ... म्हुण विचारता . 

आनी जो जागो आसता ताच्या कपळाक भाग्याचो तिळो लायता . 
हे पुनवेक जो न्हिदता तो कपल - फुटको . 

आयज म्हाड्डोळा व्हडलो उत्साव . हांव देवळाकडेन गेलो . अख्खें गोंय 
थंय लोटिल्लें . कोण एकलो भितर गायतालो . आनी विजेच्या दिव्यांच्या 
लखलखाटांत लोक देवळा भोंवतणी भोंवन चकाटा मारताले . म्हजी नदर 
भिरभिरूंक लागली . तकलीय तापली . ' पुनवेचे काव्य खंय ? ' 
गिरिचे काव्य खंय ? ' हांव म्हाकाच विचारपाक लागलो . 

हावें ल्हवूच कूस माल्ली . 
आनी शिमे - पाळणे वाटेन चलत गेलों . 


' कोजा 

थंय पुनव ओतताली ... 

मळब न्हावन - धुवन निर्मळ जाल्लें . होकले वरी सोबतालें . चान्न्यांत 
मळबाचे निळसाणीक एके तरेची पोक्त कान्त मारता . निळसाण चान्न्याचेर 
भाळटा काय चान्ने निळसाणीचेर भाळटा , म्हाका खबर ना . पुणून दोगां 
यची सुंदरकाय दोळ्यांक सुखायता हातूंत दुबाव ना . 

ही सुंदरकाय तोखेवपाक अश्विनी आयल्या काय ना ? हांव तिका सोदूंक 
लागलो . आयिल्ली . पुणून लिपून राविल्ली . दिश्टी पडली ना . भाद्रपदेची 
चारूय पोरां मात् नाचताली . शर्मिष्ठा ओल्तेरार बसून धोलताली . देवयानी 
मुरवतीन उबी आशिल्ली . ययाती कोणा फाटल्यान गेल्लो , कोण जाणा . 
देवयानींतलें केण हांवें सोदले . तेंय लिपिल्लें . ' दोळ्यांनी दिसता तेदोच हो 
संवसार न्हय .. संवसाराचो थाव लागना ' हे दाखोवपा खातीर ते लिपिल्ले 
जाल्यार कोणाक खबर ! 

पुणून हांव , तरी आसतना , संवसाराचो थाव लावपाचो यत्न करूंक 
लागलों . हांवें म्हजे कल्पनेक धांवडायली . बावडी खर्शवन परतली . मागीर , 
नदर तेरा लाख धर्तयां परस व्हड सुर्या येद्या णव कोटी सुर्याक पोटांत 
घेवपी पारजताक सा दपाक भायर सल्ली . पुणून वृश्चिकेन मडकयच्या दोंगराक 
नांगी मारिल्ली . हाका लागून वृश्चिकूय दोगरा फाटल्यान गेल्ली . हांवें 
धनूक जाप दिली आनी पारजताक थंयच सोडलो ... 

पुनव ओतताली आनी 

रातिचो काळोख भंयान ( काय भिडेन ? ) दोंगरांच्या मुळसांत आनी 
झाडांच्या पोटांत वचून लिपिल्लो . 

झेन चित्रकार जेन्ना चित्रां काडटात तेन्ना एक दोन रेगो भिरकटावन 
चित्र निखटें सुचयतात . बाकिच्यो बारकायो मागीर आमकां कल्पनेन भरून 
काडच्यो पडटात . तशें चंद्रान आयज धर्तरेचे चित्र काडिल्लें . जितले 
दाखोवंक जाय तितलेच दाखयल्लें . बाकिचे रिकामी सोडिल्लें . लिपयल्लें . 

चंद्राक पळेतकूच भुरगीं आनी पिशी कित्याक भुल्लुसतात ते चानें 
पळेतकूच म्हाका समजले . 

पुणून आयज झाडांय पिशी जाल्ली . कितें करचें , तांकां कांयच येवजना 
जालें जातले . चाने पिये - पिये - पियेलीं आनी मागीर जमनिचेर काळखाच्यो 


पुनव ओतताली : ६५ 


तरे तरेच्यो रांगोळ्यो काडूंक लागली . आनी ' कश्यो दिसतात ? ' कश्यो 
जाल्यात ? ' म्हुण चंद्राक विचारूंक लागली . 

ह्यो रांगोळ्यो पळोवपाक चंद्र आयज खूब लागी आयिल्लो . 

आयज कुपां खंय तर ? ती कशी आयली नात ? बऽरी कोजागिरी जाली 
म्हुण कितें जालें , एका तरी कुपान आयज येवंक जाय आशिल्लें , कुपां नासत 
जाल्यार चंद्र हालना - धोलना . ताका गती मेळना . हांवें उदेंते दिकेन पळेले . 
अस्तमे कडेन पळेले . चारूय दिको नदर भोंवली . उत्तरेक ध्रुव दिश्टी पडलो . 
जावं म्हळे , तपस्वी जरूय जालो तरूय रसीक . दोळे धांपून देवाक सो दिना . 
आयज दोळे उकते करून बसला . 

रुवा म्हयांत एक पातळ विरविरीत कूप बशिल्ले , हांवें म्हळे , चंद्रा 
म्हन्यांत रावपाचे सोडून हे ध्रुवा म्हन्यांत शे ? म्हजें उतर ताका लागलें जातले . 
ताका खरे दिसले जातले . तें धांवत सुटले . ते म्हन्यांत पावना फुडें चंद्रूय 
धावूक लागलो आनी दोगांयनी एका - मेकांक वेंगांत घेतली . 
हांवें मनांत म्हळे : ' आतां पुनव सोबली . ' 

आतां पुनव सोबली . ' वया वयले चलयेचें 
लावण्य एके तरेचें . मोतयांचे दुसरे तरेचे . पुणून कुपांचे लावण्य ... कुपां 
पळेले बगर कळपाचे ना . तीय पुनवेचे राती पळोवंक जाय . 

आयज पुनव ओतताली . 
पुणून हे काव्य पियेवपी रसीक खंय आशिल्ले ? 

देवळाकडेन विजेच्या लखलखाटांत जमिल्ली भुरावळ जागरण करताली . 
जागी नाशिल्ली . आकाश - लक्षुमी वाजेवन आयज कोणाकूच तिळो लायना 
आसतना गेली जावंक जाय ... 


उ .... ५ 


प्रसंग : 


पावसाचें री 


पावसाळो लागलो म्हणटकूच हांव एक सत्री घेतां आनी पावस ऐ 
भारार आसतनाच ती शेणोवन मेकळो जातां . उपरांत उरिल्लो सग 
पावसाळो दुसऱ्यांच्या सत्र्यांनी काडटां . 

वरसान वर्स हांव अशे नेमान करीत आयला . 

सत्री घेतली म्हणटकूच ती शेणटली असो भंय म्हाका दिसूक लागत 
आनी ती शेणची न्हय म्हुण हांव खूब जतनाय घेतां . म्हजी सत्री हांव कोण 
पातयेना . हाका लागून तकलेर एके तरेचे ' टॅशन ' उरता . पुणून 
शेणपाची शेणटाच . 

एका वरसा सत्री सांबाळपाचो तकलेक आनीक ताण नाका अशें येवज 
हांवें सत्रीच घेवची न्हय अशें थारायलें . मुम्बय पाविल्लों आनी मुम्न 
सत्रे बगर रावं येता असो सोद हावे लायिल्लो . ' घरांतल्यान भायर सल 
आनी पावस आयलो जाल्यार खंयूय भितोडेक रावतलों . बरे , दिसूयम 
पावस पडटलो अशें दिसलें जाल्यार त्या दिसा भायर सरनासतना घरा 
रावतलों ' असो हांवें बेत केलो . बेश्टी सत्री घे आनी ती शेणय कित्याक 

त्या भायर , मुम्बयचो पावस सत्रेक आयकना म्हणपाचो आनीक ए 
सोद म्हाका लागिल्लो . उटांगारांचो पावस झडूंक लागलो जाल्यार स 
पालोवन लोक भितोडेक उबे रावतात हे हांवें पळेल्लें . सत्रेचो उपेग लो 


पावसाचें रीण : ६७ 


चड करून बारीक पावसा पासून आपणाक राखपा खातिरूच करतात . आनी 
बारीक पावस आंगार घेवपाक म्हाका बरे दिसता . 

सत्रेचो मुम्बयंत कांय उपेगूच ना अशें एक तत्वगिन्यानूय हांवें रचिल्लें . 
हांवें त्या वरसा सत्री घेतली ना . 

गिरगावांत तेन्ना महजो एकलो इश्ट एक कूड भाड्याक घेवन राव 
तालो . हांव सदा सांजेवेळचो तागेर येवन बसतालों आनी थंयच बसून 
' देशकार्य ' करतालों , 

एक दीस नित्याभशेन थंय बशिल्लों , इतल्यांत , उटांगारांचो पावस 
सुरू जालो . म्हजो घरा वचपाचो वेळ जाल्लो . आसर जावपाची चिनांच 
दिसनाशिल्ली . कळाव केल्यार घराकडेन हुसको करतलीं ह्या भयान 
हांवें म्हज्या इश्टा कडेन सत्री मागली . ताणे कोनशाक उबी आशिल्ली 
एक सत्री काडून , तिचे वयलो घयरांव बी फाफडून , म्हज्या हातांत 
दिली . 

हांवें म्हळे " शेणना मूं ? हांव वरसान वर्स एक सत्री शेणयतां . 
म्हुण हांवें अंदू वरसा सत्रीच घेवंक ना . 

ताणे मुमुखें तोंड केलें आनी म्हाका सांगले- " ही सत्री शेणपाची 
भिरांत ना शेणलीच जाल्यार , लोक परती हाडून दितले . " 

हावे ल्हवूच सत्री उकती करून पळेली . तशी वायट - शी नाशिल्ली . 

सकल देवलां मात् , पावस थांबलो . घरा पाव सर म्हाका सत्री उकती 
करपाची गरज भासली ना . 

दुसऱ्या दिसा हांवे म्हज्या इश्टाक तागेली सत्री परती दिवन म्हळे , 
" ही सत्री शेणना . त्या भायर , ती हातांत घेतकूच पावसूय पडना . 

ताणे तागेले तरेन जाप दिली- म्हजी सत्री ती ! तिगेली खाशेली 
अशी एक अस्मिताय आसा . 

तेदूस लेगीत आदल्या दिसा भाशेन जालें . घरा वजूक भायर सरपाक 
परतो पावस आयलो . म्हाका परतीय सत्री मागची पडली . सत्री घेवन सकल 
देंवतकूच कालचे भाशेन पावस थांबलो ! हांव तिगेले ' अस्मिताये'ची 
तोखणाय करीत लोकलींत बसलों . 


" 


" 


" 


६८ : उजवाडाचे सूर 


अंधेरी पावपाक डबो रिकामी जालो . डब्यांत हांव एकलोच उरिल्ले 

आनी म्हजे इश्टाचे अस्मिताय - वाले सत्रे बगलेक दुसरी ऐक 
करकरीत सत्री आशिल्ली ! हांव गाडयेत पुस्तक वाचपांत गुल्ल उरिल्लो . 
बगलेक कोण बशिल्लो तो हांवें पळोवंक नाशिल्लो . बावडो आपली र 
विसरून गेल्लो ! आतां , कितें करतलों ? एका खिणांत तकलेंत ज 
घोळ्ळे : ' दोन सन्यो घेवन स्टेशनार देंवल्यार लोक कितें म्हणटीत ? अ 
सट्ट करून सत्रेचो धनी येवन ताणें म्हाका धल्लो जाल्यार ? ' मनांत आय 

आसना बावडी थंयच डब्यांत . पुणून ती थंयच दवरून कित्य 
उपकारता ? कोणूय जाल्यार ती व्हरतलो . तिच्या धनयाक काय ती प 
मेळपाची ना . ' हांवें सगळ्या ' नागरीक - शास्त्रा'ची उजळणी केल 

एक सभ्य नागरीक ह्या नात्यान म्हजी लागणूक कितें ? ' स्टेश 
मास्तराकडेन ती व्हरून दिवची अशें दिसले . पुणून तो कसलो कोण 


, 


खबर ! 


अखेरेक सत्री घेवन घरा वचचें आनी दुसऱ्या दिसा वर्तमानपत्र 
तिची जाहिरात दिवची अशे येवजिलें आनी दोनूय सत्र्यो घेवन हांव देव 

हांवें गाडयेचें ' टायमींग ' वाचले . कितल्या वरांचेर ही चर्चगेटाक सा 
सुटिल्ली ते पळेलें आनी सत्रेचो धनी चडकरून गुजराथी आसतलो ? 
धरून दुस - या दिसा ' मुंबइ समाचार , ' आनी ' जन्मभूमि ' ह्या गुजर 
दिसाळ्यांनी सत्रेची जाहिरात छापली . अडेज - अडेज पांच रुपये खर्च करू 

दोन तीन दीस वाट पळेली . सत्री व्हरूंक कोण आयलो ना . 

गुजराती लोक चड करून मरीनड्रायव्ह स्टेशनार चडटात . चर्चगेट मे 
उरफाटी यात्रा करतात आनी उपरांत सबर्बात वतात . बसपाक जागो मेळ 
म्हुण बावड्यांक अशें करचें पडटा . हांवें येवजिलें , सत्रेचो धनी घडये असे 
मरीनड्रायव्ह स्टेशनार चडटा जातलो . ताका आपली सत्री दिश्टी पड 
रहुण हांव काय दीस मरीनड्रायव्ह स्टेशनार गाडी धरपाक वचूक लागत 
सत्रेर सुतान शिविल्ली जी . एस . अशी दोन अक्षरां आशिल्ली . ती ति 
धनयाक दिसची अशे तरेन हांव सत्री हातांत घेवन भोंवतालों . 

कोणूच सत्रेकडेन पळेनाशिल्लो . 
सत्री शेणटली ह्या भयान तकलेर ताण पडटा म्हुण अंदू हांवें सत्री घेव 


पावसाचें रीण : 


नाशिल्ली . पुणून नशिबांतले कशे चुकतलें ? सत्री हातांत आयिल्ली आनी 
वरसासना भाशेन तकलेर ताणूय पडिल्लो . 

अकस्मात एक दीस एक भंय म्हजे तकलेत रिगलोः ' सत्रेचो धनी म्हज्या 
हातांतले सत्रेक सट्ट करून वळखत जाल्यार ? म्हाका तो चोर लेखचो 


ना ? " 


तुका सोदीत हांव भोंवतां ' अशें सांगलें जाल्यार ताका ते खरे दिसतलें ? 
सत्री जाची ताका दिवपाची दानत आसून लेगीत हांव आतां सत्रेच्या 
धनयाक भियेवंक लागलो . 

आतां गाडयेत हांव लोकांच्या दोळ्यांचेर नदर दवरूंक लागलों . कोणाचीय 
नदर सने कडेन गेल्ली दिसली म्हणटकूच म्हाका कच्च जावचें . 

अखेरेक ह्या बुचकळ्यांतल्यान आनी भंयांतल्यान मेकळो जावपा खातीर 
हांवे ती सत्री काडून म्हज्या गिरगांवांतल्या इश्टाकूच दिवची अशें थारायलें . 
तागेलेच सत्रेन ही सत्री जोडिल्ली . तेन्ना हिचेर ताचोच हक चड अशें 
धर्मराजाक सोबसारकें तत्त्वगिन्यानूय हांवें रचले . 

हांव अंधेरीच्यान भायर सल्लों . अर्द वरान चर्नीरोड स्टेशन येतले . च्या 
बी घेवन जातासर म्हजो इश्टूय ऑफिसांतल्यान परततलो . ताका सत्री दिवन 
हांव हुसक्यांतल्यान मेकळो जातलों अशें येवजीत येवजीत गाडयेत बसलों , 
आनी सदचे भाशेन एक पुस्तक वाचूक घेतले . काय वेळान गाडी एकेकडेन 
थांबली . खंयचें स्टेशन आयले हे पळोवपा खातीर भायर नदर माल्ली . 
ग्रांटरोड आयिल्लें . आतां फुडल्या स्टेशनार म्हाका देवूक जाय , उठून दारांत 
उबो राविल्लो बरो . हांव उठलो . सत्रेक हात घालो . 

पुणून 
आरे ! सत्री खंय गेली ? 
थंय सत्री नाशिल्ली ! 
हांवें वरसासना भाशेन सत्री शेणयल्ली ! 

तेन्नाच्यान हावें नेम केलो - कशेय जावं , सत्री शेणटाच . दुसऱ्याची 
शेणोवन पातक कित्याक लावन घे ! हांव आतां वरसान वर्स नवी सत्री 
घेतां आनी ऐन आशाढांत ती नेमान शेणयतां . सत्री घेतकूच तकलेर ताण 
पडटा . ती शेणटकूच तोंड येदेंशें जाता . पुण .... 

पावसाच्या रिणांत हांव राविना . 


७० : उजवाडाचे सूर 


म्हाका मागीर जायतें सोंसचे पडटा . जिस्त त्या दिसांनी म्हत्वाच्यो 
मिटिंगो जातात . हांव त्या मिटिंगांक पावना . मागीर लोक म्हाका ' आळशी , ' 

घरा बसून रावपी , भाटकार ' म्हुण नांवां दवरतात . कितें करतलों ? 
सोसून घेतां ! 


6 


प्रसंग : 


विक्षिप्त प्राणी 


१ 


पुण्याक एका कामा खातीर गेल्लो . ते सोंपोवन मुम्बय परततालों . 
पुणेच्या थेसणार येवन हांवें तिसऱ्या वर्गाची तिकेट काडली आनी गाडी 
प्लॅटफॉर्मार येना फुडें धांवत एका डब्यांत रिगून जनेला कडली सुवात 
आडायली . 

गाडी सुटपाक धा - वीस मिणटां आशिल्ली . म्हळे , ' रेल्वे स्टॉलार वचून 
एक बरे - शें पुस्तक मेळटा जाल्यार घेवंया . तीन चार वरांची वाट आसा . 
वाचून जातले .... 

बुकस्टॉल प्लॅटफॉर्मार मुखारूच आशिल्लो . हांवें जागोय आडायल्लो . 
हावे म्हज्या म्हन्यांत बशिल्ल्या जाणटेल्या ' बाप्पा'क म्हज्या जाग्याचेर 
आनी बॅगाचेर नदर दवरूंक सांगलें आनी हांव देंवलों . 

पुस्तकां पळेतां पळेतांच म्हाका प्लॅटफॉर्मार आचार्य कृपालानी दिश्टी 
पडले . तेय हेच गाडयेन मुम्बय वताले . हांवें येवजिलें - कृपालानीजी वांगडा 
तीन चार वरां सारोवंक मेळटात जाल्यार पुस्तक कित्याक जाय ? हाचे 
पयलीं हांव तांकां चार - पांच फावटी मेळ्ळां . तांचे लागी पांच मिणटां 
लेगीत उलोवंक मेळ्ळ्यार एक वेगळेच तरेची खोस भोगता ... आयज 
तीन - चार वर उलोवंक मेळटले ... 

गाडी सुटपाक अजून चार पांच मिणटां आशिल्ली . हांवें कृपालानीजींच्या 

डब्यांत जागो आसा काय ना तो पळेलो आनी धांवत वचून म्हजे बॅग 
घेवन आयलों . 

डब्यांत भितर सरतना हांवें विचाल्लें : ' हे ते सुवातेर बसल्यार तुमकां 
आडखळ जातली ? 

आडखळ कसली ? ... तिकेट काडल्या मू ? ... ' 
हवि जाप दिली : काडल्या ... पुणून तिसऱ्या वर्गाची ... ' 
' हो पयल्या वर्गाचो डबो ... 

हांव जाण ' हांवें म्हळे .. ' वयले पयशे हांव फारीक करतलों ... 
तुमच्यो खबरी आयकुपाचो लाव मेळटलो हे आशेन हांगा आयला ... 

हांवें बग जाग्यार दवल्लें आनी तिकेट कलेक्टराक सांगपाक डब्याच्या 
दाराकडेन गेलों . 

इतल्यांत पिल्लूक वाजली आनी गाडी सुटली . ' जावं ' , म्हळे , 
कल्याणाक ताका आपोवन घेतलों आनी वयले पयशे भरतलों ... " 

आनी हांव कृपालानीजी म्हयांत वचून बसलो . तांगेल्यो खबरी म्हळ्यार , 
कोणाक चिमटो काड , कोणाक धुमको मार , कोणाची तकली हाण , हे 
तरेच्यो ; इंग्लंडाक बर्नार्ड शॉ हे भाशेन उलयतालो म्हुण वाचिल्ले ... 

आयकतां आयकतां कल्याण केला येवन गेलें , चत्रायूच उल्ली ना . आतां 
गाडी थेट दादराक थांबतली . हांव मातसो हुसक्यांत पडिल्ल्या सारको जालों 
आनी सट्ट करून म्हज्या तोंडांतल्यान उतरां फुटली : तिकीट चेकर आयलोच 


ना .. 


' तो येवचो ना . ' कृपालानीजींनी म्हळे . हांवे विचाल्ले : ' कित्याक ? ' 
' रेखे करप्शन इन्क्वाईरी कमिशनाचो चरमन हांव .... ' 
हांव बुचकळ्यांत पडलो : ' आतां कितें करप ? " 

दादराक देवलो म्हणटकूच थेसणार वयले पयशे फारीक कर आनी 
भायर वच .... ' कृपालानीजींनी उपाय सुचयलो ... 

रेल्वेक फटोवपाचे म्हज्या मनांत नाशिल्लें . पुणून थेसणार देंवतकूच 
मुजरत तिकीट चेकराक सोदून काडून ताका पयशे फारीक करपाचो उपाय 
कृपालानीजींनी सुचोवंक नाशिल्लो जाल्यार , म्हाका केन्ना येवजचो 
नाशिल्लो . 

दादर आयलें आनी हांव देवलों . दरवज्यांत जो तिकेटी घेतालो ताच्या 
हातांत म्हजी तिसऱ्या वर्गाची तिकेट दिली आनी हावे म्हळे : ' हांवें प्रवास 
पयल्या वर्गातल्यान केला .... ' 
ताणे म्हज्या हातांतली तिकेट घेतली आनी म्हळे : 

वच ? ... खंय वच ? म्हाका वयले पयशे फारीक करूंक जाय ... ' 
ताणें म्हाका सकल वयर सारको नियाळून पळेलो आनी परतेंय म्हळे : 
तुज्यान वचुंयेता .... ' 

म्हाका वयले पयशे फारीक करूंक जाय ... ' हांवे परतें म्हळे . 
म्हजे तकलेची मोळसूद सदळ जाल्या हाची ताका आतां खातरी पटली 
आनी ताणें म्हाका स्टेशनमास्टरा कडेन धाडून दिलो . 

हांव स्टेशनमास्तरा मुखार वचून उबो रावलों आनी म्हळे : ' हांवे तिसऱ्या 
वर्गाची तिकेट काडून पयल्या वर्गात प्रवास केला ... म्हाका वयले पयशे 
फारीक करपाचे आसात ... 

तुका कोण धल्ला व्हय ? ' ताणे विचाल्लें , 
ना ... कोणेंच धरूंक ना ... ' 
' मागीर , वच तूं ... 

' हांव कित्याक वतलों ? ... I had no right to travel in the 
first .... ' 

' मागीर , कित्याक बसलो तर पयल्या वर्गात ? .... 

हांवे म्हळे : ' आचार्य कृपालानी आशिल्ले पयल्या वर्गात ... देखून हांव 
तिसऱ्यांतलो पयल्यांत आयलों ... ' 

खादी घालपी लोक हरशी पिशे आसतात . ( ना जाल्यार , फटींग ) 
पुणून तांची पिशेपणां ह्या थायर पावतीत अशें बावड्याक दिसूक नाशिल्लें 
जावंक जाय . आनी हांव वयल्यान आतां व्हडली व्हडली नांवां घेवपाक 
लागिल्लों ... 

ताणे एकल्याक उलो केलो आनी ' हाचो अक्संस फॅर घे ' म्हुण ताका 
ऑर्द सोडली . 

ते मेरेन म्हजे भोंवतणी कितले - शेच ' बगळे ' जमिल्ले . आनी राणी 
बागेत जशे आमी ' विचित्र प्राण्यां'क पळेतात तशे ते म्हाका पळोवंक 


> 

लागिल्ले . 

जेन्ना म्हज्या हातांत वयल्या पयशांची रसीट पडली तेन्ना ह्या नाटकाचो 
अजून एक आंक उल्ला म्हणपाचें म्हाका दिसून आयलें . ते रसिटेचेर दंड 
म्हुण आठ - धा आणे ( कितले ते विसल्लों ) घाल्ले . हांवें विचाल्लें : 
म्हाका दंड कित्याक ? ' 

' तुंवे पुण्यांत डब्यांत चडटा आसतना जावं , पुणे - मुम्बयचे वाटेर 
खंयूय तिकेट बदल्लेली जाल्यार तुका हो दंड पडचो नाशिल्लो . तुजी 
तिकेट जय सोंपता थंय तूं ही रसीट घेता . कायद्यान आमकां हो दंड 
घालचो पडटा ... ' ताणें म्हाका कायदो समजायलो . 

हांवें म्हळे : ' तुमी म्हाका कोणे धरूंक ना ... हांदूंच आपूण जावन 
तुमचे कडेन आयलां . म्हाका दंड कित्याक ? Are you going to 
punish me because I told you the truth ? ... हांव दंड फारीक 
करपाचो ना ... 

तुका फारीक करचो पडटलो . " 
हावे म्हळे : ' हांव करचों ना ... 
प्रकरण परलें स्टेशन मास्तराकडेन गेलें . 

स्टेशन मास्तराक ' हैं लचांड आतां आमकां खंय पावयत , सांगू नज 
अशें जालें जातले . ताणे पावती घेतली आनी ताचे वयलो तो दंड खोडलो . 

हांवें मोन्यांनी उरिल्ले पयशे फारीक केले ... 

हांव दारांतल्यान भायर सल्लां तेन्ना म्हज्या कानार स्टेशन मास्तराची 
उतरां पडली : ' काय विक्षिप्त प्राणी आहे ! " 

हांवें फाटल्यान पळेलें आनी हांसलों , 

पूल चडून हांवें ' लोकल'ची तिकेट घेतली . अंधेरीक पावपाक पंदरा 
एक मिणटां आशिल्ली . हांव येवजूक लागलों 

आयज हांवे कितें जोडलें ? तिसऱ्या वर्गाची तिकेट काडून पयल्या 
वर्गातल्यान प्रवास करपाचो म्हाका अधिकार नाशिल्लो . त्या खातीर वयले 
पयशे हांवें फारीक केले हैं बरें केलें . ना जाल्यार ' चोरी ' केल्ल्याचे 
दुशण लागतले आशिल्ले . ते म्हाका खातले आशिल्लें . पुणून त्या खातीर 
म्हाका ' विक्षिप्त प्राणी ' म्हुण पदवी जोडची पडली ! म्हजे चलणुकेंत 

विक्षिप्त ' कितें आशिल्ले ? काय , सरळ चलतल्याक आयचो संवसार 
विक्षिप्त मानता ? हांवें कितें करपाचें ? ' नॉर्माल ' थरपा खातीर हांवें 
सोन्यांनी घरा वचपाचें ? रेखेक नागोवपाचें ? चार - चौगां परस वेगळे तरेन 
जो चलता तो लोकांक विक्षिप्त सो दिसता . तो तसो दिसूक जायना जाल्यार 
विक्षिप्तांचो आंकडो वाडोवंक जाय ... पुणून ... 

चार चौग अशेच चलतात म्हूण तांचे वरी हॉवेय चलप समा न्हय ... 
फटींगपणां , अनीत , भटक्कार म्हजे हस्तुकीं जावंक जायनात . हांवें नितीन 
चलूंक जाय . लोक म्हणटले विक्षिप्त ... म्हणूंत . हांवें म्हजो सभावधर्म 
कित्याक सोडचो ? नागरीक धर्म कित्याक सोडचो ? 

हांवें केल्लें तें बरे केल्लें अशें म्हाका दिसले . सगळ्यांनी अशें करपाचें . 
जिवितांत अशे काय आने मनशान धरुंकूच जाय , समाजीक नीत ही . समाज 
बरे भाशेन चलपाक सगळ्यांनी असल्या नेमांक पाळो दिवंकूच जाय ... 
पुणून 

असलो प्रसंग परतो म्हज्या जिवितांत आयलो जाल्यार ? आयज 
केला तेच करतलों ? 

म्हाका सारकी जाप दिवंक येना , 
जाप दिवपाचे धाडस जायना . 


१ ९ ६६ 


प्रसंग : 


ती 


पू . काकासायबांनी वेगळ्या वेगळ्या विशयांचेर शेकड्यांनी ते 
बरयल्यात . अजून बरयत आसात . ते लेख एकठांय करप , तांचे वर्गीक 
करप आनी एका एका विशयाचें एक - एक पुस्तक तयार करून ते घांसू 
पुसून निवळ करून छापपा खातीर धाडून दिवप हे काम हांव फाटल 
काय वरसां सावन नेमान करीत आयला . पावसाळ्यांत जश्यो वाटो उदक 
बुडल्यो आनी भायर सरप चड - शें जायना जालें म्हणटकूच हांव दोन अडे 
म्हयने घराकडेन रावतां आनी मन लावन हे काम करता . 

ह्या कामाक लागून म्हाका त्या त्या विशयाचो खोलायेन अभ्यासूय जात 
आनी थोडी जोडूय जाता . 

पुस्तक तयार जाले म्हणटकूच हांव काकासायबांक कळयतां आनी 
जंय आसतात थंय वचून तांकां मेळटां . मूळ बरपांतले होवें कितें कि 
कापलां , कितें पदरचे घाला तें तांकां दाखयतां आनी तातूंत में कितें म्हाव 
उणे दिसता ते तांचे कडल्यान भरून घेवन पुस्तकाक अंतीम रूप दिवः 
उजवाडावप्या कडेन धाडून दितां . 

हे भाशेन हांवें आतां मेरेन धा - एक पुस्तकां छापून घेतल्यांत आनं 
तीस चाळीस आंखून दवल्ल्यांत . 

तांगेली ही बरपावळ पळेतकूच म्हाका केन्ना केन्ना टॉलस्टॉयचो उगडास 


ती बॅग : ७७ 


, 


जाता . तो असलो आशिल्लो म्हणटात . जिणेच्या इतल्या आंगांचो इतले 
खोलायेन चिंतन केल्लो बरपी काकासायब सोडून दुसरो कोण हाँव वळखना . 

पेल्या वरसा हांवे अशीच दोन पुस्तकां तयार केल्ली आनी ती काका 
सायबांक दाखोवपा खातीर हांव गोंयच्यान मुम्बय गेल्लो . काकासायब मुम्चय 
आयिल्ले 

पुणून सप्तक भर मुम्बयंत रावन लेगीत तांकां पुस्तकां पळोवपाक 
उसरपत जाली ना . करता - करतां मुम्बयच्यान भायर सरपाचो दीस 
उजवाडलो . त्या दिसा सकाळी हांव तांचे भेटेक गेलो . तांणी म्हाका 
विचाल्लें : ' तुजो कार्यक्रम कितें आंखला तुंवे ? ' 

हांवें म्हळे : पुस्तकां तयार केल्यांत ती तुमकां दाखोवन मान्य 
करून घेवप आनी घरा परतप इतलोच बेत आंखून मुम्बय आयिल्लों ... 

' घरा बेगीन पावूक जाय व्हय तर ? ' 

हांवे म्हळे : ' ना . आठ - धा दीस अदीक मोडल्यार कांय इबाडपाचे 
ना ... 

' हय मू ? तशें जाल्यार मागीर आयज तूं म्हज्या वांगडा अहमदाबादेक 
यो . दोन तीन दिसां खातीर थंय वचूक जाय . येतना वेतना वाटेर गाडयेत 
वेळ मेळटलो ... गाडयेत पुस्तकां तपासुंया ... ' 

हांव तयार जालों . 

अहमदाबादेक वचपी गाडी मुम्बयच्यान सांजची सुट्टा . आमी गाडी 
सुटना फुडें कामाक लागले आनी रातची धा वरां जायसर एक पुस्तक 
सोंपयलें . 

होवें घडयाळी कडेन पळेलें आनी म्हळे : ' आता धा जायत आयली . 
तुमचो न्हिदपाचो वेळ हो ... एक पुस्तक उल्ला . तें आमी येतना अशेंच 
गाडयेत तपासुंया ... ' 

आनी हांधूय न्हिदपाची तयारी करूंक लागलो . 

बोल्सांतलें पेन पाकीट काडलें आनी म्हजे चामड्याचे बॅगेत दवल्लें . 
हस्तलिखितांय तातुंतूच घाली , सदरो - लेंगोय काडलो आनी घडी करून 
बॅगेंत भितर दवल्लो आनी लुंगी रेवडावन वयल्या बर्थार आड पडलों . 
वाचपा खातीर एक पुस्तकूच फकत उश्याकडेन घेतिल्लं . 

सकयल्या बार काकासायब न्हिदिल्ले . त्या बर्था पोंदा बॅग वचनाशिन 
मातशी ऊंच जाताली . हांवें ती काकासायबांच्या पायांकडेन भार 
दवल्ली . 

फर्स्ट क्लास अयर कंडीशन्ड डबो . भिरांत कसली ? हांव सुस्त न्हिन 

गाडी सकाळी संक अहमदाबादेक पावताली . हांव पांचाक जागो जा 
तोंड - बीड धुतलों , न्हेसतलों आनी काकासायबां वांगडा खबरीक बस 
म्हुण सकल देंवलों , 

ब्रश - पेस्ट काडपाक बॅग सोदली . पळेत जाल्यार , राती जय दव 
थंय ती ना . हांवें पोंदा पळेली . वयर सोदली . कुशीन पळेली . खं 
दिश्टी पडना ! 

हांवें अटेंडेंटाक आपयलो . ताणें काडूंक नाशिल्ली ... 
म्हणटकूच बॅग खय गेली ? 

ॲयर कंडीशंड डब्यांत चार बर्थ आसतात . दोन वयले , दोन सकर 
चौगा यात्रिकां भायर पांचवो कोणूच भितर सरना . त्या भायर नट , नटः 
लक्षाधीश , फुडारी आनी काकासायबां सारके जाणटे रुशी सोडून अॅ 
कंडीशंड डब्यांत कोणूच प्रवास करिना . 

मागीर , बॅग कोण चोरतलो ? 

बडोदा सकाळच्या चारांक आयिल्लें . आनी आमच्या ' कम्पार्टमेन्ट 
जो तिसरो यात्रीक आशिल्लो ( चौथो बर्थ रिकामी आशिल्लो ) तो : 
देंविल्लो . चुकून ताच्याच सामाना वांगडा ती बॅग गेली जातली 
सगळ्यांचे मत्त पडले . 

ताचें नांव भायर लायिल्ले ते बरोवन घेतले . पुणून ताचो पत्तो ? ... 
काकासायबांचे तोंड मात म्हाका गंभीर दिसले . 

इतल्यांत अहमदाबाद स्टेशन आयलें . आमकां व्हरपाक कवी उमाशं 
जोशी थेसणार आयिल्ले . म्हाका ढुंगेन आनी बानयानान देंविल्लो पळो 
' हो आनी काकासायबां परस व्हडलो गांधीवादी केन्नाच्यान जालो 
दुबावांत ते पडले जावंक जाय . म्हजे कडेन ते अजापान पळोवंक लागिल 
देवना फुडें कांकासायबांनी उमाशंकरांक बॅगेची खबर सांगली . 

उमाशंकर रोखडे स्टेशन मास्तराकडेन गेले आनी बडोद्याच्या स्टेशन 

मास्तराक फोन करूंक लायलो : ' एक बॅग शेणल्या , तातूंत काकासायबांच्या 
नव्या पुस्तकांची हस्तलिखितां आसात ... अमक्या अमक्या नांवाचो 
एक यात्रीक बडोद्याक देंवला . एक तर बॅग तागेर पावल्या जातली वा 
' लॉस्ट प्रॉपर्टी ' म्हुण ती स्टेशन - मास्तराकडेन आयल्या जातली ... मातशी 
वासपूस करात ... 

थंयच्यान जाप आयली : बॅग आमचे कडेन पावूक ना ... पावली 
जाल्यार कळयतां 

बॅग व्हेल्ल्या मनशाक सोदपाची ताची तयारी नाशिल्ली ... कित्याक 
आसतली आशिल्ली ? ... ताचे ' ड्युटी'त असलें काय बसनाशिल्ले .... 

बंग मेळपाची आस्त ना ... ' म्हाका खातरी जाली . 
उमाशंकर विचारूंक लागले : ' हस्तलिखतां शेणली अशे धर .... आतां 
तूं कितें करतलो ? ... ' 

हावे म्हळे : ' आनीक दोन तीन म्हयने खर्च करचे पडटले . पुणून 
हस्तलिखितां परती तयार करतलों ... 

आमी घरा वचपाक मोटारीत बसले . 

एका शारांत फकत ढुंगेन आनी बानयानान भोंवतना म्हाका कितें - शेंच 
दिसले . 

' अपरिग्रहा'चेर हांवें आयजवेर जायतें वाचिल्लें . मनीस आपणाक 
जाय ' म्हुण काय गजाली एकठांय करीत वता आनी ल्हवू ल्हवू त्या 
गजालिंचो बंदो जाता . त्यो ताचे सुवादीन उरपा बदला तोच तांचे सुवादीन 
जाता . मनशाच्यो जितल्यो गरजो चड तितले ताचे बांदपास चड ... मनीस 
मेकळो आनी सुखी रावतलो जाल्यार ताणे आपणाल्यो गरजो उण्यो करीत 
वचूक जाय ... The less I have the more I am ... हे पुराय तत्त्व 
गिन्यान हांव मानपी . 

पुणून ह्या तत्त्वगिन्यानाची देख म्हाका ख्यास्तिच्या रुपान मेळटली 
अशें हवेिं सपनांत लेगीत मानूंक नाशिल्ले . 

उमाशंकरभाईंनी म्हाका आपणालो एक सदरो दिलो . एक लेंगो खंय 
च्यान तरी सोदून काडलो . पुणून ... 

म्हजे ते म्हजे ! वोगीच खंयचोय सदरो आनी लेंगो म्हजो जाता ? 

हात बॉल्सांत गेलो . लेंस ना ! 

एक खेपे पिर्योळच्यान पणजे वतालों . कुंडय पावपाक बोल्सांत 
नाशिल्ल्याची जाण जाली . हांव भोमा देंवलों आनी तडक घरा परता 

म्हाका असो मदींच परतल्लो पळोवन घरच्या लोकांचो आवरो उड 
कितें जालें ? कोणाचेंय कितेंय बरे वायट बी कानार पडून घरा परतूंक 
मू ? हांव लेंस विसल्लां तो व्हरपाक आयला अशें सांगतकूच घरच्या लोक 
हुसको ना जालो . पुणून म्हाका एक थोमणो खावंचो पडिल्लो ह 
म्हाका हांगा उगडास जालो . 

हावें उमाशंकरांकडल्यान एक लेंस मागून घेतलो ... लेंस म्हाका लागत 
अशें ना . पुणून बॉल्सांत तो नासत जाल्यार खांकनवाळ - खांकनवाळ 
दिसपाक लागता . 

तशे बानयान नासल्याख्य दिसपाक लागता . पुणून कितें- कितें म 
दुसऱ्याकडेन मागतलों ? 

म्हाका फायचोय हुसको जाल्लो . फाल्यांय म्हाका होच सदरो अ 
लेंगो घालचोपडटलो ? उमाशंकरांक काय सांगचें लागना . ते मागनासतना सद 
दितले . पुणून लेंगो ? तांचे कडेन दुसरो ना . मागीर , पुडवें न्हेसचे पडट 
तें सट्ट करून सुटले जाल्यार ? 

म्हाका ' अपरिग्रह ' जड जावंक लागिल्लो . मनशान गरजो वाड 
वचचे न्हय ; बरें आसा . पुणून ताच्यो ' उण्यांत उण्यो ' म्हुण काय गर 
आसतात . तांचें कितें करप ? त्याभायर जण एकल्याचो हे बाबतींत Standa 
खेरीत आसता ... सगळ्यांक ऐकूच नेम लागू करूंक फावना , 

हे वाटेन काकासायब एक वेगळोच प्रश्न सोडोवपांत गुल्ल जाल्ले , ' च 
कोणाची ' हाची ते जाप सोदताले . चूक म्हजी नाशिल्ली . अॅयर कंडी 
डब्यांतूय चोरी जाता म्हणपाची सुलूस लागिल्ली जाल्यार हांव बॅग सब 
दवरचोंच नाशिल्लो . पायांकडेन वा उश्या कडेन घेवन न्हिदतलों आशिल्ल 
ते कित्याक , ताका हांव कुलूप लेगीत लायतलों आशिल्लों . कुलूप म्हणट 
तें मनशाच्या मनशावेल्या अविस्वासांचे प्रतीक . सभ्य मनशान वापरपाचे न्ह 
पुणून कितें करतलों ? देशांत चोर खूब . सगळेच चोर . पुणून अयर कंडी 
डब्यांतूय चोर येतात ? 

म्हजी चूक नाशिल्ली हे काकासायबांकूय मान्य आशिल्ले . मागीर चूक 
कोणाची आशिल्ली ? 

काकासायबांनी उमाशंकरांक दोन तीन खेपो विचाल्ले : चूक 
कोणाची ? " 

उमाशंकरांनी काकासायबांक विसरायेर घालपाच्यो जायत्यो माण्ण्यो 
रचल्यो . आपल्यो कांय नव्यो कविता म्हणून दाखयल्यो , दुसऱ्यांच्यो वाचून 
दाखयल्यो , पुणून- 

काकासायबांचें मूळ प्रस्नावयले लक्ष हालनाशिल्लें . 

उमाशंकर भियेले . चूक कोणाची ती कळ्ळी ना जाल्यार ती आपलीच 
चूक जाली अशें धरंक हे गांधीवादी फाटी नात . सांगू येता हांचें ? आनी 
सट्ट करुन आपणाक ख्यास्त करून घेवपा खातीर काकासायबांनी उपास बी 
केलो जाल्यार ? 

उमाशंकरांक भियेल्ले पळोवन हांवूय भियेलों . बॅग मेळची ना अशी 
समजाविशी हांव म्हज्या म्हाका घालूक लागिल्लों . पुणून आतां बॅग कशेय 
भाशेन सोदून काडंकूच जाय अशें दिसपाक लागले . 

हावें उमाशंकरांक विचाल्ले : ' हवे शुं करीशु ? ' 

अखेरेक तांकां एक उपाय येवजलो . बडोद्याक एक गुजराती बरपी 
किसनसिंह चावडा रावतात . उमाशंकरांचे ते दाट इश्ट , तांकां तांणी ट्रंक 
कॉल केलो . आनी सगळी खबर सांगून म्हळे : ' बॅग नवी घेवं येत . हस्त 
लिखितांय नवीं तयार करूं येतीत . पुणून हांगा चूक कोणाची ह्या 
प्रस्नाची जाप सोदपाचो जो यत्न चल्ला तो आमकां खंय व्हरून पावयत , 
सांगू नज ... कशेय भाशेन बॅग सोदून काडंकूच जाय .. 

किसनसिंहांची जाप आयली : ' हो पळे ... आत्तांच भायर सरतां .. 

किसनसिंह पयलीं सरळ थेसणार गेले . हमालांक एकठांय केले . सकाळी 
कोण ड्युटीर आशिल्लो , कोणे सामान व्हेल्लें , सारके कोणाक सांगूक येना . 
तांणी मुम्बय बॉम्बे सेंट्रल स्टेशन - मास्तराक फोन लायलो - ' अमके अमके 
गाडयेन अमक्या अमक्या नांवाचो एकलो मुम्बयच्यान बडोद्याक गेला . खरें ? 
ताणे तिकेट काडटना मुम्बयचो आपलो पत्तो कितें म्हुण दिल्लो ? ... 

स्टेशन मास्तर कुळकुळ्ळो जाल्यार अजाप न्हय . ताणे पत्तो 
सांगलो ... 
' फोन नंबर दिला ? ... ' 

हय ... 
त्या नंबराक फोन लायलो . 
' अमको अमको मनीस हांगा रावतालो .... ? 
हय 
तो काल अमके अमके गाडयेन बडोद्याक वजूक भायर सरि 
हय ... 
' बडोद्याचो ताचो पत्तो कितें ? ' 
तांचीय भियेवन गुळी जाली जातली . तांणी पत्तो दिलो आनी वि 
कितें जाला ? ... 

' भियेवपाचें कांय ना अशें सांगून किसनसिंह तडक में 
मनशागेर , बंग थंय आशिल्ली ... 

दनपार जावपाक आयिल्ली . अजून जेवण जावंक नाशिल्लें . 
उमाशंकरांचो फोन किणकिणलोः 

हॅलो ... कोण ? 
हांव , किसनसिंह ... बॅग मेळ्ळी ... 
सगळ्यांक सूऽ जालें . एक अरिश्ट टळिल्लें . 

दनपारचे गाडयेन एकल्याक बडोद्याक धाडून दिलो . मध्यान र 
घरा आयली . 

हांवें उकती करून पळेली . सगळे सामान जाग्यार आशिल्लें . फ 
पाकिटांतले दोन - शी रुपया ना जाल्ले . 
उमाशंकर विचारूंक लागलेः ' कितले पयशे आशिल्ले ? ' 

खरें उलयलों जाल्यार आनी कितें उप्रासून येत , सांगू नज अ 
हांवें ' चड नाशिल्ले ' म्हुण सांगून पयलीं जाप चुकोवपाचो यत्न 
पुणून 

उमाशंकर जेन्ना ' चड न्हय म्हळ्यार कितले ' अशें पः 
विचारूंक लागले तेन्ना पतित - पावन असत्या'क शरण गेले बग 
उपाय ना अशें रहाका दिसपाक लागलें आनी 

फकत चाळी 


, 

आशिल्ले ' अशें सांगून हांव मेकळो जालों . 

' सोड ... चड नाशिल्ले ... ' अशें म्हणून उमाशंकरूय कडेक सल्ले . 

त्या उपरांत कितले - शेच खेपो हांव प्रवासाक गेला . तितलेय खेपो ही बॅग 
व्हेल्या . पुणून आतां हांव ती कोणाक पातयेना . तिसऱ्या वर्गान प्रवास 
केलो जाल्यार तिका हांव उश्या कडेन घेतां . पयल्या वर्गान गेलों जाल्यारूय 
तेंच करतां . पयर विमानान मुम्बय गेल्लों . हांव तिका मांडयेर घेवन 
बशिल्लों . 

म्हाका दिसता , अपरिग्रहाच्या आदर्शा कडेन वता वतां म्हज्यो जायत्यो 
गरजो सुट्टल्यो ... पुणून ही बॅग सुटपाची आस्त ना . 

दिश्टावो : 


वर्ध्याची प्रेरणा 


ते मुस्तीत म्हाका कोणे हिन्दू म्हुण पाचारूंक जायनाशिल्लें . म्हाका ती 
गाळ कशी दिसताली आनी राग मारतालो . हांव म्हणीः हांव हिन्दू म्हुण 
मानिल्ल्या घरांत जल्मा आयलां जायन . पुणून आयज हांव तेदोच उरूंक 
ना . हांव खूब व्हड जाला . ' मनीस ' जालां . म्हज्या मनीसपणाक हांव जल्मान 
दशिल्ल्या हिन्दुत्वान ल्हान करूंक तयार ना . 

ते मुस्तीतले वारेंय तशे आशिल्लें . म्हजे पिळगेतले हिसपाक घरपा सारके 
सगळे भुगे देव , धर्म बी मानिनाशिल्ले . कांय जाणांनी इंगरसोल , बीड 
रसेल , बनार्ड शॉ बी वाचून बुद्धिवादाची देख घेतिल्ली . काय जाणांनी 
एम . एन् . रॉय पचयल्लो . आनी म्हजो जाल्यार त्या भायर प्रो . र . धों . 
कर्वे हांचे कडेन पत्रवेव्हारूय चलतालो . 

बुद्धिवादाच्या कसाक जें लागना ते कितलेय ओडलायणे दिसूं , व्हडल्या 
व्हडल्या लोकांनी मान्य केल्लें आसूं , ते सोडपाक आमी मात् लेगीत अनमन 
नाशिल्ले . 

हांव त्या वेळार पिरायेन विशेक वरसांचो आसूंक जाय . 

म्हज्या ह्या बुद्विवादाचो कस लागपाचो प्रसंग आयलो तो चारपांच 
मरसा उपरांत म्हज्या लग्ना वेळार . हांव म्हाका हिन्दू मानिनाशिल्लो . 
वागीर , लग्न वैदिक रितीन कसो करतलों आशिल्लों ? हांवें सगळ्यांक 

सांगलें : हांव होमा म्हयांत बसचों ना . भटाक आपोवपाचों ना . बायलेच्या 
गळ्यांत मणी बांदचों ना . धर्मान जें जें कितें कर म्हुण सांगला तांतलें कितेंच 
करपाचो ना . 

पुणून बायलेक हांव कसलोच विधी करिनासतना अशीच घरा कडेन 
हाडंकूय तयार नाशिल्लों . हांवें रजिस्टर पद्धतिचे लग्न करचें अशें 
थारायलें . 

दोन वेगळ्या धर्माच्या मनशांक लग्नांत आडखळ येवची न्हय म्हुण 
कायद्यान ही रजिस्टर लग्नाची मांडणी केल्या हे हांव जाणां आशिल्लों . 
आमचे बाबतींत वेगळ्या धर्माचो प्रस्नूच नाशिल्लो . आमी धर्मानूय एक . 
जातिनूय एक . पुणून लनाची दुसरी खंयचीच बरी तरा म्हाका खबर 
नाशिल्ली , देखून रजिस्टर पद्धत हांवें वेंचून काडिल्ली . 

लग्नाक पू . काकासायब आयिल्ले . तांची आनी म्हजी निकतीच वळख 
जाल्ली आनी ह्या मुखार तांचेच सरी रावन देशसेवेचो वावर करप अशें 
थरिल्लें . देखून तांकां हावें लगाक मुजरत आपयल्ले . 

रजिस्टर पद्धतिच्या लग्नांत एक फॉर्म न्हवरो - व्हों कल दोगांनीय भरून 
दिवचो पडटा . हांवे त्या फॉर्मार ' हांव म्हाका हिन्दू , मुसलमान , किरिस्तांव , 
पारशी ... खंयच्याच धर्माचो मानिना ' अशें बरयलें . 

काकासायब आमच्या लमाचे एक गवाय आशिल्ले . तांचे कडेन निशाणे 
खातीर फॉर्म गेलो तेन्ना धर्मा संबंदान हांवें केल्ली मखलाशी तांणी 
पळेली आनी म्हाका विचाल्लें : ' आपूण सगळेच धर्म मानतां अशें म्हणपाक 
तुका कसली आडखळ आसा ? " 

हावे म्हळे : ' हांव खऱ्यांनीच खंयचोच धर्म मानिना ... हांव वोगीच 
सगळे धर्म मानतां अशें कशे म्हणूं ? ... ' 

काकासायबांनी पळेलें : हाचे कडेन वाद घालपांत अर्थ ना . तांणी 
मोन्यांनी फॉर्माचेर निशाण केली . 

आशिर्वादाच्या उलोवपांत तांणी म्हज्या धर्मा विशिंच्या मत्ताचो उल्लेख 
केलो आनी ' सर्व - धर्म - सम - भावा'च्या तत्त्वाची फोडणिशी करून सांगली . 

बाबाक हे उलोवप खूब मानले जावंक जाय . ताच्या तोंडांतल्यान 
मदींच पुर्तुगेजीत Bravo म्हुण उतर फुटिल्ले म्हज्या कानार पडिल्लें . 

, 


पुणून म्हजेर ताचो कायच परिणाम जालो ना . 

हावें मनांत म्हळे : ' हांव आत्मो , देव , पुण्य , पाप , स्वर्ग , नरक , कांयच 
मानिना . म्हाका सगळे धर्म सारके . हे नदरेन म्हाका जाय जाल्यार सर्वधर्म 
समभावी मानूं येत - सगळे धर्म सारकेच फट आनी भिरकावन भायर 
मारपा सारके अशें मानपी म्हुण . पुणून काकासायब हाका सर्वधर्मसमभाव 
म्हणिनात . तांकां सगळे धर्म आपणाल्या धर्मा इतलेच खरे आनी बरे 
दिसतात . सगळे धर्म तांकां जाय ... 

म्हाका दिसले , काकासायबां परस म्हजी भुमिका अदीक उदार 
आनी अदीक बुद्धिवादी ... 

..२ 
काय म्हयन्यांनी हांव वाक गेलो . म्हाका पांच - स वरसां थंय रावपाचें 
आशिल्लें . खूब शिकपाचे आशिल्लें . खूब वाचपाचें आशिल्लें . गांधीजींचें 
तत्वगिन्यान म्हाका पुराय समजून घेवपाचें आशिल्लें . 

थंय सकाळ - सांजवेळ प्रार्थना जाताली . प्रार्थनेक सगळ्यांनी हाजीर 
रावंक जाय ' हो हरशी सगळ्या आस्रमांचो नेम . पुणून कसो म्हुण कोण 
जाणा , काकावाडीत हो नेम नाशिल्लो . तरी आसतना हांव सांजवेळचे 
प्रार्थनेक वतालों . प्रार्थनेचेर भावराथ नासून , तिची गरज भाशिल्ली नासून 
आनी ' येवंक जाय ' असो नेम नासुनूय बी सांजवेळची प्रार्थना हांव 
चुकय नाशिल्लों . हाचे कारण म्हळ्यार , प्रार्थनेत एक भजन आसताले आनी 
आमचे काकावाडीचे सेक्रेटरी अमृतलाल नाणावटी भजनां सुंदर म्हणटाले . 
हावे हाचे पयलीं भजनां आयकल्ली ती गोंयची - चवथी वेळा वेलीं ; तातूंत 
आर्तते परस आलाप चड आनी गजर चड , नाणावटींच्या भजनांत एके 
तरेची आर्तता आसताली . एक ' वातावरण ' तयार जातालें . तातूंत काळीज 
सुखावन घोलूंक लागताले . वयर उडूंक लागतालें . 

म्हज्या काळजाक तेन्ना संगिताची भूक लागिल्ली . ती नाणावटींच्या 
भजनांनी भागताली . पाँडिचेरीक हांवें दिलीप कुमार रॉय हांची भजनां 
आयकल्ली आनी शान्तिनिकेतनांत रवीन्द्र - संगीत आयकल्लें . तांची म्हाका 
हांगा याद जावची . 

एक दीस हांवें काकासायबांक म्हळे : 

सांजवेळचे प्रार्थनेत स्थितप्रज्ञाची लक्षणां म्हणटात ती म्हाका मानवतात . 
मनशाची बुद्द सदांच थीर आसूक जाय ; मनशान सुखान भुल्लुसून वचूंक 
जायना ; दुख्खान निशेवंक जायना ; रागा सुवादीन जावक फावना ; तिडक 
कित्याचीच येवंक जायना ही सगळी लक्षणां बुद्धिवादी मनशाची . म्हज्या 
आदर्शात ती बसतात . कुराणांतलो ' अल फातेहा ' म्हाका मानना आनी 
समजना जालो तरूय तांचे संगीत म्हाका सुखायता आनी नाणावटींच्या 
ताळ्यांतल्यान मीरेची , कबीराची , जावं नानकाची जी भजनां येतात तांणीं 
जाल्यार हांव एका वेगळ्याच वातावरणांत पावता . देखून देव , धर्म बी 
काय मानिनाशिल्लों हांव प्रार्थनेक बसतो . पुणून ती ' श्रीराम जय राम जय 
जय राम ' करून जी धून म्हणटात ती म्हाका मिठाचो खडो कशी लागता . 
ती प्रार्थनेतली गाळ्ळ्यार जायना ? ... ' 

काकासायबांनी जाप दिली : ' ना . " 

हांवें म्हळ : ' तुमी येदे व्हडले बुदवंत लोक काय काय गजालिंनी सामकेच 
भोळे कशे ? ... जाची तुमी धून गायतात तो राम म्हळ्यार शंबुकाचो अन्याय 
नासतना गोमटी कातरपी , सीतेक जड आंगाची आसतना घरांतल्यान भायर 
घालून रानांत धाडपी मनीस .... लोकांनी आपणाली तुस्त गावची म्हुण , 
आपणाक बरो बरो म्हणचो म्हुण कितैय करपाक , कोणाचेख्य केदोय 
अन्याय करपाक तयार आशिल्लो हो अहंकारी मनीस . ताचो कसलो 


जय ? ' ... 


काकासायबांनी जाप दिली : ' आमी जाची धून म्हणटात तो राम हो 
न्हय . आमचो राम म्हळ्यार देव . तोच कृष्ण , तोच खिस्त , तोच निर्गुण , 
निराकार परमात्मो ... " 

हांवे म्हळे : ' हे सगेळे भ्रम न्हयत ? ' 
' तुज्या मत्तान देव म्हळ्यार भ्रम ? ' 
हांवें म्हट : हय . 

. 
तुं सत्य मानता व्हय ? शिवाचेर तुजो भावराथ आसा व्हय ? ' 
हांवें म्हळे : ' सत्य ना मानपी मनीस संवसारांत आसचो ना . शिव 
म्हळ्यार ' बरें ' जाल्यार तेंय हांव मानतां ... ' 


, 

काकासायबांनी विचाल्लें : ' सत्या खातीर त्याग करपाची तुजी तयारी 
आसा काय ना ? " 

हांवे म्हळे : ' सत्या खातीर प्राण लेगीत दिवपाक मनशान तयार 
आसूंक जाय हे हांव मानतां ... , म्हजी तेदी तयारी आसा काय ना , 
म्हाका खबर ना . ती कसाक लागतकूच कळपाची ... ' 
काकासायबांक म्हजी इतली जाप पुरो जाली . तांच्यांतलो 

शिक्षक 
रोखडोच जागो जालो आनी तो म्हाका समजावंक लागलो- गांधीजी 
पयले कशे देवाक सत्य मानताले , उपरांत ते कशे सत्याक देव मानूंक 
लागले ... बी . 

मागीर एक खबर सांगली : ' सेवाग्रामाक पयलेच सर्वोदय संमेलन 
भरिल्ले त्या वेळार , जाचो देवाचेर भावराथ ना तो सत्याग्रही जावं नज 
ह्या गांधीजींच्या मत्ताचेर खूब भासाभास जाली . त्या संमेलनाक जायतो 
भायलो लोक आयिल्लो . देखून भासाभास इंग्लीश भाशेत चलताली . हांवें 
गांधीजींच्या वाक्यांतल्या God ह्या उतरांत आनीक एका ' ओ ' ० ची 
भर घाली आनी म्हळे : Good चेर , बऱ्याचेर , मंगलाचेर , शिवाचेर 
स्रद्धा आसतकूच जाली ... 

म्हज्या प्रस्नाक जाप मेळूक नाशिल्ली . हांवें म्हळे : ' सत्याक देव 
मानात म्हणप जावं , शिवाक देव मानात म्हणप - ही वकिली जाली . 
मनशाक वोगी बसोवपाक ही वकिली उपकारता . पुणून ती दुबावी 
मनशाचो दुबाव ना करिना ... देव मानुंकूच जाय कित्याक तो म्हाका 
समजना ... 

काकासायबांचें आनी म्हजें उलोवणे चलताले तें रैहानाबेन म्हांत 
बसून आयकताली . रैहानाबेन म्हळ्यार भक्त मीरेचो आविल्लो अवतार . 
तिणें म्हाका विचाल्लें : ' भैया , तुम क्या ईश्वर में नहीं मानते ? ' 

हांवें म्हळे : ' नहीं ' 
' न मानने के लिये क्या तुम ईश्वरको जानते हो ? ' 
म्हजेकडेन ह्या प्रस्नाक जाप नाशिल्ली . मानपाक जावं , ना - मानपाक 

नशान पयलीं ' जाणां जावंक जाय ' हे अजून मेरेन म्हाका कोणे सांगूक 
आशिल्ले . 


... ३ 
एक दीस एस . के . ज्यॉर्ज म्हाका सोदीत काकावाडीत आयले . ज्यॉर्ज 
पाक आसतात म्हुण हाव नकळंच आशिल्लो . तांगेले ' गांधीस चलँज 

क्रिश्चियानिटी ' हे पुस्तक हांवे काय दिसां पयलीं वाचिल्ले आनी ताच्या 
कांय वांट्यांचे कोंकणी करचें अशेय येवजिल्लें . तांकांच म्हज्या दारांत पळो 
वन म्हाका अजाप जालें आनी बरेय दिसले . 

तांगेली आनी म्हगेली रोखडीच इश्टागत जाली . तांणी आपणाल्या 
गोड सभावान आनी शिमे भायले नमळायेन म्हजे काळीज रोखडेंच जिखलें . 

ते फेलोशीप ऑफ फ्रेण्डस् ऑफ ट्रयूथ ' म्हुण एक संस्था चलयताले 
वेगळ्या वेगळ्या धर्माच्या लोकांक एकठांय हाडचे आनी धर्मा - धर्मा 
मजगतच्यो वेगळेचाराच्यो वणटी मोडच्यो म्हुण ही संस्था वावुरताली . 

नोआखालिचे यात्रेत भोंवता आसतना खंय गांधिजीक असली एक 
संस्था सुरू करचीशी दिशिल्ली आनी तांच्या आशिर्वादानूच हॉरेस अलेक्झांडर 
बी कांय इश्टांनी ही फेलोशीप सुरू केल्ली . ज्यॉर्ज तिचे सेक्रेटरी आशिल्ले . 
हावे हे संस्थेचो वांगडी जावचो अशें ज्यॉर्जीक दिसले . देखून म्हाका वांगडी 
करपाक ते म्हगेर आयिल्ले . 

हवि तांकां म्हजी आनी धर्माची कसलीच सोयरीक कशी ना हे दाखोवन 
दिले आनी म्हळे : ' धर्माच्या नावाखाल मनीसपणा भायल्यो ज्यो करण्यो 
ह्याच देशांत फाटल्या कांय वरसांनी घडल्यात त्यो पळोवन म्हजें सामकें 
मत्त जालांकि वेगळ्या वेगळ्या धर्मातल्या लोकांक एकठांय हाडटले जाल्यार 
सगळ्याच धर्मा आड आमी बंड करूंक जाय . मनशां - मनशांक एकठांय 
हाडपाक यो धर्माच्यो वणटीच आड येतात . हयो वणटी मोडले बगर मनीस 
जात एकामेकां लागी येवपाची म्हाका जाल्यार आस्तूच ना . मनशाक मनीस 
पण शिकोवपाची तांक खंयच्याच धर्मात ना ... आनी हिंन्दुधर्मात तर 
निखालूस ना . हांव कसो तुमचे संस्थेचो वांगडी जावं ? ... म्हजो कसलोच 
उपेग तुमकां जावपाचो ना ... ' 

ज्यॉर्ज असल्या ' आर्युमेन्टां'नी करंजेल्ले . तांणी म्हाका म्हळे : 
' तूं धर्म मान वा मानूं नाका ; पुणून मुसलमान , किरिस्तांव , हिन्दू 
बी मनीस आयज संवसारांत दिश्टी पडटात . तांणी एकठांय येवंक जाय 
इतले तरी मानता मू ? हिन्दू हिन्दू एक जातात . हिन्दूतले बामण - बामण 
एक जातात . तांको एकठाय हाडपाचो यत्न करचो पडना . पुणून हिन्दू 
मुसलमान , किरिस्तांव - मुसलमान , किरिस्तांव - हिन्दू हांकां एकठांय हाडचे 
पडटात ... यत्न करून हाडचे पडटात ... त्या भायर , तुजे सारको एक free 
thinker आमकां जाय ... किशोरलालभाईलेगीत मदीं मदीं आमच्या 
बसकांक येतात .... ' 

वाद घालून जे काम जावचें नाशिल्लें तें किशोरलालभाईचें नांव घेना 
फुडें जालें . गांधींचे भोवतणी जे तोला - मोलाचे पांच - सात मनीस एकठांय 
जाल्ले तांतले एक किशोरलालभाई ( मश्रुवाला ) . तांगेलें ' जीवन शोधन ' 
हे पुस्तक हांवें वाचिल्लें . ' समूळी क्रांति ' म्हाका खूब मानवल्लें . आनी 
हालींच ' अहिंसा विवेचन ' वाचपाक घेवन बशिल्लों , तांगेली बुद्धिनिष्ठा 
येदी कि गरज पडल्यार ते गांधीजींच्या आडूय वचूक जाणा आशिल्ले . 
गेल्लेय . काकासायबां कडल्यान हांवें तांच्यो जायत्यो खबरी आयकल्ल्यो . 
तांचे कडेन अजून म्हजी वळख जावंक नाशिल्ली . तांचेकडेन वळख जातली , 
तांगेली जीण लागिच्यान पळोवंक मेळटली हे ओडीन हांव फेलोशीपचो 
वांगडी जालों आनी ज्यॉर्जीगेर पंद्रशे - पंद्रशेक वचपाक लागलों . 

म्हाका वेगळे वेगळे अणभव घेवपाचे आशिल्ले . त्या खातिरूच तर हांव 
वाक आयिल्लों . 


... 


क्वेकर मत्त आनी सूफी मत्त हांची पयली वयली वळख म्हाका हांगाच 
जाली . पुणून सगळ्यांत व्हडलो लाव जालो तो गुरुदयाल मल्लिक हांचे 
वळखिचो . इतलो निर्मळ मनीस हांवे ह्या आदी केन्नाच पळोवंक नाशिल्लो . 
भुरग्या भाशेन निष्पाप आनी मुरग्यां भाशेनूच हांसपी आनी ' मस्ती 
करपी . 

भुरग्यांच्यो संवसार होच खरो देवाचो संवसार - ह्या संवसारांत राय 
रंक नात , काळे - गोरे नात , ऊंच - उणाक कोण नात . आमी सगळी एकाच 

वाची भुरगों हे ह्याच एका संवसारांत पळोवंक मेळटा ... ' अशें म्हणपी 
मानी मानपी . आनी ह्याच संवसारांत रावपी . 

हांव केन्नाय ' भक्ता'चे चित्र म्हज्या दोळ्यां मुखार उखें करपाचो यत्न 
करतां तेन्ना म्हाका थंय मल्लिकजींचीच मुर्त आयज दिश्टी पडटा . आनी 
सांगेल्या निखट्या उगडासानूच म्हजे भोंवतणचे वातावरण परमळीत जाता . 

रवीन्द्रनाथ आनी चार्ली अँड्यूझ हांचे जिणेतल्यो कितल्यो - श्योच खबरी 
हांवें मल्लिकजी कडल्यान आयकल्यात . ' गुरुदेव ' हे उतर तांच्या तोंडां 
तल्यान भायर सरताले तेना तांच्या दोळ्यांतल्यानूय भक्तिचें एक ल्हार 
उफेवन येतालें . रवीन्द्रनाथ हे मनीस ह्या नात्यान तांगेले बरपावळी परस 
व्हड आसूक जाय हे हांव तेन्नाच्यान मानूंक लागलो . एक निखटो कवी -- मागीर 
तो केदोय व्हडलो जावं - मल्लिकजी सारकेल्याचो मोग केलाच जोड्रंक 
पावचो नाशिल्लो . रवीन्द्रनाथांत तांगेले प्रतिभे भायर आनीक कितेंय तरी 
आशिल्लें जावंक जाय आनी तें अदीक ओडलायणे आशिल्लें जावंक जाय . 

म्हज्यांत जे रवीन्द्रनाथां विशी आपलेपण वसता ताचें मूळ आयच हांव 
सोदूक बसतां तेना म्हाका सगळ्यांत पयलो मल्लिकजींचोच उगडास जाता . 
तांणींच म्हज्या मनांत हे आपलेपणाचे बी रोयलें . उपरांत काकासायबां 
कडल्यान ताका सारें - उदक मेळ्ळे . आयज ताचो एक बरो सुंदर रूख जाला 
आनी तो म्हजे अभिरुचिचो बरोचसो वांटो आसपावन बसला . 

मल्लिकजींकडेन केनाकेना अक्षरांय उलयताली . सी . एफ . अॅण्ड्रयुझ 
ह्या नांवातली C. F. A ही अक्षरां पळोवन एक दीस तांणी म्हाका गहळ्ळे : 
पळेलें ? He was Christ's faithful apostle आनी ' खरेंच , अॅण्ड्युझचें 
हाच्याकूय बरें वर्णन दुसऱ्या उतरांनी करूंकूच येवपाचें ना ' अशी हांवें 
तांका जाप दिल्ली . 

केन्नाय कोणा हिन्दुच्या घरांत पावले जाल्यार तांणी आपणाल्या खाडाक 
हात लावन रांदचे कुडींत वचून विचारचें : ' तुमच्या ह्या पाकिस्तानात 
( पाक = जेवण करपाची सुवात ) ह्या मुसलमानाक सुवात आसा मू ? ' 

काय वरसां उपरांतची एक खबर हांगाच सांगून मेकळो जातां 

मल्लिकजी फिलाडेल्फियांतल्या एका बालमंदिरांत गेले जातले . जानेराचो 
म्हयनो आसुंये . ते शाळेतल्या एका बांकार वचून बसले . भुरग्यांनी तांगेलें 

धवें फुल्ल खाड पळेलें . नातालाची परब निकतीच येवन गेल्ली . त्या वेळार 
भुरग्यांनी पाय नातालाक लायिल्लें पळेल्लें तेच तरेचें हेय अडेचे खाड 
आसतले अशें धरून जण एकल्यान येवचें आनी तें ओडून म्हणचें ' Ah 
santa clause , you are late . 

मल्लिकजी म्हणटात : ' तीन दीस म्हजें खाड दुखतालें ... 

सांगपाचे म्हळ्यार , फेलोशीपच्या बसकांनी म्हाका सगळ्यांत व्हडलो 
लाव जालो तो हो - ' मय्यावेश्य मनो ये माम् ' वृत्तिच्या एका भक्ताचे 
बळखिचो . अश्या एका मनशाचो कि जो मुम्बयच्या फोर्टात जावं दिल्ली 
तल्या कॉनॉट प्लेसींत सट्ट करून दिसलो जाल्यार कमर बागोवन ताच्या 
पायांचो स्पर्श करपाक म्हजो जीव केन्ना अनमनलो ना .... 

फेलोशीपच्या बसकांनी जायत्या जाणांची उलोवपां जाली . भदंत आनंद 
कौसल्यायन हाणी एक दीस बौद्ध धरमा संबंदान सांगले . रसूल अहमद 
म अबोध ' हांणी इस्लामा संबंदान सांगले . भदन्त आनंदाच्या उलोवपांत 
' हाका नवें कांय नाशिल्लें . आमच्या धर्मानंद कोसंबींच्या पुस्तकांनी हांवें तें 
हाचे पयलीं वाचिल्लें . पुणून अबोधजौंच्या उलोवपांतल्यो सगळ्योच खबरी 
म्हाका नव्यो अशिल्यो , 

इस्लाम आनी मुसलमान हांचे कडेन हांव आपलेपणाचे नदरेन पळोव 
पाक लागलों तो त्या दिसा पसून . इस्लामा सारको ‘ सादो ' आनी 
' सोंपो ' धर्म दुसरो ना अशें आयज म्हजें मत्त जाला . तो सादो आनी 
सोंपो जाल्ल्यानूच ताच्यांत एका फुडले एक ' अवलिये ' निर्माण जावं 
पावले . इस्लामांत जितले ' अवलिये ' निर्माण जाल्यात तितले संवसारांतल्य 
आनी खंयच्याच धरमांत जावंक पावूक नात . ह्या धरमांक नांवां दवरूं 
नजत . खान अब्दुल गफ्फार खाना सारको पवित्र मनीस ज्या धरमांत जल्मा 
येता ताका नांवां दवरपाचो धीर कोण करतलो ? 

शिखांचे आनी मुसलमानांचे संबंद आयज कशेय आसूंत . पुणून अमृत 
सरच्या भांगरा - देवळाचे बुन्यादिचो फातर घालपाक ' पवित्रांतलो पवित्र ' 
मनीस ते सोदपाक लागले तेन्ना तांकां एक मुसलमान ' अवलियो'च मेळ्ळो 
हे गजालीक म्हजे नदरेन खूब मोटें म्हत्त्व आसा . 

इतल्या ह्या ' साद्या ' आनी देखून मोट्या धरमाची आमकां सारकी 

खबख्य नासप हैं समा न्हय अशें म्हाका त्या दिसा पसून दिसपाक 
लागले . 
है । पाकिस्ताना संबंदानूय हांव आतां वेगळे तरेन येवजूक लागलों . हांवें 
म्हणचें : 

पाकिस्तानांतले मुसलमान हे अरबस्तान , पर्शिया , इजीप्त बी देशांतल्या 
मुसलमानांच्या वंशाचे न्हय . तांच्या रगताचे न्हय , रगताचे नदरेन पाकिस्तानी 
मुसलमान हे ' आमचे ' . संस्कारांचे नदरेनूय ते आनी आमी एक . ऊंच 
उणाकपणाचो जाती - संस्कार आमच्यांत आसा तसो तांच्यांतूय आसा . भाशेचे 
नदरेन येवजीत जाल्यार , थंय जितल्यो भासो आसात तितल्योय हांगा आसात . 
तांचो आनी आमचो भेस एक . जेवण - खाण एक . आनी सगळ्यांत चड 
म्हत्त्वाचे म्हळ्यार , संगीत एक . आमकां काळजांची सोडून ' फाळणी 
कित्याचीच करूंक येवंक ना . आनी काळजांची ' फाळणी ' धरमान करूंक 
ना , राजकर्णान केल्या . दोनूय धर्म लागी हाडपाचे काम कबीरान सुरू 
केल्लें . तेंच मुखार व्हरूं येताले . पुणून राजकर्णान घात माल्लो ... 

हावे म्हणपाक सुरवात केली : 

इस्लामाची चूक एकूच . ताणें अध्यात्माचे मळ कडेक दवरून जिणेच्या 
दर - एका आंगाचेर ' आदेश ' दिवपाक सुरवात केली . हाका लागून 
मुसलमान समाज rigid जालो . घट जालो . ' बदलप ' सोपें न्हय जावन 
पडला ताका.पुणून 

आमी वेगळे तरेन आतां येवजूक जाय . तांणीय आनी आमीय , 
काय उण्या महत्त्वाच्या गजालींक लागून इस्लामा सारको सादो आनी 
सोंपो धर्म इबाडूंक दिवंक जायना . वंश , संस्कृतायो , देशाच्यो शिमो 
बी गजालींक कमी लेखपी हो धर्म पुराय संवसाराक नवी देख दितलो 
आसलो . पुणून हाणें आरंभाकूच ' सैन्य ' आनी ' राज्य ' हांचेकडेन 
लग्न केले . आनी थंयच ताचें चुकले . 

आतां ? हिन्दुस्तानांतल्या मुसलमानांनी इस्लामाची एक नवी तरा 
तयार करूंक जाय . अरबस्तान , पाकिस्तान सारकेल्या मुसलमान देशांच्या 
मुसलमानांक में जमपाचें ना , रशिये सारकेल्या नास्तिक देशांतल्या मुसलमानां 
कूय हे जमपाचे ना . इस्लामाक एक नवी देख दिवपाची तांक आसल्यार 

ती फकत हिन्दुस्तानातल्या मुसलमानांकूच आसतली . कित्याक , ह्याच देशांत 
मुसलमानांक एक Secular वातावरण मेळ्ळां , 

हावे त्या दिसा अबोधजींकडेन ह्या संबंदान खूब उलोवणी केली . मॅक्स 
वेबरचें नांव हावें ते मेरेन आयकूक नाशिल्लें . Religious Sociology 
म्हुण एक खेरीत विशय आसा हेय हांव नकळं आशिल्लो . पुणून धरमां 
संबंदान येवजितना समाजशास्त्राचे नदरेन येवजूंक जाय हे म्हाका आपशींच 
आतां समजूक लागिल्लें . पुणून 
अजून जायती वाट चलपाची आशिल्ली . 

... ६ 
ज्यॉर्जीक एक दीस एक नवीच कल्पना येवजली . तांणी सुचयलें- 

ह्या मुखार मुसलमानान हिन्दुधरमाचेर उलोवचें , हिन्दून किरिस्तांव 
धरमाचेर उलोवचें , किरिस्तांवान मुसलमानांच्या धर्माचेर उलोवचें . 

जण एकलो आपापल्या धरमा संबंदान उलयता तेन्ना एके तरेन उलयता . 
दुसऱ्या संबंदान उलयता तेन्ना वेगळे तरेन उलयता . त्या भायर , दुसऱ्याक 
आपूण कसो दिसता हे जण एकल्याक जाणां जावंक मेळूक जाय . 

सगळे धर्म जरूय खरे आसले आनी बरे आसले तरूय सगळे धर्म 
अखेरेक मनशा हातांत पडल्यात . तांणी तातूंत जायत्यो नाका आशिल्ल्योय 
गजाली भरशिल्यात . त्यो खंयच्यो हे , हे भाशेन , दुसऱ्यांनी सांगले बगर 
आमकां कळपाचें ना . 

सगळ्यांक ही सुचोवणी मानली आनी त्या उपरांत तीन चार उलोवपां 
हे तरची जाली . 

उलोवपां सोंपल्या उपरांत ' दिश्कुसांवां ' जाताली , ती म्हत्त्वाची 
आसताली . हांवें आयज मेरेन जायती ' दिश्कुसांवां ' आयकल्ली . केल्ली . 
पुणून तातूंत एका.मेकांक कशे उडोवचे हाचेरूच सगळ्यांचे लक्ष आसतालें . 
देखून आवाज ऊंच करप , तुका कितें कळटा रे ? ' म्हणून एका 
मेकांचेर उसळप , “ हांव सांगतां तें आयक म्हुण एकामेकांक सांगप , 
मदींच पांयांत पांय घालून उडयल्ले वरी उतराक धरून उडोवप - हे 
भाशेन , ती ' खुस्ती ' कशी दिसताली . 

हांगासल्ले वातावरण वेगळे आशिल्लें . हांगा सगळे मेकळ्या मनान 

उलयताले . पुणून हांगा एकामेकांक समजून घेवपाचो यत्न दिश्टी पडटालो . 
कोण कोणाक हांगां दुखयनाशिल्लो . कोण दुखवनाशिल्लो . कोण कोणाक 
उडयनाशिल्लो . कोण जिखिनाशिल्लो . 

सगळे वांगडाच सत्य सोदताले . 

सत्य उलोवपाची आनी ते जाणा जावन घेवपाची ही तराच म्हाका 
नवी आशिल्ली . इल्ली इल्ली करून एक नवी नदर हांव हांगा घेतालों . 

अकस्मात् एक दीस ज्यॉर्जिची नदर म्हजेर पडली . तांणी म्हळे : ' हो 
free thinker इतले दीस हांगा येता , काय उलयना , करिना , चर्चेतूय 
वांटो घेना , वोगी आपलो बशिल्लो आसता . हाका उलोवंक लावंक जाय ... 

जी . रामचंद्रन म्हज्या मुखारूच बशिल्ले . तांणी मदींच तोंड घाले 
' तो फायचे बसकेंत उलोवपाचो आसा .. 

म्हाका कच्च जालें . हांवे म्हळे : ' म्हजी मत्ता ज्यॉजीक खबर आसात . 
हांव देव , धर्म बी काय मानिना ... 

हांव गेल्लों म्हाका वाटावपा खातीर . पुणून रामचंद्रनजींनी म्हाका धल्ला . 
ते म्हणूक लागले : ' तुजे कडेन सगळ्यांत बरो विशय आसा ... कित्या 
खातीर तूं देव धर्म बी मानिना तेच आमकां सांग ... ' 

हाव काचाबूल जालों . प्रसंगाक कोण पावता काय म्हुण भोंवतणी पळेले . 
सगळ्यांचीच काळजां फातराची जाल्ली . 

अखेरेक भियत भियत हांव उलोवपाक तयार जालो . जावचे पडले .... 

हांव बुदवंतांचे एके सभेत उलोवपाचों आसां हाची म्हाका जाणवीक 
आशिल्ली . देखून परिक्षेक बशिल्ले वरी म्हाका दिसपाक लागले . तरी 
आसतना हांवें धीर केलो आनी म्हजे म्हणणे होवें सगळे बरोवन काडले . 
म्हळे , परीक्षा पास जातलों . 

हवि खंयचो धर्म खंयच्या इतिहासीक काळांत जल्मा आयलो ते दाखयलें 
आनी समाज बदलतकूच धर्मूय कसो बदलता ते दाखोवन दिले . आनी 
म्हळे , मंत्र , तंत्र , जादू बी करून पिडा ना करपी वैजकी विद्येक आयज 
जशी आमी अन्नाडी लेखतात तशे ज्या समाजाचे आचारविचार स्वर्ग , नर्क , 
आत्मो , देव बी तत्त्वांचेर आधारून आसात ताकाय आमी अन्नाडी 
म्हणूक जाय . 

सत्याचो सोद लावपाक , म्हळे , घरमांची गरज ना . आनी नितीन चलपा 
खातीर , म्हळे , लोकांक भय दाखोवपाचीय गरज ना . 

धरमांनी आयजवेर लोकांक कशे पिडल्यात , कशे नेणारपणांत दवल्ल्यात 
आनी काय सुवार्थी लोकांनी हाचों कसो लाव घेतला हेय दाखोवन दिले . 

हांवें म्हजे म्हणणे प्रमाणां दिवन बरोवन काडिल्ले आनी बरयतना 
उतरान उतर मेजिल्लें . 

हांवें हे उलोवप थंय व्हरून वाचले . बरी चर्चा जाली . किशोरलाल 
भाईनी समारोप केलो . म्हळे : 

आपणाक बुद्धिवादी म्हणोवपी ह्या लोकां भितर काय जाण खऱ्या 
धर्मिश्ट मनशां परस अदीक धर्मिश्ट आसतात . ते सत्याक मानतात . सत्या 
खातीर प्राण लेगीत दिवंक तयार आसतात . त्यागी आसतात . मांगल्याचेर 
तांचो विस्वास आसता . ते फकत देव मानिनात . पुणून देवाचें शिंवासन ते 
मोडिन - त . थंय दुसऱ्याक कोणाक तरी व्हरून बसयतात . आनी 

किशोरलालभाईक पियादा बरी मारूक येताली . तांणी एक खबर 
सांगली : 

विजयवाड्याक गोरा नांवाचो एक गांधीवादी आसा . तो गांधिजींचें 
सगळे मानता . मानिना फकत प्रार्थना , देव बी असल्यो गजाली . पुणून हो 
मनीस त्यागी , निर्मळ , निष्ठावंत . गरिबींत दीस काडटा . जातीन 
तरी धूव एका हरिजनाक दिल्या . हरिजनांक वयर काडटलो जाल्यार तांच्या 
मनावेलें देवा - धरमाचे चेपण काडूंक जाय ह्या मत्ताचो . ताणें एक पुस्तक 
बरयला : An atheist with Gandhi रहुण . ताका आपणे प्रस्तावना 
बरयल्या . तातूंत म्हळां : काय जाणांक कांय अक्षरांचो सारको उच्चार 

स्त्री ' म्हणपा वांट्याचे ' इस्त्री ' म्हणटले . ' स्टेशना'क 
इश्टेशन ' म्हणटले . ' विनोबाजीकी बात बिल्कुल अस्पष्ट ( स्पष्ट ) है 
म्हणटले . तशें केना केना ह्या बुद्धिवाद्यांचें जाता . तांकां Theos म्हणूक 
येना . ते Atheos म्हणटात ... 

आनी मागीर म्हजे कडेन पळोवन म्हळे : 

' बुद्धीक पटना तें केन्ना घेवचें न्हय . पुणून एक विसरूंक फावना - 
काय अणभवां मुखार खासा बुद्धिवाद ' म्हाका हे समजना म्हणटा . 


बामण . 

अश्या वेळार बुद्धिवादाचोच आधार घेवन प्रयोग करूंक जाय आनी जो 
अणभव येता ताका एकनिष्ठ रावंक जाय . 

म्हजे म्हणणे कोणें मानून घेवंक नाशिल्लें . पुणून सगळ्यांनी म्हाका 
पास केल्लो . पास मार्कोनी जावं मागीर ... 

वाक कुन्दर दिवाणांची आनी म्हजी दाट इश्टागत . ते मुस्तीत ते 
विनोबांले ' सेवक ' नांवांचे म्हयनाळें चलयताले . म्हगेलें उलोवप ते घेवन 
गेले . ताचे मराठी आपणेच केलें आनी ते ' सेवकां'त छापले . 

सेवका'चो आंक विनोबांच्या हातांत पडलो . आनी त्या दिसा प्रार्थने 
उपरांतच्या आपणाल्या प्रवचनांत ताणी ह्या लेखाचो उल्लेख केलो . तांणी 
म्हळे : 

काय बुद्धिवादी निर्बुद्द आसतात . तांच्या कटुलांत में रिगना तें 
संवसारांत नाच म्हुण चलतात . हांव म्हणटो : बाबांनो , तुमच्या कट्ठलाचो 
चेंबू केदो - सो तो आदी पळेयात . तातूंत कितें कितें भल्लां तेंय पळेयात . 
' म्हजे ' बुद्धीक पट्टा तेंच घेतलों अशें म्हणप हो बुद्धिवाद न्हय . हाका 
मद् - बुद्धिवाद म्हणटात ... 

हांव वाक रावतालों . पुणून विनोबांक मेळूक वचनाशिल्लों . कांय 
जाणांक अजाप जातालें . हांव म्हणीं : हातूंत अजाप करपा सार के कांय ना . 
विनोबा हो एक सूर्य आनी खासा विनोबांनीच बरयला - सुर्याची पुजा 
पयसल्यान करूंक जाय म्हुण . म्हयांत वशीत , तुजो लासून गोबर जातलो 
म्हुण , देखून हांव पयस रावन तांची बरपां वाचतां . उलोवपां आयकतां . 
म्हयांत वचपाचो म्हाका धीर जायना ... 

पुणून हांव वेगळे तरेन तांच्या म्हांत पाविल्लों . 

म्हाका तेदूस न्हीद पडली ना . ते राती हांव म्हज्या ' कट्ठलाचो चेंबू ' 
केदो - सो तो पळोवंक लागलों आनी ' तातूंत कितें कितें भल्लां ' तें 
नियाळूक लागलो .... 

... ८ 
ज्यॉजींगेर आमी गेले म्हणटकूच पयलीं सरबत येताले . मागीर , प्रार्थना 
जाताली . ॐ शांति : म्हणप आनी धा मिणटां मेरेन खऱ्यांनीच सगळ्यांनी 
शांत रावप . तोंडांतल्यान कोण काय म्हणप ना . जण - एकल्यान आपल्या 

[ ७ ] 

मनांत आपणाक जाय ती प्रार्थना म्हणप . 

म्हाका प्रार्थनेची ही तरा सामकी नवी . पाँडिचेरिच्या श्रीअरविंद आश्र 
मांत हांवें शंबर - सवायशी लोकांक एकठांय बसून ध्यान करतना पळेल्ले . 
मोनी प्रार्थना ज्योजींगेरूच पयली पळेतालों . 

म्हजी म्हुण वेगळी प्रार्थना नाशिल्ली . काकावाडीतली प्रार्थनाय म्हाका 
पाठ जावंक नाशिल्ली . हांव ॐ शांति ही उतरां कानार पडनाफुडें दोळे 
धांपतालों . वोगी रावतालों . मनांत लेगीत काय म्हणिनाशिल्लो . पुणून 
म्हाका केन्ना काय ही धा मिणटां सोंपल्यार पुरो जाताली . कित्याक , ती 
सोपून सोंपनाशिल्ली . 

एक दीस असोच दोळे धांपून बशिल्लो . चारपांच मिनटां उपरांत 
अवचीत म्हजें लक्ष म्हज्या मनाच्या ' व्यापारां'कडेन गेलें . हांवे पळेलें 

एका मिणटांत म्हजे मन कितले - शेच कडेन धांवले . निवतें हांगा 
आशिल्लें . म्हणटा म्हणसर दुसरे कडेन गेलें . ताणे खंयच्यान खंय वचचें 
हाका काय नेमूच नाशिल्लो . खंयूंय वताले . माकडा भाशेन हे वाटेनचे 
तेवाटेन आनी तेवाटेनचे हेवाटेन संयूय आनी कश्याय कश्यो उडक्यो 
मारीत राविल् . एकूय उडकी येवजून मारिनाशिल्लें . थारावन मारिनाशिल्लं . 
उडक्यां फाटल्यान ताळ ना , तंत्र ना , कितेंच ना ... 

म्हळे , तरी बरे , ही मोनी बडबड जिबेर येना आनी ताळ्यांतल्यान 
भायर फुटना . 

हांव ही मोनी बडबड आतां नियाळूक लागलों -काय विचार जशे 
कितें जुविजाच्या कदेलार बशिल्ले आनी हे तशें , ' ते अशें 
वचत ताका ख्यास्त फर्मायताले . काय विचार आपलेच भोंवतणी ध्रुवताले . 
काय विचार चिड्डल्लयो वान्सा काटीर घेवन पेंवताले . काय विचार झगड 
टाले . मदींच हांव लाखांनी लोकांचे एके सभेत भाशण दिवपाक लागलों . 
मदींच दुसऱ्याचे बायलेक घेवन भोंवपाक गेलों . म्हणटा म्हणसर कोणाची 
तिजोरी.शी उकती केली . मदींच घरदार सोडून पळून गेलो . एकल्याक 
येथेश्ट लडो घालो ... 

इतलो बोवाळ , इतलो गोंदळ म्हजे तकलेत आसत अशें हांवें केना 
मानुंकूच नाशिल्लें . हांव म्हाका ' नॉर्माल ' धरतालों . पुणून तकलेत जें 

कितें चलताले ताका नॉर्माल म्हणूं येनाशिल्ले , म्हाका हो एक दिश्टावोच 
कसो जालो . हांव उलयतां ताचे परस जें उलयना ते शंबर वांट्यांनी 
अदीक आसता आनी तें तकलेत त्याच वेळार घोळटा हे हांवें पळेले . हे 
सगळे जाग्यार घालूंक जाय ... मनांतलो हो खवदळ , हो गोंदळ शांत करूंक 
जाय अशें खोलायेन दिसपाक लागले . 

मन शांत करपा खातीर हांव आतां आकूळ - पिकूळ जालों . 
आनी पयलेच खेपे म्हाका प्रार्थनेचे महत्त्व समजले . 

त्या उपरांत हांव काकावाडीतली प्रार्थना कान लावन आयकूक लागलों . 
प्रार्थना सोंपल्या उपरांत म्हाका न्हावन आयिल्ले वरी निर्मळ - शे दिसचें . 

हांवें म्हणचें - देव आसा काय ना , देवाकूच खबर . आसलो जाल्यार , 
ताचो उगडास करपाची गरज आसा काय कितें , कोणाक खबर . पुणून 
प्रार्थनेची मनशाक गरज आसा . प्रार्थना हे उतर मानना जाल्यार दुसरे 
कितेंय नांव दिया . पुणून चोवीस वरांत आठ - धा मिणटां मनशान 
आपणाले मन शांत दवरपा खातीर कितेंय तरी करूंक जाय . कुडीक जशी 
न्हाणाची गरज आसा तशी मनाकूय एके तरेच्या न्हाणाची गरज आसा . 
ती गरज भागोवपी कितेंय तरी मांडणी मनशान सोदून काडूंक जाय . 

आयज मेरेन हांव प्रार्थनेक बसतालों आनी ती आयकतालों संगिताची 
भूक भागोवपा खातीर . प्रार्थनेत एक वातावरण निर्माण जाता , त्या 
वातावरणांत उडपा खातीर , आतां प्रार्थनेक बसूक लागलों ‘ आत्मीक ' भूक 
भागोवपा खातीर . 

... १० 
हावे म्हजी म्हुण एक वेगळी प्रार्थना सोदपाचो यत्न सुरू केलो . 
आश्रम - भजनावली ' बारकायेन वाचून पळेली . भगवद - गितेत स्थितप्रज्ञा 
भायर गिन्यानी , कर्मयोगी , भक्त बी काय आदर्शाची लक्षणां सांगल्यांत . 
ती तपासून पळेली . म्हज्यांतल्या उदात्त भावनांक पोसवण दीत असले 
श्लोक आनी भजनां वेंचून पाठ करूंक लागलों . ' न त्वहं कामये राज्यम् , 
राज्याची म्हाका वान्सा ना , स्वर्गाची ना , परत्या जल्माचीय ना . दुखेस्त , 
पिडेस्त मनशाचे दुख्ख उणे करपाच्या यत्नांत म्हजो हातभार लागू इतलेच 
हांव मागतां ' असले कांय श्लोक , ' उठ जाग मुसाफिर भोर भई ' , 

शूर संग्रामको देख भागे नहीं ' , ' सबसे उंची प्रेम सगाई ' बी क 
भजनां पाठ केली . गीतांजलींतली कांय गितां वेंचून काडली . ती 
म्हणूक लागलो . सकाळी उठलों म्हणटकूच हवे ही भजनां आनी गि 
गुणगुणची . तेन्ना , म्हज्या काळजांतलो तंबुरो वाजूंक लागतालो आ 
हांव खीणभर ह्या संवसारांतलो वयर सरून दुसऱ्याच एका वातावरण 
उडूंक लागतालों . 

एक दीस आश्रम - भजनावलीतले When I survey the wondroi 
Cross on which the Prince of Glory died हे ख्रिस्ती भज 
वाचूक बशिल्लो . वाचतां वाचतां अवचीत म्हाका म्हज्या जिवितान 
पोकळसाण खावंक आयली . कसले जिवीत जियेतां हांव ? जेवप , खाव 
न्हिदप , उठप हाच्या भायर कितें आसा ह्या जिवितांत ? एका उदा 
ध्येयान प्रेरीत जावचें आनी तातूंत व्हांवन वचचे अशें कुस्कुट 
जिवितांत ना . risk ना . त्याग ना . बलिदान ना . कितेंच ना . म्हा 
म्हजे जिवीत दळदिरें दिसपाक लागले . हे दळदीर ना करपाची त 
पयशांत ना , सत्येत ना , गिन्यानांत ना अशेंय कितें - शे दिसपाक लागते 
म्हज्यांतलो हांव विरगळूक लागलो . आनी खुरसार मेल्ल्या खिस्ताचे मु 
मुखार भक्ति - नम्र जावन हांव म्हणूक लागलों : 

See from His head , His hands , His feet 
Sorrow and Love flow mingling down , 
Did e'er such love and sorrow meet 
or thorns compose o rich a crown ? 
Were the whole realm of nature mine 
that were an offering far too small , 
Love so amazing , so Divine 

Demands my soul , my life , my all .... 
म्हणें काळीज सामके भरून आयलें आनी पयलेच खेपे म्हज 
दोळ्यांतल्यान दुख्ख सोंसूक नासतना दुकां व्हांवपाक लागली . 

हवि त्या उपरांत ' नवो तेश्तामेन्त ' हाडून वाचलो . अन्याय पळेले 
बरोबर उसळपी एक तेजस्वी मनीस म्हज्या दोळ्यां मुखार उबो रावलो . 
हांव जो आदर्श सत्याग्रही सोदतालों तो म्हाका येशूत मेळिल्लो . हांव ताचो 


भक्त जाल्लों . 


हांवें त्या उपरांत जिब्रानचे ' जीझस द सन ऑफ मॅन ' वाचून काडले . 
रेनांचे ' लाईफ ऑफ जीझस ' वाचले . टॉलस्टॉयची ‘ ओन लाईफ ' , 
' द किंगडम ऑफ गॉड इज विदीन यू ' ही पुस्तकां वाचली . जे जे येशू 
संबंदान मेळोवं येताले तितलेय मेळोवन वाचून काडले . 

एक दीस हांवें काकासायबांक विचाल्ले : ' तुमकां खिस्ता संबंदान कितें 


दिसता ? ' 


काकासायबांचे दोळे चिक्क जाले आनी भक्तिचे ओलसाणीन 
थपथपिल्ल्या उतरांनी तांणी एक तूस्तगीत - कशे प्रवचन दिले . तांका 
अशे तरेन उलयतना हांव पयलेच खेपे पळेतालों . म्हजेर ताचो खूब मोटो 
परिणाम जालो . 

म्हळे : गोव्यांत जल्मा आयिल्लो हो एक मेस्ताचो पोर ! धड चाळीस 
वरसां लेगीत जियेवंक पावलों ना . न्हय , तीन वरसां लेगीत सारको 
वावर करूंक पावलो ना , तो आयज दोन हजार वरसां जाली , संवसार 
भरच्या लोकांच्या काळजांचेर आपणाले साम्राज्य चलयता ! कितें आसा 
ताचे जिणेंत इतली प्रेरणा दिवपा सारकें ? संवसारांत जायते लोक येतात 
आनी वेतात . कोणूच उरूंक ना . आनी हो नाका म्हुण खुरसार मारून 
उडयल्लो मनीस अजून ' आसा ' , अजून तो आमकां उदात्त जिणेची 
देख दिता ... 

ताच्या काट्यांच्या मुगटामुखार म्हाका संवसारांतली सगळी गिरेस्तकाय 
कुस्कुटा सारकी दिसपाक लागली . खिस्ताचें हैं येदें व्हडले व्यक्तित्त्व हांवें 
म्हज्या काळजाच्या देवाऱ्यांत म्हजे जिणेचें एक आराध्य म्हणून थीर केले . 
हांव म्हणपाक लागलों 

हांव किरिस्ताव नासन . पुणून खिस्त म्हजो . किरिस्तांव ताका लेखतात 
म्हुण तो म्हजो न्हय जाता ? तो म्हजोय ... 

... १२ 

बुद्ध जाल्यार पयलीं पसून म्हजो आशिल्लो . म्हज्यांतल्या बुद्धि 
वाद्याक येवरोपांतल्या ' रॅशनालिस्टां ' कडल्यान पोसवण मेळ्ळ्या जातली 
पुणून ताका हड्डे मुखार काडून परंपरा मोडपाचे धाडस जालें तें बुद्धाय 
लागून . 

देव - धर्म ना मानपी संवसारांतल्या सगळ्या नास्तिकांक बुद्धा संबंदान 
ओड ; तीय हांवें पळेल्ली . 

' हांव कोणूय आसूं आनी केदोय व्हडलो आसूं , आनी हांव सांगतां । 
कितलेय बरे दिसूं , कितलेय गोड आसूं , तें घेतना तुमचे बुद्धिच्या कसाब 
लायात आनी ताका उतल्ले जाल्यारूच ते घेतात -अशे सांगपी , म्हाक 
दिसता , हो एकलोच धर्मिश्ट मनीस ... 

बुद्धा संबंदान आमच्या धर्मानंदांनी बरयल्ली सगळी पुस्तकां हां 
वाचिल्ली . ' मनशान वायट करण्यापसून पयस राक्चें , बऱ्या करण्यांचे 
संचय करचो , आपले चित्त सदांच निर्मळ दवरचे एतं बुद्धान सासनं ' 
हे सगळे बुद्धीक पटपा सार केंच आशिल्लें . 

' संवसारांत दुख्ख आसा , तें खासा आमीच निर्माण करतात . तें न 
करूं येता . तें ना करतलो जाल्यार अतितायेची दोनूय तोंका सोडून दिवंव 
जाय आनी उजू चलणुकेन तें ना करूंक जाय ' अशें सांगपी धर्म कोणाव 
पटचो ना ? 

ताचो चारित्र्याचो आग्रो हो ताचे शिकवणेतलो सगळ्यांत ओडलायण 
वांटो . ' चंदन , तगर जावं जायेजुये पोरसूं हांचो परमळ वारो व्हावता ते 
दिकेन पातळटलो . पुणून जाचे चारित्र्य निवळ आनी शील बरें ताच 
परमळ उरफाटे दिकेनूय पातळटा'- ही कल्पनाच कितली सुंदर ! आमच्य 
पुराय चारित्र्याक एक देख दिवपाक इतलीच ही कल्पना पुरो . ह्य 
चारित्र्याच्या परमळाक बुद्धान ' सीलगंधो ' म्हळा . 

एक दीस काकासायब गांधिजील्या ' मंगल - प्रभात ' ह्या पुस्तका संबं 
दान म्हजे कडेन उलयताले . म्हणूक लागले : ' चारित्र्याची मनशाक एव 
Training घेवंची पडटा . मनीस आपशीच चारित्र्यवान जायना . मनीस 
goody - goody जालो म्हुण ताका चारित्र्यवान म्हणू येना . जेन्ना परिक्षेच 
प्रसंग येता तेन्ना पास जावंक जाय . त्या खातीर एक Training सारर्क 

घेवंक जाय , गांधिजींच्या ह्या पुस्तकांत ही training कशी घेवंची हाची 
फोडणिशी आसा . केनाय वाचून पळे ... 

हांवें हे पुस्तक वाचिल्लें . पुणून हे नदरेन न्हय . हांवें आयज ते पुस्तक 
परतें हातांत घेतले . काकासायब म्हणूक लागले : 

गांधिजीत में सामान्या भायलें तेज आशिल्लें ताचो मूळ झरो तुका 
ह्या पुस्तकांत मेळटलो . आनी , तूं जाणां , गांधिजीत अख्ख्या संवसारा 
आड उबो रावपाचें तेज आशिल्लें . ह्या तेजाचो हजारावो वांटो लेगीत 
आमचे जिणेत आयलो जाल्यार ती धन्य जातली ... 

हांव मंगल प्रभात ' वाचपाक लागलों , सत्य , अहिंसा , अस्तेय , 
अपरिग्रह बी प्रकरणां वाचीत वाचीत जेना सर्व - धर्म - समभावा वेल्या 
प्रकरणाचेर आयलों तेन्ना वीज जोगलावची आनी एका खिणा पुरती पुराय 
सुश्ट चक्क बरी दिश्टी पडची अशें कितें - शें म्हाका जालें . म्हजे तकलेत 
लख्ख उजवाड पडलो . हांव म्हाकाच सांगूक लागलों 

तूं जेन्ना आपूण हिन्दू न्हय अशें म्हणटा तेन्ना तुका कितें सांगपाचे 
आसता ? हिन्दुधर्माच्या नांवान में अज्ञान पातळ्ळां तें आपूण मानिना 
इतलेच मू ? बरे आसा . पुणून त्या खातीर पुराय हिन्दुधर्म भायर उडोव 
पाची गरज ना . हिन्दुधर्मात उपनिषदां आसात . ती भायर उडयतलो तूं ? 
गीता आसा . काय बरें पुस्तक ! कितल्या लोकांक ह्या पुस्तकांनी प्रेरणा 
आनी धीर दिला ! काय काय बो सुंदर वस्ती हिन्दुधर्मात आसात . त्यो 
सगळ्योच भायर उडोवपा सारक्यो न्हय . भायर उडोवपा सारकें जें कितें 
आसा तें थोडें भोव समाजशास्त्र . तत्त्वगिन्यान न्हय . हुंदरा जाळान माटवाक 
रे उजो कित्याक ? 

बरे , तुवे आपूण हिन्दू न्हय म्हळो म्हुण तुजी हिन्दू परंपरा ना जाता 
व्हय ? फायच्यान , समज , तूं म्हणूक लागलो : हांव प्रांतवाद बी काय 
मानिना . हांव भारतीय , जाल्यार , तूं गोंयकार न्हय जाता व्हय ? तूं सांगः 
हांव गोंयकार , पुणून म्हजें व्यक्तित्व हांव ते शिमेंत बांदून दवरचों ना . 
हांव व्यापक जातलों . पुराय देशभर पातळटलो . न्हय , हवि विश्वमानव 
जातलो . तुं विश्वमानव जावनूय गोंयकार उरतलो . 

मनशान आपणाक में किलें दायजान मेळ्ळां ते सोडचें न्हय . तातूंत जो 
कोयर एकठांय जाला तो काडून उडावचो . पुणून दायजांत नवी भर 
घालीत राव .... 

आतां पळे- तूं जल्मान हिन्दू . मागीर बुद्धाक मानूंक लागलो . उपरांत 
इस्लाम समजून घेतलो आनी ताका सादो आनी सोंपो धर्म मानूंक लागलो . 
निमाणे खिस्ताक तुवें तुजो केलो . म्हळ्यार , तूं जल्मा आयिल्लो त्या वेळार 
जो आशिल्लो तो आयज उरूंक ना . तूं वाडला . व्यापक जाला . 

आता ' हांव हो न्हय , तो न्हय ' म्हुण एक न्हयकारी वणत तूं तुजे भोंवतणी 
कित्याक उबी करता ? ताच्या बदला हांव ' हाय ' आनी हांव ' तूय 
अशें म्हण . म्हणटकूच ' म्हजे ' आनी ' तुजे ' मजगतची वणत मोडटली . 
आनी तूं सगळ्यांचो आनी सगळे तुजे जातले . 

एकल्या कडेन उलयतां उलयतां काकासायबांनी एक दीस म्हळ्ळे ताचो 
म्हाका उगडास जालो 

' सारे धर्म सच्चे हैं , सारे धर्म अच्छे हैं और सारे धर्म कच्चे हैं ... 
तुका दुसऱ्याच्या धरमांत जी उणी दिसतात तशी आपल्या धरमांतली दिसूक 
जाय आनी ती तुंवें ना करपाक वावरूंक जाय ... सगळे धर्म जरूय देवान 
दिल्ले आसले तरूय ते घेतले मनशान . पावसाचे उदक वयल्यान येता तेन्ना 
निवळ आसता . पुणून ते जमनीर पावतासर म्हेळे जाता . तशें सगळ्या 
धरमांचे जालां ... ' 

म्हाका आतां ' हांव हिन्दू ' आनी ' हांव किरिस्तांवूय बी , मुसल 
मानूय बी ' अशें म्हणपाक आडखळ दिसना जाली . परते , अशें म्हणप 
हेच rational शें दिसपाक लागले . त्या भायर , आनिकूय एक गजाल लक्षांत 
आयली . आमी जेन्ना धरमांची उपेक्षा करतात तेन्ना तातूंतल्या बऱ्या गजा 
लिंचीच फकत उपेक्षा जाता . वायट गजालिंची उपेक्षा जायना . परत्यो त्यो 
घट जातात . 

तरी आसतना एक दुबाव उरिल्लो 
धरमांत जो Mysticism आसा तो कितलो - सो मानचो ? 
हांवें खूब दीस हाचेर येवजिलें आनी अखेरेक निर्णय घेतलो 

जें बुद्धीक पट्टा ते घेवचे . जे पटना ते सोडचें . पुणून काय गजाली 
अश्यो आसतल्यो कि ज्यो सारक्यो समजुच्योच नात . तांच्या संबंदान वोगी 
रावचे . 

कित्याक , हांवें पळेल्लें 

काय गजाली म्हाका पयलीं समजनाशिल्ल्यो , त्यो आयज समजतात . 
आयज ज्यो समजनात त्यो घडये फाल्यां समजतल्यो . आयजूच तांच्या संबंदान 
मत्त दिवपाची ताकतीक कित्याक ? 

म्हाका समजना ' अशें म्हणपाचे धाडस म्हाका आतां जावंक 
लागिल्लें . 

... १३ 
वाचो गीम म्हळ्यार फकत उज्याचो पावस . सकाळी पांचांकूच सूर्य 
उदेतालो आनी दिसूय भर तापताप - तापतालो . त्या तापान शेवणीं लेगीत 
मरताली . आत्र्यापयऱ्यान कोणाकूय जाल्यार सन - स्ट्रोक ' जाल्ल्याची 
खबर कानार येताली आनी हांव भियतालों , 

आमी दिसूय भर दारां धांपून वावर करचो . थंय ' खस ' नांवांचें एक 
तण मेळटा . ताचे तटे करून दारांक लावचे . आनी तांचेर दिसूय भर उदक 
शिंपडावचें . माशे बरे दिसतालें . 

गिमांत रातिचे घरांत भितर न्हिदप मात जमनाशिल्लें . वणटी खावंक 
येताल्यो . देखून तीनसांज जाली म्हणटकूच आमी भायलें आंगण उदकान 
भिजोवचें . वाफ उबून गेली म्हणटकूच ' चारपायो ' भायर हाडच्यो आनी 
सवन - रात भायरूच पडून रावचें . 

रखरखीत गिमांतल्यो थंयच्यो राती मात थंड आनी म्होंवाळ आसताल्यो . 
हांव सांजचो न्हातालों आनी जेवन रोखडोच आठ - साडेआठांकूच 
न्हिदतालों . तीन - साडेतिनांक म्हाका जाग येवची . मागीर 

नक्षेत्रांनी फुलिल्लें मळब नियाळीत हांवें पडून रावचें . 
एक दीस म्हाका दिसलें 
सैमाचे हे सुंदर पुस्तक म्हज्या मुखार उकतें आसतना निरक्षरी मनशा 
भाशेन म्हाका तांतले एकूय उतर वाचूंक येना म्हणजे कितें ! कितली 
काकूळटेणी गत्त ही !! 

1 काकासायब म्हळ्यार आकाशी सुंदरकायेचे एक गद्य - कवी . तांगेल्या 
' जीवननो आनंद ' ह्या पुस्तकान गुजरातांतल्या कितल्या - श्याच रसिकांक 
रातिच्या मळबाचे हे विश्वकाव्य नियाळून तातूंतल्यान स्फूर्त कशी वेवची 
आनी आनंद कसो लुटचो हे शिकयला . उजवाड आनी काळोख हांची 
तांणी केल्ली व्याख्याय हांव जाणां आशिल्लों : ' जातूंत उणे दिसता 
तो काळोख आनी चड दिसता तो उजवाड अशें म्हणप समा आसत जाल्यार 
दिसाचो धवो काळोख पडटा देखून आमकां फकत सूर्य आनी धर्तरीच 
दिश्टी पडटा आनी रातिचो काळो उजवाड पातळटा म्हुण आमकां अनंत 
सुर्यानी भरिल्लो संवसार दिश्टी पडटा अशें म्हणचे पडटले . ' 

हे व्याख्येन ' अनंत सुर्यानी भरिल्लो संवसार ' पळोवपाची उमळशीक 
म्हज्यांत जागी जाली . हांवें काकासायबां कडल्यान हे विद्येची अक्षर - वळख 
करून घेवची अशें थारायले आनी तशें तांकां सांगलें . 

तांणी वेळ दिलो : ' फायच्यान सकाळचे प्रार्थने उपरांत नखेत्रांची वळख 
करून दितलों . 

एक दीस उदेंत , दुसऱ्या दिसा अस्तंत , तिसऱ्या दिसा उत्तर आनी 
चोवथ्या दिसा दक्षीण हे भाशेन चार दिसांभितर तांणी चारूय दिको आमचे 
वळखिच्यो केल्यो . 

हांव आतां हांतुळणार उदारो पडिल्ले कडेन नखेत्रांक जाप दिवंक 
शिकिल्लों . तांचेकडेन उलोवंक लागिल्लों . हांवें कल्पनेन तांच्यो वेगळ्यो 
वेगळ्यो आकृतायो चित्रावच्यो आनी तरेतरेच्यो काणयो रचच्यो . संव 
सारांतल्या वेगळ्या वेगळ्या देशांतल्या लोकांनी रचिल्ल्यो काणयो वाचच्यो 
आनी तांतल्या काव्यांत पेंवचें . 

म्हाका आतां निर्मळ आनी सात्वीक आनंदाचो एक नवो झरो मेळिल्लो . 

काकासायबांनी शिकयल्लें तें फांतोडेचे मळब . रातचे मळब वेगळे 
आसता . 

काकासायबांच्या पुस्तका - आरमारिंनी आकाश - विद्येवेली कितली - शींच 
पुस्तकां आशिल्ली . तांतलीं सर जेम्स जीन्स हांची पुस्तकां घेवन तांच्या 
आधारान हांव रातचेंय मळब शिकलों , 

कितले व्हड , 


उपरांत हांव खोलायेंत देवलो . खयचे नखेत्र कितलें पयस आसा , 
कितले जड , 

पिरायेन केदें आनी असली नखेत्रां ब्रह्मांडांत 
कितली आसात हे सगळे समजून घेवंक लागलों . 

आनी दिशी - दिशी अजापति पडपाक लागलों . 

आमची ही धर्तरी म्हळ्यार केदी व्हडली ! पळोवपा सारक्यो कितल्यो 
श्योच गजाली हांगा आसात . अख्खो जल्म जरूय झरयलो तरूय पुराय धर्तरी 
पळोवन जायना . असल्यो तेरा लाख धर्तयो एकठांय करतकूच एक सूर्य जाता . 
मृगा म्हन्यांत आर्द्रा नांवांचें एक नक्षेत्र आसा . अडेज कोटी सुर्या येदें व्हड . 
वृश्चिकांतले पारिजात हे नखेत्र णव कोटी सुर्या येदें . म्हळ्यार , येदें - शें हैं 
नखेत्र धर्ततन्यांनी भरचे जालें जाल्यार , तेरा लाख गुणले णव कोटी इतल्यो 
घर्तयो जाय पडटल्यो . 

आनी पारिजात हे अंतराळांत शिंपडलेल्या लाखांनी कोटिंनी नखेत्रांतले 
एक किरकोळ नखेत्र . 

आनी तांचे अंतर ? 

तें लाखांनी आनी कोटी मैलांनी मेजूक येना . तें प्रकाश - वरसांनी 
Light - years नी मेजचे पडटा . उजवाड खय एका सेकंडाक एक लाख , 
शांयशी हजार , आठशे वीस मैल धांवता . ह्या वेगान तो वसभर धांवत 
रावलो जाल्यार जितले मैल जातले ताका एक प्रकाश - वर्स म्हणटात . 

वरसाक तीन कोटी , पंदरा लाख , छत्तीस हजार सेंकड . तांकां एक लाख , 
शांयशी हजार , आठशे विसांनी गुणप , जी जाप येतली तितले मैल 
म्हळ्यार एक प्रकाश - वर्स . 

आमचो सूर्य सोडीत जाल्यार आमकां सगळ्यांत लागि नखेत्र मेळटा 
ते आमचे पसून ४.२७ प्रकाश वरसांनी पयस . मैलांनी हे अंतर मेजल्यार तें 
सुमार पंचवीस महापद्म जातले . पंचविसांचेर बारा पुज्यां . 

उपरात लागिंचो म्हणटात तो व्याध . तो ८.६६ प्रकाश - वरसां पयस . 
अभिजित सव्वीस वरसां . स्वाती चाळीस . आर्द्रा अडेचशी , बाणरज पांचशी . 
पारिजात तीनशीं . हंस - पुच्छ स - शी . 

आनी ही सगळी आमकां ' लागिंची ' खंय . कांग काय नखेत्रां 
कोटिंनी प्रकाश - बरसां पयस आसात . 


BENESS 

रातची मळबांत एक आकाश - गंगा दिसता . ही आकाश - गंगा म्हळ्या 
सुमार धा लाख नखेत्रांचें एक शार . आमचो सूर्य हो ह्या धा लाखांतल 
एक किरकोळ तारो . आनी असली शारां- Nebulae 

Nebulae- सुमार धा - ए 
कोटी वयर अंतराळांत हुमकळ्ळेली खंय दिश्टी पडटात . एका - एक 
शारांतलो एका तोंका वयलो उजवाड दुसऱ्या तोंकाक पावतासर पन्ना 
हजार वरसां लागतात . आनी थंयच्यान आमच्या दोळ्यां मेरेन पावतार 
लाखांनी वरसा लागतात . सप्तर्षीत असले एक शार आसा . ताचो उजवा 
आमच्या दोळ्यां मेरेन पावतासर सोळा लाख वरसां लागतात . सतर्षी आन 
चित्रा हांचे मदीं आनीक एक नखेत्रांचे शार आसा . ताचो उजवाड धर्त 
पावतासर पांच कोटी वरसां लागतात . 

रातचो हातुणार उदारो पडिल्ले कडेन हांव हे विस्मितांचे गणी 
सोडयतालों आनी हे सगळे किते ? ' हाची जाप सोदतालों . ब्रह्मांडाचन 
आवाठाची कल्पना करपाचो यत्न करतालों आनी खऱ्यांनीच ह 
खर्शतालों . 

१ 
म्हजो आकाश - दर्शनाचो नाद वाडूंक लागलो तसो - तसो हो संवस 
कितें म्हणपाचो समजून घेवपाक हांव आकूळ - पिकूळ जावंक लागले 
म्हज्यांतलो फकत रसीक आनी कवीच जागो जावंक नाशिल्लो . विज्ञानी 
आनी दार्शनिकूय जागो जाल्लो . 

हांवें आर्थर एडींग्टनचे ' दि नेचर ऑफ फिझिकल वर्ल्ड ' वाच 
सर जेम्स जीन्सचे ' दि युनिव्हर्स अराऊंड अस् ' बारकायेन वाचलें . 

हांवें पळेलें 

१ ९ व्या शेंकड्यांतले विज्ञान जितल्या नित्शयान आनी आत्मविस्वास 
ह्या संवसारा संबंदान उलयताले तितल्या नित्शयान ते आयज उलयन 
तितल्या आत्मविस्वासानूय उलयना . आइन्स्टाइन ह्या मळार देंवत पर 
ताचे भाशेत आनी मायावादाचे भाशेत चड - सो फरकूय दिसना . मायाव 
ह्या संवसाराक ' मिथ्या ' मानता . तो ' आसा ' हे मान्य करुनूय तो ' 
म्हणटा . आसा कितें ? तर खंय जें दिश्टी पडना ते ' ब्रह्म ' . आइन्स्टाइन 
असलेच कितें तरी उलयता . तो म्हणटा : धरुंया , एक ' सिलींग फॅन 

आसा . तो वेगान चलयात . ताच्या पांखांट्यांतलें में mass आसा तें इल्लें उणे 
जातले . आतां , समजात , पंख्याचो वेग उजवाडाच्या वेगा इतलो वाडलो . 
म्हळ्यार , सेकंडाक एक लाख शांयशी हजार आठ - शे वीस मैलांच्या वेगान 
धावूक लागलो जाल्यार , ताच्या पांखांट्यांचे mass शून्य जातले . म्हळ्यार ? 
पंखोच थंय नासतलो ! तो थंय आसून , धुंवता आसुनूय energy च्या 
संयोगान ताच्यांतले mass शून्य जातले ... ' ब्रह्म सत्यं जगत् मिथ्या : ' 

एक खरें , ह्या संवसाराचें ' अणोरणीयान् ' आनी ' महतो महीयान् ' रूप 
नियाळटां आयचें विज्ञान उपनिषदांतल्या रुशी भाशेन संवसाराकडेन 
अजापान आनी भक्तीत पळोवंक लागला . 

बुद्धिवादाची बुन्यादूच ज्या विज्ञानाचेर आधारून आसा तें विज्ञान 
नम्र जाल्ले पळोवन म्हाका अजाप जालें . 


..१७ 


एक दीस फांतोडेर जाग आयली . सदचे संवये प्रमाण मळब नियाळूक 
लागलों . भाद्रपदेचो चौकोन वयर आयिल्लो , लागसारूच देवयानी 
Andromeda- दिश्टी पडली . हांव तांतले केण Nebulae सोदूंक 
लागलो . हय - न्हय - शे दिसताले , ते सारके दिसचे म्हुण हांवें दोळे बारीक केले . 
दोनतीन मिणटां एका सारको पळेत रावलों . 
हे वाटेन तकली चलताली 

है तें आयज हांव पळेतां ते साडे सात लाख वरसां पयलिंचे . साडे सात 
लाख वरसां पयलीं हो उजवाड थंयच्यान भायर सरिल्लो आनी सेकंडाक 
एक लाख शांयशी हजार आठशे वीस मैल वेगान धांवत धांवत तो 
हांगा आयज पावला . हो उजवाड थंयच्यान भायर सल्लो तेन्ना धर्तरेचेर 
हांगा कितें आशिल्ले काय ? हांव नाशिल्लों . म्हजो आजो , पणजो , शेणजो 
कोणूच नाशिल्लो . मनीस जात आशिल्लीच जाल्यार खंयच्या पांवड्यार 
आशिल्ली , कोणाक खबर . त्या वेळार हो उजवाड थंयच्यान भायर सरिल्लो . 

आयज , ह्या खिणाक , त्या कणांत कितें चलता काय ? ते साडे सात 
लाख वरसां उपरांत समजतले . 

हांव म्हजो साडे सात लाख वरसां पयलिंचो पुर्वज आनी साडे सात 
लाख वरसां उपरांतचो वंशज हांच्या संबंदान येवजूक लागलो . तांचे आनी 

म्हजे नाते जोडूक लागलो . म्हज्या जल्मा पयलिंचो हांव आनी म्हज्या मरणा 
उपरांतचो हांव ... साडे सात लाख वरसां पयलिंचो हांव आनी साडे सात 
लाख वरसां उपरांतचो हांव - हांचें रूप कशे आसतले हे येवर्जूक लागलों . 

सट्ट करून येवजलें 

हे केण म्हळ्यार आमचे आकाश - गंगे सारके एक ' विश्व ' . आकाश 
गगेंतल्या लाखांनी नखेत्रां भितल्ल्या एका किरकोळ नखेत्रा भोंवतणी 
सुर्या भोंवतणी - जशे काय गिरे आसात आनी त्या गियांत आमची ही 
धर्तरी आसा तशे देवयानीच्या ह्या विश्वा'त एखादो सूर्य कित्याक नासुये 
आनी त्या सुर्या भोंवतणी ताची धर्तरी कित्याक नासुंये ? विज्ञान ना 
म्हणिना . परतें , विज्ञान म्हणटा : थ्यचकित्याक , दुसरे कडेनूय पृथ्वी 
सारके ' संवसार ' आसूं येतात ... कितले कडेन ? काय सांगू नज . आमची 
धर्तरीच आडवाद अशें म्हणूं नज ... 

अवचीत् दुसरे दिकेन तकली गेली- 

हांव समजतालों में विश्व ' अनंत ' आसतलें म्हुण . ताका अंत ना आनी 
पार ना म्हुण . पुणून ना . ह्या विश्वाक शीम आसा . एक आकार आसा . हे 
विश्व दिसता तशेच वांटकुळे . बोमाड्या सारके . शंबर कोटी प्रकाश - वरसां 
येद्या व्यासाचे , ते दिसान दीस फुगत वता . दर देड अब्ज वरसांनी 
ताचो व्यास दुपेट जाता . 

म्हळ्यार , देड अब्ज वरसां पयली हे विश्व हाच्या अर्दान आशिल्लें . 
ताच्या आदल्या देड अब्ज वरसां पयलीं ताच्याय अनि आशिल्लें , 

हांव उरफाटी यात्रा करपाक लागलों- आनी म्हाका प्रस्न पडलो 
जेन्ना कांयच नाशिल्लें तेन्ना कितें आशिल्लें ? 

परतो , दुसऱ्या तोंकान गेलो . देड अब्ज वरसां उपरांत ह्या विश्वाचो 
व्यास हाच्याकूय दुपेट जातलो . देखून ह्या विश्वांत सगळे धांवत सुटलां . आमी 
सूर्या भोंवतणी भोंवतात . सूर्य हेक्युलीसांतल्या कोणा एका फाटल्यान धावत 
सुटला . तें आनी कोणा फाटल्यान धांवता . 

हे फुगून फुगून खंय वतले ? ह्या ब्रह्मांडा ' भायर ' कितें आसा ? 
हे सगळे कितें ? 
आनी 

तकलेत एका खिणा पुरतें- न्हय , एका खिणाच्या लाखाच्या वाट्यापुरतें 
सट्ट ' जाल्ले भाशेन जालें , एक गांठ सुटिल्ले भाशेन दिसली आनी 

म्हाका कितें तरी ' समजल्ले ' वरी दिसूक लागले . कितें तें सांगूक 
येना . आंधळ्याक अवचीत् दोळे मेळचे आनी ताका सगळे दिसूक लागले 
तशे किलें तरी म्हाका ‘ दिसूक ' लागिल्लें . एका खिणापुरतेच . पुणून म्हाका 
' ते ' कितें तें ' कळिल्लें ' 

आनी 
भुरगेपणांल ती . बाबांच्या तोंडांतल्यान पुरुषसूक्त आयकल्लें . तांतले एक 
कडवें जिबेर आयलें 

एतावानस्य महिमा | अतोजायांश्च पूरुषः ॥ 
पादोस्य विश्वाः भूतानि | त्रिपादस्य अमृतं दिवि ।। 

॥ 
म्हजे नदरेकूच एक नवी नदर मेळिल्ली . म्हजे जिणेक एक नवी प्रेरणा 
मेळिल्ली . स्पर्शमणी लागना फुडे लोखणाचें भांगर जावचे तशें कितें म्हजें 
जाल्लें . हांव एके तरेचे ' मस्ती ' त उल्लों आनी त्या खिणापसून हांव साप्प 
' बदल्लों ' . म्हाका नवो जल्म मेळिल्लो . हांव ' द्विज ' जाल्लों . 
आनी म्हणूक लागिल्लों . 

... १८ 
शृण्वंतु विश्वे अमृतस्य पुत्रा 
आ ये धामानि दिव्यानि तस्थु 
वेदाहमेतम् पुरुषं महान्तम् 

आदित्यंवर्णम् तमसः परस्तात 

आयकात संवसारातल्या लोकांनो , आयकात अमृताच्या पुतांनो , 
दिव्य धामांत ' ताका ' हांवें पळेला ... काळोख कातरून उजवाडाच्या रुपांत 
येता तो पळेला ... ' 

आयची प्रकाशनां 
प्रसादा फूल 
तुळशी 
गांथन 
वेळेवयल्यो धुलो 
आशाढ पांवळी 
बापू 
वासवदत्ता 
भजगोविन्दम् 
पैगंबर 
उजवाडाचे सूर 
ओली सांज 


फायी प्रकाशनां 
हिमालयांत 
सांगाती 
संशय कल्लोळ 
विराट 
चित्रंगी 


चुकिल्ले - नेम 


Glor 


ही आप - उक्तावणेची काय बरपां . हातूंत काय उगडास 
आसात . कांय देखाव्यांच्यो आनी काय दिश्टाव्यांच्यो खबरी 
आसात . खबर कसलीय आसू , ती सांगतां - सांगतां बरपी 
आमकां जिविताच्या मळार खंय तरी खोल - खोल ओडून 
व्हरता आनी आमकां जे दिसता ताच्या फाटल्यान में ' आसा 
त्या सत्य - शिव - सुंदराची वळख करून दिता . 


, 


ह्या पुस्तकांत चिंतक आनी कळाकार दोगूय हातांत 
हात घालून वांगडा चलिल्ले दिश्टी पडटात . दोगांयनी 
मेळून भाशेक अशी केळयल्या कि पुस्तक वाचता आसतना 
कवितेचे पुस्तक वाचिल्ल्याची भासं जाता . 


मोल ७ रुपया 


